
אליהו הנביא אין ברידזשוויל 


(/| וין אַ װאָך צייט װי עס האָט געגאָסן מיט עמערס 
* װאַסער אין ברידזשוויל און פאַרפלייצט די גאַנצע 

געגנט. 

די הילצערנע בריקן װאָס האָבן געפירט פון די אַנדערע 
דערפער אין קאָנעטיקוט קיין ברידזשוויל, זיינען איבערגעריסן 
געװאָרן. דאָס אייז איז סוף ווינטער גאָר שנעל צעגאנגען און 
דערצו האָט אָנגעהױבן שטאַרק צו רעגענען. די אַלטע פאַרמערס 
האָבן געזאָגט, אַז זיי געדענקען שוין יאָרן לאַנג ניט אַזאַ מבול 
אין קאָנעטיקוט. אַלע טייכן זיינען געשטיגן און פאַרגאָסן די 
פעלדער, און יחיאלס פאַרם, װאָס איז געשטאַנען ווייט אָפּגערוקט, 
שוין ביים עק פון ברידזשוויל, איז געווען אָפּגעשניטן פון דער 
גאַנצער וועלט. 

יחיאל איז די לעצטער פּאָר טעג פאַר פּסח אַרומגעגאַנגען 
זייער פאַרזאָרגט. ער האָט געהאַט באַשטעלט מצות אין שטאָט. 
ער האָט זיך געריכט, אַז יעדן טאָג װעט אָנקומען די פּאָסט און 
װעט אים ברענגען דאָס פּעקל מצות, אָבער די וועגן זיינען געווען 
פאַרגאָסן און זיין הויז האָט אויסגעזען װי נוחס תיבה. אַרום און 
אַרום, וואו דאָס אויג האָט נאָר געקענט כאַפּן אַ קוק, איז געווען 
װאַסער און װאַסער. 

זיין פאַרזאָרגטקײט איז געשטיגן, ווען עס איז געקומען די 
ערשטע נאַכט פּסח צום סדר. זיין פרוי, שרה, האָט אָנגעגרײט 
אַלדאָסגוטס אויף פּסח. נאָך מיט אַ װאָך צוריק, האָט מען געשיקט 
מיט אַ. פור אין אַ דערבייאיקן דאָרף צו אַ יידישן פאַרמער, װאָס 
איז אויך געווען אַ שוחט, דריי פון די בעסטע גענדז צו שעכטן. 

שרה אַלײן האָט נאָך אינמיטן ווינטער אָנגעשטעלט פּסח- 
דיקן וויין, געמאַכט פון ראָזשינקעס. זי האָט אַ גאַנצן טאָג, ערב 
פּסח, געמאַכט פּסחדיקע כרעמזלעך. זי האָט אויך אָנגעשטעלט 
באַרשטש פון רויטע בוריקעס. זי האָט נאָך חנוכה-צייט געפּרעגלט 
שמאַלץ פון די פעטסטע גענדז : אַלץ איז געווען צוגעגרייט. נאָר 
איין זאַך האָט געפעלט -- מצות. די מצות, װאָס יחיאל האָט 
באַשטעלט זיינען ניט אָנגעקומען. 

איז געזעסן דער פאַרמער יחיאל, פּסח בײינאַכט ביים סדר 
אויף זיין העסע-בעט אַ פאַרזאָרגטער און פאַרדאגהטער. 

אָבער מער פאַרזאָרגט פון יחיאלן איז געווען זיין יינגעלע 
משהלע, 

שוין אַ פּאָר װאָכן פאַר פּסח האָט משהלע זיך געגרייט װי 
אַזױ צוצושלעפּן ביים טאַטן דעם אפיקומן, װאָס דער פאָטער 
װעט באַהאַלטען ביים סדר אונטערן העסע-בעט. ער האָט זיך 
געריכט צו באַקומען דערפאַר אַ שיינע מתנה פון טאַטן און 
איצט -- װי אַזױ קאָן מען צוגנבענען דעם אפיקומן, אַז ס'איז 
ניטאָ קיין מצות ? 

-- איי, וי אַנדערש איז עס געווען אין דער אַלטער היים, -- 
האָט דער פאַרמער יחיאל געזאָגט צו זיין ווייב. -- דאָרט איז אַ 
ייד ניט געווען אָפּגעריסן פון דער גאַנצער וועלט. עס זיינען 
געווען יידן אין אַלע שטעט און שטעטלעך און דאָ, אַז איך בין 
געקומען אַהער, געװאָלט װערן אַ פאַרמער, זיצן אויף אייגענער 
ערד, איז מען איין ייד אַלײן און פּסח קומט אויס אָפּצוריכטן אַ 
סדר אָן מצות, 

-- דאַרפסט ניט זיין אַזױ פאַרזאָרגט, -- האָט שרה אים 
געװאָלט טרייסטן. -- מיר האָבן אָפּגעקאָכט אַ טאָפּ קאַרטאָפל 
און מיר האָבן צו עסן גענוג. עס איז געווען אַ גוט גערעטעניש 
האַיאָר אין פעלד. דו װועסט זען, אַז מיר װעלן ניט בלייבן אַלײן 
אין דאָרף. עס װעלן קומען יידן און זיך באַזעצן אין ברידזשוויל.. . 

-- אָבער ביז די יידן װעלן קומען -- האָט יחיאל אַן אומע- 
טיקער געזאָגט -- װועלן מיר מוזן אָפּריכטן דעם סדר און אפילו 
קיין רעכטע הגדה האָב איך דאָך ניט. איך האָב געבעטן אין 
בריוו, מען זאָל מיר אויך אַרײנלײגן אַ נייע הגדה צו דעם פּעקל 
מצות, נו, װער האָט זיך געקענט ריכטן אַז אין פרילינג װעט 
זיך אַראָפּלאָזן אַזאַ מבול... 

פּלוצלונג האָט זיך דערהערט אַ קלאַפּ אין דער טיר, 

-- דאַכט זיך, אַז עמעצער קלאַפּט אין טיר, -- האָט משהלע 
געזאָגט, 


-- װאָס דיר קאָן זיך אויסדאַכטן, -- האָט יחיאל זיך צע- 
שמייכלט. -- דער רעגן פּאַטשט אין די שויבן, דאַכט זיך דיר 
אויס אַז עמעצער קלאַפּט אין דער טיר, 

דאָס קלאַפּן אין דער טיר איז אָבער געװאָרן פעסטער און 
העכער, 

-- אָבער, טאַטע, איך הער פאָרט קלאַפּן אין טיר, -- האָט 
משהלע נאָכאַמאָל געזאָגט, 

-- װאָס דיר קאָן איינפאַלן. װער װעט אַצינד קומען צו 
אונדז -- אליהו הנביא ? 

-- קומט אליהו הנביא אויך אין אַמעריקע ? -- האָט משה- 
לע געפרעגט. 

און באַלד האָט שוין טאַקע דער פאַרמער יחיאל אַלײן 
געהערט קלאַפּן אין דער טיר, 

-- אַנו, גי צו משהלע צו דער טיר און זע װער דאָרט קאַן 
זיין, -- האָט יחיאל געזאָגט. 

משהלע איז פאָרזיכטיק צוגעגאַנגען צו דער טיר. ער האָט 
זי פּאַמעלעך געעפנט. אין דער טיר האָט זיך באַװיזן אַ ייד מיט 
אַ גרויער באָרד, מיט אַ פּאַק אויף די פּלײיצעס און מיט אױגן 
פול מיט פרייד. 

--- ווייזט אויס טאַקע געטראָפן, אַ יידישע שטוב, -- האָט 
דער פרעמדער ייד געזאָגט. 

-- יאָ, געטראָפן, -- האָט יחיאל מיט שמחה אויסגערופן. 
-- זע נאָר, שרה, זע נאָר, משהלע, װאָס פאַר אַ גאַסט מיר האָבן. 
אַ ייד איז צו אונדז געקומען אין אַזא שלאַקס רעגן. קומט אַריין 
און מאַכט זיך היימיש. 

דער פרעמדער ייד איז געבליבן שטיין אין דער טיר אינ- 
גאַנצן אַן אויסגעװוייקטער. עס האָט פון אים גערונען פון אַלע 
זייטן, פון זיין פּנים און פון זיין באָרד. משהלע איז געשטאַנען 
לעבן אים אינגאַנצן אַ פאַרחידושטער. ער האָט נאָכגעקוקט יעדע 
באַװעגונג פון דעם פרעמדן יידן, 

יחיאל האָט דערווייל אַרויסגענומען אַ ניי רעקל און געגעבן 
דעם פרעמדן יידן אָנצוטאָן. 
. דער פרעמדער ייד האָט אַראָפּגענומען פון די פּלייצעס זיין 
פּאַק און האָט געזאָגט : 

-- איך בין געווען זיכער, אַז איך װעל נאָך היינט באַװייזן 
צוריקצוקומען אין שטאָט אַרײן. אָבער װער האָט זיך געזאָלט 
ריכטן אַז עס װעט קומען אַזאַ מבול. האָב איך דאָ אין דאָרף גע- 
פרעגט; צי.מען ווייסט ניט אַמאָל וואו עס איז פאַראַן א יידישער 

פאַרמער. האָט מען מיר אָנגעװיזן אויף אייער פאַרם, און אָט האָב 
איך זיך קוים דערשלעפּט צו אייך. איצט פיל איך מיך בעסער 
װאָס איך װעל קענען אָפּריכטן דעם סדר צוזאַמען מיט אַ יידן 

-- גוט האָט איר געטאָן, -- האָט יחיאל געזאָגט. 

-- זייער גוט, -- האָט שרה צוגעגעבן. 

-- אָבער איך וויל אייך זאָגן דעם אמת, -- האָט יחיאל 
פאַרזאָרגט געצויגן זיינע ווערטער, -- אַז צוליב די גרויסע רעגנס 
זיינען מיר געבליבן אָן מצות. 

-- דאָס גאָר ? דערפאַר דאַרפט איר ניט זיין פאַרזאַרגט, -- 
האָט דער פרעמדער ייד אויסגערופן. איר ווייסט דאָך, אַז ווען 
אַ יידישער פּעדלער לאָזט זיך אַרױס פאַר פּסח איבער די דערפער, 
דאַרף ער זיין צוגעגרייט אויף אַלעמען. האָב איך טאַקע אין מיין 
פּאַק אויך אַרײינגעלײיגט מצות און אפילו אַ הגדה האָב איך מיט- 
גענומען. 

-- זע, נאָר, זע, -- האָט שרה אויסגעשריגן פאַר שמחה. -- 
מיר װעלן דאָך שוין אויך האָבן מצות צום סדר, 

-- איצט װעל איך שוין קענען צונעמען דעם אפיקומן, -- 
האָט משהלע פאַר פרייד אויסגערופן. 

-- וי אַזױ רופט מען אייך ? -- האָט משהלע נײגעריק 
געפרעגט. 

-- אין דער אַלטער היים האָט מען מיך גערופן אליהו, אָבער 
דאָ רופט מען מיך עלי. 

-- אליהו, -- האָט משהלע איבערגעחזרט דאָס װאָרט. --- ער 
האָט געבראַכט מצות, ער האָט געבראַכט אַ הגדה, ער איז גע- 
קומען אין אַזאַ שלאַקס רעגן צו אונדז. װער איז ער ? 

דערווייל האָט זיך דער פרעמדער געזעצט צום טיש. ער 
האָט אַרױסגענומען פון זיין פּאַק די מצות, זיי אַרײנגעלײגט אין 
מצה-טאַש. ער האָט אַרױסגענומען די הגדה און האָט געזאָגט 
צו יחיאלן : 

-- װאָס זייט איר אַזױ פאַראומערט ? עס איז דאָך עפּעס 
פּסח היינט. מען דאַרף דאָך אָפּריכטן דעם סדר. עס דאַרף זיין 
פרייד אין יעדער יידישער שטוב. 

-- יאָ, עס װאָלט געדאַרפט זיין פרייד אין יעדער יידישער 
שטוב, אָבער אַז מיר זיינען אַזױ ווייט פאַרװאָרפן געװאָרן. אַז מען 
געפינט זיך איין ייד אַלײן אין אַ דאָרף, אָפּגעריסן פון אַ יידישן 
ישוב, איז אַ חידוש אַז עס איז טרויעריק אויפן האַרצן ? 

--- זייט ניט אַזױ פאַרזאָרגט, -- האָט דער פרעמדער ייד 
אים געטרייסט, -- עס זיינען דאָ יידן אין פאַרשידענע דערפער. 

אָט: קומט דאָך מיר אויס צו שלעפּן דעם פּאַק אויף די. פּלייצעס 
- פון. אי דאָרף אין אַ צווייטן אַרײן, אומעטום טרעף איך שויז 
איצט יידן. :עס זיינען פאַראַן שוין א סך יידן אין ניו-יאָרק, עס איז 
שוין אפולן. אויפגעבויט געװאָרן אַ שול אין פילאַדעלפיע. עס 
קומען. יעדע װאָך אָן שיפן מיט יידן קיין ניו-יאָרק. ווען איר װאָלט 
געקומען אויף דער איסט סאַיד אין ני-יאָרק היינטיקע צײַטן, 
װאָלט איר געזען װי עס װאַקסט דער יידישער ישוב אין אַמעריקע. 
ביי יחיאל האָבן זיך אַנגעצונדן די אויגן, 
-- אַזױ, עס קומען אָן יידן קיין אַמעריקע, איך בין ניט 
אַלײן.... -- האָט יחיאל איבערגעחזרט. -- איי, ווען איך װאָלט 
מיך געקענט באַפרײיען פון מיין שװוערער אַרבעט אין פעלד, 
װאָלט איך אַרײינגעפאָרן קיין ניו-יאָרק. עס קאָן זיין איך װאָלט 
דאַרטן, אויף דער גאס געטראָפן מיינעם אַ לאַנדסמאַן. איך װאַלט 
אפשה געפּועלט בי אַ פּאָר יידן זי זאָלן זיך דאָ באַזעצן בי 
אונדז אין דאָרף אין ברידזשוויל. איך װאָלט זיי דערציילט וי 
די עֹרּד איז פעט און די תבואה איז געראָטן. אָבער אַז איך בין 
צוגעבונדן צו דער פאַרם, אַז איך בין איינער אַלײן.. 
-- איך װעל פּאַשען די פערד, -- האָט משהלע אויס- 
גערופן מעשה-גרויסער, -- און דו, טאַטע, װעסט קענען אַרײנ- 
פאָרן אין שטאָט אַרײן .. . 
-- גיב נאַר אַ קוק וי דאָס קינד איז געװאָרן אַן אַנדערער, 
וי נאָר איר, ר' עלי זיינט אַריינגעקומען, -- האָט שרה געזאָגט. 
-- איר האָט אַרײנגעבראַכט אַן אמתע שמחה אין שטוב. 
מיר האָבן מצות און משהלע װעט שוין באַקומען זיין מתנה פאַרן 
אפיקומן, האָט יחיאל געזאָגט, 
-- און ער װעט פון מיר אויך אַ מתנה באַקומען, -- האָט 
| דער פרעמדער יד צוגעגעב. איך פיר מיך אַזױ: װען איך 
| לאָז מיך אַרױס איבער די דערפער מיט מיין פּאַק סחורה, לייג 
| איך אויך אַרײן אַ געדרוקטן אלף-בית, טאָמער מאַכט זיך, אַז 
איך טרעף אין דאָרף אַ יידיש קינד, גיב איך עס אים א מתנה. 
און דער פרעמדער אורח איז צוגעגאַנגען צו דעם פּאַק, 
האָט אים פאַנאַנדערגעבונדן און האָט אַרױסגענומען אַ שיינעם 
געדרוקטן אלף-בית און ער האָט געזאָגט: -- דאָ װעט זיין אַ 
מתנה פאַר איער משהלען פאַר עפענען מיר די טיר. זאָל ער 
לערנען אלף-בית און זיין אַ גוטער ייד ! 


0 שש שיו : 


ר א 





משהלע האָט כסדר נאָכגעקוקט פאַרגאַפט יעדע באַװעגונג 
װאָס דער פרעמדער ייד האָט געמאַכט. ער האָט זיך ניט געקענט 
אָפּהידושן פון דעם שיינעם אלף-בית װאָס ער האָט אים געגעבן. 

אים האָט אָבער כסדר געמאַטערט אין געדאַנק די פראַגע 
וער דער פרעמדער יד איז. איז ער צו אים צוגעגאַנגען און 
האָט אים געפרעגט : 

-- זאָגט מיט, ר' עלי, -- קומט אליהו הנביא אויך קיין 
אַמעריקע, פּסח צום סדר ? 

-- אליהו הנביא קומט אומעטום, קינד מיינס, -- האָט דער 
פרעמדער יד פּאַמעלעך גערעדט. -- ואו עס איז פאַראַן אַ 
יידישע שטוב, דאָרט קומט אליהו הנביא צום סדר. ער קומט 
אפילו קיין ברידזשוויל, וואו עס איז פאַראַן בלויז איין יידישער 
פאַרמער. 

ווען משהלע איז נאָכן סדר איינגעשלאָפן אויף זיין בעטעלע 
מיט די מתנות װאָס ער האָט באַקומען, האָט ער צו זיך גערעדט : 
,;איך ווייס װער דער פרעמדער איז געווען. אליהו הנביא קומט 
אויך קיין אַמעריקע. ער קומט אַפילו קיין ברידזשוויל. , , * 

גדעון ווערט א פּאַסטעך 


יינער אין דעם קיבוץ עין השופט געדענקט שוין 
מער ניט ווען דער קליינער גדעון איז צום ערשטן 
מאָל אַרױס מיט די פּאַסטעכער אין די בערג 





פּאַשן די שאָף. 

וי נאָר ער האָט אָנגעהויב! צו קריכן אויף אַלע פיר, איז 
ער שוין מיטגעגאַנגען מיט דער סטאַדע. 

ווען ער איז אַלט געווען צוויי יאָר, נאָך איידער ער האָט 
געקענט גוט רעדן, האָט ער שוין געקענט נאָכמאַכן די קולות פון 
די שעפעלעך, פון די ציגן און באראנעס. 

און תמיד האָט דער קליינער גדעון געהאַט מיט זיך אַ 
פייפערל, מעשה-פּאַסטעך און האָט געפייפט, אױיסגעשפּילט פאַר- 
שיידענע פּאַסטעכער מעלאָדיעס. 

זיינען די צוויי פּאַסטעכער, שמעון און גד אַװעק אין די בערג 
אויף אַ נייעם פּלאַץ, איז גדעון שוין דאָרט געווען, גערופן די 
שאָף מיט קלאַנגען װאָס נאָר די פּאַסטעכער און די שאָף האָבן 
פאַרשטאַנען. 

האָט גדעון אַ געשריי געגעבן: ,רררר', -- האָט עס 
געמיינט פאַר די שאף : ,גייט ווייטער, ווייטער, אין די בערג". 

האָט ער אַרױסגעלאָזט אַ קלאַנג צווישן די ציין ,,סססס" -- 
האָט עס געהייסן אויף דער שפּראַך פון די שאָף: ,האַלט זיך 
צוזאַמען ! צוזאַמען !*. .. 

און יעדעס מאָל, פאַרנאַכט, ווען די פּאַסטעכער זיינען אַהיימ- 
געקומען מיט זייער סטאַדע פון די בערג, איז גדעון מיט זיי מיט- 
געגאַנגען. 

די קינדער פון קיבוץ זיינען געשטאַנען אַרום און האָבן אים 
מקנא געווען און גדעון איז געגאַנגען אַ שטאָלצער, אַזױ װי ער 
זעט גאָר ניט װוי די קינדער קוקן אים נאָך און די שאָף ווייטער 
געטריבן אין דעם אפּגעצוימטן אָרט אַרֹין 

און ווען גדעון איז שוין אַלט געווען אַ עלף יאָר, האָט ער אין 
אָװנט פאַרן שלאָפן, אויפן געלעגער שוין דערציילט די קינדער 
פאַרשיידענע מעשיות וועגן די שאָף און וועגן פּאַסטעך לעבן. 

און איינמאָל, ווינטער צייט, װען עס האָט אַ לאַנגע צייט 
כסדר געגאָסן װי מיט צעבערס, און עס האָט זיך פּלוצלונג גע- 
שטעלט אַ טאָג אַ שיינער, האָבן די אָנפירער פון קיבוץ אַרױס- 
געשיקט אין די פעלדער אַרײן פאַרזייען די תבואה, וװעמען מען 
האָט נאָר געקענט, איז שוין ניט געווען מיט וועמען אַרוסצושיקן 
די סטאַדע שאַף אין די בערג אַרײן, דער פּאַסטעך שמעון איז 
אַװעקגעפאָרן נאָך מיט אַ טאָג צוריק קיין חיפה און דער צווייטער 
פּאַסטעך, גד, איז קראַנק געװאָרן אויף מאַלאַריע. 

-- לאַמיר אפשר שיקן די סטאַדע מיט דעם קלינעם 
גדעונען ? -- האָט מנחם, דער אָנפירער געפרעגט. 

-- װאָס, אָט דעם קליינעם פּעמפּיק וועלן מיר אָנפאַרטרױען 
אונדזער סטאַדע ? -- האָט ראובן, דער צווייטער אָנפירער זיך 
געחדושט. 

-- פאַרװאָס ניט מיט גדעונען ? מיר װעלן אים אַנזאָגן ער 
זאָל היינט ניט פּאַשן ווייט אין די בערג אויך דער הונט נבחן װעט 
צוהעלפן, און װאָס פאַר אַ אַנדערע ברירה האָבן מיר ? 

-- װוייסטו װאָס -- האָט ראובן געזאָגט -- לאָמיר אַרײנ- 
גיין צו גדן אים פרעגן צי מען קאָן זיך פאַרלאָזן אויף דעם קליינעם 
גדעונען. | 

זיינען זיי ביידע אַרײן צו גדן אין געצעלט און האָבן געזאָגט : 

-- מען דאַרף אַרויספירן די סטאַדע צו פיטערן, קענען מיר 
זי אָנפאַרטרױעז גדעונען ? 

גד האָט שטיל געענטפערט : 

-- דער קליינער גדעון האָט ליב די שׂאָף, ער װעט זיין אַ 
גוטער פאַסטעך ! 

זיינען ביידע אַרױס פון גדס געצעלט און אַרײן אין קינדער- 
אפּטײל. האָבן אַרױסגענומען גדעונען פון לערן-קלאַס און זי 
האָבן אים געזאָגט : 

-- גיי, פיר אַרױס די סטאַדע אין די בּערּג, זע דו זאָלסט ניט 
פאַרקריכן ווייט אין די בערג ! 

און ראובן האָט אים אַ צי געגעבן ביים אוער און צוגעגעבן: 

-- זאַלסט דיך ניט פאַרקוקן וואו די טויבן פליען. געדענק אַז דו 
האָסט הונדערט און צװאַנציק קעפּ. ברעג זי אַלע אַהיים גאַנץ, און 
גי בשלום און קום צוריק בשלום ! 

גדעון איז געװאָרן זייער שטאָלץ, ווען ער האָט דערהערט 
די דאָזיקע ווערטער. וי אַ פייל פון בויגן איז ער געגעבן אַ לויף צום 
אָפּגעצױמטן אָרט וואו די טשערעדע איז געשטאַנען. ער האָט די 
שאָף אָנגעהויבן צו רופן אויף דער פּאַסטעך-שפּראַך. ער האָט אָפּ- 
געבונדן דעם הונט נבחן און די טשערעדע געטריבן. און אָט איז 
גדעון שוין געשטאַנען מיט זיין גאַנצער סטאַדע פאַרן טויער פון 
דעם קיבוץ. 

דער הונט נבחן האָט צוערשט עפּעס אַ מאָדנע קוק געגעבן 
מיט זיינע ברוינע אויגן אויף דעם קליינעם גדעונען, אַזױ װי ער 
זאָל װעלן זאָגן : ,װאָס, מיט אים שיקט מען די סטאַדע אין די 
בערג אריין ?*... 

און באַלד, איז גדעון מיט דער סטאַדע און דער הונט נבחן 
פאַרשוואונדן אין די בערג, װאָס געפינט זיך נעבן דעם קיבוץ. 

אַ גאַנצן טאָג איז גדעון געלעגן אין די בערג און געהיט די 
שאָף, ביי יעדן קלענסטן שאָרך, האָט ער זיך גלייך געגעבן אַ שטעל 
אויף צו זען װאָס עס איז געשען. ער האָט די סטאַדע געהאַלטן כסדר 
צוזאַמען. ער האָט זיי ניט געלאָזט זיך צעשפּרײטן אין די בערג. 

און ווען עס איז שוין געקומען פאַרנאַכט צו, װען די זון 
האָט זיך געהאַלטן ביים זעצן און אָנגעצונדן די שפּיץ בערג, האָט 
גדעון אָנגעהױבן צונויפצורופן די שאָף, זיי אַהײמצוטרײײבן 

;טשרררר" -- האָט גדעון אַ געשריי געגעבן, װאָס דאָס האָט 
געמיינט :,,נעמט אייך צונויף", און דערנאָך ,ברררר", װאָס ער האָט 
געהייסן : ,לאָמיר אַראָפּ פון באַרג? ! 

און די שאָף האָבן אָנגעהויבן אַראָפּצונידערן. נבחן איז 
געלאָפן פון הינטן און האָט געטריבן די צוריקגעשטאַנענע שעפע- 
לעך. גדעון איז געגאַנגען פאָרויס מיטן לאַנגן שטעקן פאַרשטעקט 
אונטערן אָרעם און געשפּילט אויפן פייפערל. די סטאַדע האָט 
כסדר אָפּגעענטפערט, ,מע ! מע !7.. אַזױ װי זי װאָלט באַגלײט 
זיינע מעלאָדיעס. נבחן האָט וי עפּעס דערפילט אַז ער איז היינט 

ניט סתם אַ הונט, נאָר אַז ער דאַרף איצט האַלטן אַ שׂאַרף אויג 
אויף די שאָף, און ער האָט די סטאַדע כסדר אַרומגעקרײזט. און 
ווען די סטאַדע האָט זיך שוין געפונען אין סאַמע ענד פון באַרג, 
האָט גדעון זיך אָפּגעשטעלט איבערצוציילן די קעפּ און -- אוי ! 
אַן אומגליק ! 

דאָס שענסטע שעפעלע, דאָס מיט די שװאַרצע פלעקעלעך, 
פעלט, 

גדעון האָט אָנגעהויבן אַרויפצורופן מיט אַלע כוחות אין 
די בערג אַרײן : ,דרררר", װאָס דאָס האָט געמיינט : , שעפעלע, 
וואו ביסטו ? רוף זיך אָפּ!7.. . 

גדעון האָט אָנגעשפּיצט אַן אוער ער זאָל דערהערן עפּעס 
אַ קלאַנג, אָבער גאָר ניט האָט זיך דערהערט פון די בערג. 

אויך דער הונט נבחן האָט פּלוצלונג באַמערקט אין גדעונס 
אויגן אַז עפּעס איז געשען מיט די שאָף. ער האָט אָנגעהויבן אומ- 
רואיק אַרומצולויפן אַרום דער סטאַדע. ער האָט געבילט, געזוכט 
מיט דער נאָז, באַשמעקט גדעונען און גדעון איז געבליבן שטיין 
אינגאַנצן אַ פאַרציטערטער. ער האָט זיך דערמאָנט װי די פירער 
פון קיבוץ האָבן אים אָנגעזאָגט, אַז ער זאָל צוריקברענגען אַהיים 
די גאַנצע סטאַדע. װאָס פאַר אַ ברוך-הבא ער װעט באַקומען ווען 
זי װעלן זיך דעריסן אַז איין שעפעלע פעלט ? 

און וי אַזױ װעט ער זיך קענען באַװייזן פאַר די קינדער ? 
װאָס וװועט דן זאָגן ? און צפּורה װאָס װעט וועגן אים טראַכטן ? און 
אַלע אַנדערע קינדער ?... 

און גדעון איז שנעל צוריק אַרױף אין די בערג. ער האָט 
גערופן אויף זיין פּאַסטעך-שפּראך, האָט אַרױסגעלאָזט פאַר- 
שיידענע מאַדנע קלאַנגען, אָבער ער האָט דאָס שעפּסעלע ניט גע- 
פונען. דער הונט נבחן איז אים נאָכגעלאָפן, ער איז געווען פלינק 
וי אַ הירש. אָט, איז ער געווען ביי גדעונען און אָט --- שוין אונטן 
ביי דער סטאַדע, און געזען אַז זיי זאָלען זיך האַלטן צוזאַמען. 

די בערג האָבן זיך אָנגעפילט מיט שאָטנס. 

אין קיבוץ מוזן זיך שוין אַלע חידושן װאָס גדשון איז ניטאַ 
מיט דער סטאַדע -- האָט ער טרויעריק געטראַכט, 

און דאָס שעפעלע קאָן גדעון אַלץ ניט געפונען. ער האָט 
עס שוין געזוכט צװישן אַלע פעלדזען-שפּאַלטן, אין אַלע היילן 
און קיין שפּור דערפון ניט געפונען. 

זאָל האָבן אַ װאָלף זיך באַװויזן אין דער סטאַדע ? איז דאָס 
שעפעלע אַזױ ווייט פאַרקראָכן? האָט ער דאָך צוזאַמען מיט 
נבחנען כסדר קיין אויג ניט אַראָגעלאַזט פון דער טשערעדע!... 

און פּלוצלונג, װי גדעון איז געשטאנען אינגאַנצן אַ פאַרלוי- 
רענער, האָט ער דערהערט אַ שטאַרקן בילן. דאָס האָט געבילט דער 
הונט נבחן. גדעון איז שנעל נאָכגעלאָפן נאָך נבחנס קול. נבחן 
איז אים אויך שוין אַקעגנגעלאָפן און זיינע ברוינע אויגן האָבן 
אויפגעלויכטן אין דער טונקלקייט. ער האָט געדרייט מיט זיין 
עק פאַר גרויס שמחה און געפירט גדעונען אין אַ קליינער קוסטע 
אַריין. דאָרט צװישן פעלדזן איז געלעגן דאָס שעפּסל און נעבן 
אים -- אַ קליין שעפּסעלע, װאָס האָט מאָדנע געמעקעט. 

גדעון האָט געװאָלט די ערשטע רגע, הייבן דעם שטעקן 
אויף דעם שעפּסל, אָבער אַז ער האָט דערזען דאָס קליינע ניי- 
געבוירענע שעפּסעלע -- האָבן זיך זיינע אויגן אַנגעגאָסן מיט 
טרערן און ער האָט אַ געשריי געגעבן : ,מזל טוב !7... 

דאָס שעפּסעלע איז געלעגן אַ פייכטס און ס'האָט אינגאַנצן 
געציטערט. לעבן אים איז געשטאַנען דאָס שעפעלע און עפּעס 
רחמנותדיק געקוקט אוֹיף איר ניי-געבוירן קינד. 

גדעון האָט זיך איינגעבויגן, האָט געגלעט מיט זיינע הענט 
איבער דער ציטערדיקער און פייכטער פעל פון ניי-געבוירן שע- 
פעלע. נבחן אין געשטאַנען לעבן זי און האָט אונטערגעהאָצקעט 
פאַר פרייד. ער האָט געדרייט מיטן עק, געפינקלט מיט די אויגן 
און אַרױסגעלאָזט אָפּגעהאַקטע קולות : ,האַװו, האַוו !", אַזױ װוי ער 
זאָל װעלן אַז די גאַנצע וועלט זאָל וויסן, װאָס פאַר אַ געטרייער 
הונט ער איז, אַז ער איז דאָס דער, װאָס האָט אויסגעפונען, וואו 
דאָס שעפעלע האָט זיך געהאַט באַהאַלטן!... 

גדעון האָט געדאַרפט איצט אַהײמטראָגן דאָס ניי געבוירענע 
שעפעלע, און כאָטש עס איז ניט געווען פאַר זיינע יונגע כוחות, 
האט ער דאָס שעפעלע גענומען אויף זיינע פּלײצעס, אַזױ װי אַ 
באַהאַװנטער פּאַסטעך. אויך נבחן איז אים װוידער געקומען צו 
הילף. ער איז אַראָפּ צו דער טשערעדע און ניט געלאָזט די שאַף 
זאָלן זיך צעלויפן. גדעון איז געגאַנגען פּאַמעלעך. לעבן אים -- 
די מוטער. גדעון האָט מיט זיינע פאַרשיידענע פּאַסטעך-רופן 
געטריבן די סטאַדע, באַרג אַראָפּ און דער הונט נבחן האָט אים 
צוגעהאָלפן. געקרייזט אַרום דער סטאַדע און זיי געטריבן אַהײם, 

און ווען גדעון איז אַרײין געקומען אין טויער פון דעם קיבוץ, 
האָט ער געטראָפן שטיין מנחמען און ראובנען שטאַרק פאַר- 
זאָרגט. זיי האָבן זיך שוין געהאַט געישובט צי זי זאָלן אַרױס- 
שיקן אַ רייטער אין די בערג, אויסצוגעפונען װאָס מיט דעם 
קליינעם גדעון און מיט דער טשערעדע איז געשען. 

אָבער אַז זיי האָבן דערזען גדעונען גיין פּאַמעלעך און אַ 

ניי-געבוירן שעפעלע ליגט איף זיינע יונגע די האָבן 
בײַדע פאַר פרייִד אויסגעשריגן : 

+ -- מזל טוב דיר גדעון! ביסט אַ מזלדיקער יְאַט! האָסט 

געבראַכט די גאַנצע סטאַדע צוריק ? 

-- די גאַנצע סטאַדע, און נאָך. מיט אַ סמיטשיק ! --- האָט 
דער קליינער גדעון מיט שטאָלץ געענטפערט -- ניט הונדערט און 
צװאַנציק קעפּ, װי איר האָט מיר איבערגעגעבן צו היטן, נאַר 
הונדערט און איין און צװאַנציק שעפּסעלעך!. 

. . באַלד האָט זיך פאַרשפּרײַט איבער דעם גאַנִצן קיבוץ די 
נייס אַז דער קליינער גדעון האָט אַ ניי געבוירן שעפּסעלע פון 
די בערג אַהײימגעבראַכט. : 

-- די קינדער זיינען פאַרן שלאָף געגאַנגען אָנקוקן דאָס שע- 
פעלע, װאָס האָט געהאַט אַ געפלעקלטע שװאַרץ-ווייסע פעל. . 

-- װי די מאַמע אויסן קאָפּ! -- האָט יעקב געזאָגט. 

-- ניין, ער האָט מער שװאַרצע פלעקן וי זיין מוטער -- 
האָט די קליינע שושנה געענפערט. 

און גדעון איז געװאָרן דער העלד פון דעם קיבוץ. מען האָט 
געוואוסט, אַז אויף אים קען מען זיך שוין פאַרלאָזן אין די בערג, 

און ,גדעונס שעפעלע", אַזױ האָט מען גערופן דאָס נייע 
שעפּסל װאָס איז געבוירן געװאָרן אין די בערג, איז געװאַקסן 
צוזאַמען מיט דעם קליינעם פּאַסטעך גדעון. 

און ווען עס איז געקומען דער יום-טוב פון אָפּשנײדן די 

װאָל פון די שעפּסן, דער פּאַסטעך-יום-טוב, װאָס פאַלט אס 
אין די פרילינג טעג, האָבן זיך אַלע פּאַסטעכער פון די אַרומיקע 
קיבוצים און קבוצות אָפּגערעדט צו קומען אויפן יום טוב קיין 
עין השופט. 

און בײינאַכט פון דעם גרויסן פּאַסטעך-יום-טוב, זיינען אַלע 
חברים אַרײינגעקומען אין עסזאַל. אויבן אָן זיינען געזעסן די 
פּאַסטעכער און צווישן זיי דער קליינער גדעון, אַ שטאָלצער און 
פריילעכער, װאָס מען גיט אים אָפּ אַזױ פיל כבוד, 

און ווען עס האָט זיך אָנגעהױיבן די צערעמאָניע פון שניידן די 
װאָל פון ערשטן שעפּסל, האָט מען אַרײנגעבראַכט אין עסזאַל 
אַרײן, ,גדעונס שעפעלע", װאָס איז שוין געווען איצט שטאַרק 
אויסגעוואקסן און געהאַט אַ נישט-קשהדיקע דיקע װאָל, װאָס איז 
אין משך פון ווינטער אויף אים אָנגעװאַקסן. דאָס שעפּסל האָט מען 
אַװעקגעשטעלט לעבן דעם קליינעם גדעונען. אַרום זיי זיינען גע- 
שטאַנען אַלע פּאַסטעכער אויסגעשטלט אין אַ האַלבן קרייז. דער 
פּאַסטעך גד, האָט אָנגענומען גדעונען ביי דער האַנט און האָט גע- 
זאָגט צו די פאַרזאַמלטע פּעסטעכער, 

-- גדעון האָט אַרױסגעװיזן גרויס העלדישקייט ווען ער איז 
אַלײן אַװעק צום ערשטן מאָל אין די בערג מיט דער סטאַדע. 
מיר האָבן באַשלאָסן אַז היינט אין דעם טאָג פון פּאַסטעך-יום-טוב, 
נעמען מיר גדעונען אַרײין אין אונדזער פּאַסטעך-משפּחה, כאָטש 
ער איז נאָך קיין דרייצן יאָר ניט אַלט ! איז קיינער פון אייך ניט 
קעגען דעם ? -- האָט ער זיך געווענדט צו די אַרומיקע פּאַסטעכער. 

-- ניין ! -- האָבן זיך דערהערט קולות -- גדעון איז אַ 
בראַװער פּאַסטעך ! עס איז אַ כבוד אים צו האָבן אין אונדזער 
משפּחה!... 

און גד האָט דערנאָך איבערגעגעבן גדעונען אַ פּאַסטעך- 
פייפערל און דערמיט אים אָפיציעל אַרײנגענומען אין דער פּאַס- 
טעך-משפּחה. 

שמעון און דאָס פייגעלע 


ס איז צוגעפאַלן די נאַכט אויף די בערג פון אוי- 
בערשטן גליל. דער לערער גדעון איז געזעסן 
מיט די שול-קינדער אויף אַ פעלד לעבן קיבוץ 

בני-עקיבא און געװאַרט ביז עס װעט גוט פינצטער ווערן,, אָנצו- 
צינדן דאָס פייער. 

די קינדער האָבן אַ גאַנצן פאַרנאַכט געבראַכט צוטראָגן, 
אויסגעדאַרטע צווייגלעך, פאַרטריקנטע קאַקטוס-בלעטער, טיילן 
פון אַלטע איילבירטן װאָרצלען, די קינדער האָבן זיי צונויפגע- 
קליבן אין די בערג, כדי דער שייטער זאָל זיין פולער, דאָס פייער 
זאָל ברענען העכער און לענגער, 

היינט איז ל"ג בעומר, צינדט מען ,,מדורות", פייערן, אויף 
די בערג פון ארץ ישראל. 

און װי נאָר עס האָט זיך דערזען די גרויסע ,הדלקה" -- 
דאָס פייער װאָס עס איז אָנגעצונדן געװאָרן אויפן קבר פון רבי 
שמעון בר יוחאי אין מירון, האָבן פייערן זיך צעצונדן אויף די 
שפּיץ-בערג פון גליל-העליון, 

-- אָט דאָס איז דאָס פייער פון יסוד-המעלה -- האָט דודל 
געזאָגט 

-- ניין, דאָס פייער קומט פון אילת-השחר -- האָט אביבהלע 
געענטפערט. 

און די פייערן האָבן זיך איבערגעוואונקען פון איין בארג 
צום צווייטן. די קינדער פון בני עקיבא, האָבן אויך זייער פייער 
געמאַכט און פּלאַמען-צונגען האָבן זיך געריסן אין דער הייך. 

דאָס פייער אויפן פעלד לעבן בני-עקיבא האָט געפלאַקערט 

העכער און העכער און אָנגעזאָגט דער גאַנצער סביבה אַז היינ 
איז ל"ג בעומר. 

די קינדער האָבן זיך אַרומגעזעצַט אַרום דעם פייער אין אַ 
קרייז, זיי האָבן געזונגען לידער. און פּלוצלונג האָט דער קליינער 
חיים געפרעגט : 

-- לערער, פאַרװאָס איז ל"ג בעומר ? 

-- יאָ, לערער, פאַרװאָס צינדט מען פייערן אין דער נאַכט 
פון ל"ג בעומר ? -- האָבן די קינדער אונטערגעהאַלטן. 

-- אַז איר װעט זיין שטיל -- האָט דער לערער געזאָגט -- 
װעט דער פּאַסטעך יחיא אייך דערציילן וועגן ל"ג בעומר. 

יחיא, איז געווען א תימנער ייד, װאָס איז געװאָרן אַ פּאַס- 
טעך אין קיבוץ בני-עקיבא. ער האָט תמיד ליב געהאַט די קינדער 
דערציילן פאַרשידענע מעשיות פון תימן און פון די בערג פון גליל, 
וואו ער האָט געפּאַשעט די סטאַדע. 

ווען די קינדער האָבן דערהערט אַז דער פּאַסטעך יחיא װעט 
זי אַ מעשה דערציילן -- האָבן זייערע אויגן אויפגעלויכטן, זי 
האָבן ליב געהאַט דעם אַלטן פּאַסטעך יחיא, מיט דער שיטערן 
גראָען בערדל און מיט די דינינקע געקרייזלטע פּיאות, װוי לאַנגע 
קאַרקן-ציערס, װאָס האָבן אַראָפּגעהאַנגען פון ביידע זייטן שלייפן, 

-= זאָל יחיא אונדז אַ מעשה דערציילן -- האָבן קינדער זיך 
צעשריגן. | 

יחיא האָט זיך לאַנג ניט געלאַזט בעטן. ער האָט זיך אָנגעלענט 
אויף זיין לאַנגען פּאַסטעך-שטעקן, האָט אַרױסגענומען זיין פּאַס- 
טעך פייפערל -- דעם ,חליל? פון זיין בוזעם קעשענע, און װי 
זיין סדר איז געווען האָט ער תמיד, פאַר אַ מעשה דערציילן, קודם 
כל אױיסגעשפּילט זיינס אַ ניגון. 

-- ער מוז פריער די מעשה דערציילן אויף זיין פּאַסטעך- 
פייפערל -- האָט דודל געזאָגט צו אביבהן, -- אַז ניט קען ער ניט 
קיין מעשה אָנהייבן. 

און די קינדער האָבן שוין געוואוסט, אַז װאָס לענגער דער 
אַלטער פּאַסטעך יחיא שפּילט אויס אַ ניגון אויף זיין פייפערל, אַלץ 
מערער װעט ביי אים געדויערן זיין דערציילן די מעשה, 

-- ער מוז צום ערשטן די מעשה דערציילן פאַר זיינע שעפּ- 
סעלעך -- האָט אביבה געזאָגט. 

-- ער חזרט די מעשה איבער אויף זיין פייפערל -- האָבן די 
קינדער שטיל געזאָגט. 

און. דער אַלטער פּאַסטעך יחיא איז געשטאַנען אין מיטן 

קינדער-ראָד, לעבן דעם פייער, זיינע שװאַרצע קאַרשן-אויגן האָבן 
געפינקלט אין אָפּגלאַנץ פון פייער. 

זיין בליק איז געווען געװוענדט צו די פלאַמען װאָס זיינען 
אויפגעגאַנגען פון מירון. יחיא האָט געשפּילט אויף זיין פייפערל 
אַ פּאַמעלעכע מעלאָדיע. ער האָט זיינע אויגן געטראָגן צו אַלע 
שפּיץ בערג, וואו עס האָבן פייערן געפלאַקערט און ער האָט 
מיט זיינע פינגער זיי דערציילט אַ מעשה, צו ערשט אומעטיק 
און צום סוף האָט ער פאַרענדיקט מיט אַ פריילעכער מעלאָדיע און 
פּלוצלונג איז יחיא שטיל געװאָרן. ער האָט זיך איף אַ רגע 
פאַרטראַכט, און ער האָט, דערנאָך, אָנגעהויבן דערציילן : 

אַמאָל, אַמאָל איז געווען אַ קליין יינגעלע, שמעון האָט ער 
געהייסן, שמעון איז געװוען דער זון פון יוחאי. יעדן פאַרנאַכט 
ווען שמעון האָט פאַרענדיקט לערנען, איז ער אַרױסגעגאַנגען אין 
פעלד קלויבן זאַנגען. שמעון האָט די זאַנגען געטרוקנט אויף דער 
זון, דערנאַך זיי געדראָשן און די טרוקענע קערענדלעך, האָט ער 
געװאָרפן פאַר די פייגעלעך, װאָס האָבן גענעסט אויף די ביימער 
אַרום זיין הויז. 

די פייגעלעך האָבן ליב געהאַט שמעונען. זיי זיינען געקומען 
נאָענט צו זיינע פיס, צו כאַפּן די קערענדלעך, װאָס שמעון האָט 
פאַר זיי געװאַרפן. 








און איינמאָל האָט שמעון פּלוצלונג דערהערט אַ וויינענדיק 
געצוויטשעריי. שמעון איז נאָכגעגאַנגען נאָכן קול און ער האָט 
געטראָפן ליגן אויף דער ערד, לעבן אַ בוים, אַ פייגעלע. דאָס 
פייגעלע איז אַרױסגעפאַלן פון איר נעסט און ס'האָט זיך צעקלאַפּט, 
איז עס געלעגן און געוויינט. 

שמעון האָט אויפגעהויבן דאָס פייגעלע, װאָס האָט געהאַט 
אַ געל פּוכיק בייכעלע. שמעון האָט עס געהאַלטן אין זיינע הענט. 
דאָס פייגעלע האָט אינגאַנצן געציטערט מיטן צאַרטן קערפּערל, 
די פעדערלעך האָבן זיך געהויבן פאַר װייטיק און דאָס פייגעלע 
האָט געהאַט אַ פאַרוואונדעט פיסעלע. שמעון האָט אָפּגעשניטן 
פון בוים אַ קליין דין ריטעלע, האָט עס צוגעלייגט צום פאַרוואונ- 
דעטן פיסעלע, האָט גענומען אַ בלעטעלע אַרומגעװיקלט אַרום דעם 
פיסעלע, און עס פאַרבונדן מיט אַ שטרויעלע. 

שמעון האָט דאָס פייגעלע אַהײמגענומען צו זיך אין שטוב. 
ער האָט דעם פייגעלע געגעבן צו עסן פון די קערנדלעך װאָס 
ער האָט געקליבן אין פעלד. ער האָט געבראַכט דעם פיגעלע 
װאַסער צו טרינקען. דערנאָך האָט ער גענומען זיידענע און װאָד 
לענע פעדים און פון דעם געמאַכט אַ נעסטעלע פאַרן פייגעלע 
מיטן געלן בייכעלע. דאָס פייגעלע איז באַלד איינגעשלאָפן. 

און יעדן פאַרנאַכט, ווען שמעון איז אַהײמגעקומען פון לער- 
נען, האָט ער געגעבן שפּייז דעם פייגעלע און װאַסער צו טרינקען. 
דאָס פייגעלע איז מיט יעדן טאָג געוואקסן שטאַרקער און שטאַר- 
קער, ביז איינמאָל האָט שמעון געזאָגט צום פייגעלע : ,לאָמיר 
זען אויב דאָס פיסעלע דיינס איז שוין אויסגעהיילט !" 

שמעון האָט אראָפּגענומען דאָס בלעטעלע און דאָס ריטעלע 
פון פיסעלע. דאָס פייגעלע האָט שוין געקענט שטיין אויף ביידע 
פיסעלעך. דאָס פייגעלע האָט געקענט גיין און שפּרינגען װי פריער. 
דעמאָלט האָט דאָס פייגעלע מיטן געלן בייכעלע צום ערשטן מאָל 
צוריק אָנגעהויבן צו זינגען. דאָס געזאַנג פון פייגעלע האָט אָנ- 
געפילט די לופט װי עס װאָלט געזאָגט: ;אַ דאַנק דיר שמעון 
פאַר אַלץ װאָס דו האָסט פאַר מיר געטאַן ! איך װעל עס גע- 
דענקען !* 

און דאָס פייגעלע מיטן געלן בייכעלע האָט אױסגעשפּרײט די 
פליגעלעך און עס איז אַרױסגעפלױגן דורכן אָפּענעם פענצטער. 

און אַמאָל גייט שמעון לעבן דעם דאָרף מירון, זעט ער וי 
אַ רוימישער לעגיאַנער כאַפּט פייגעלעך פון די נעסטן אויף די ביי- 
מער און פאַרשפּאַרט זײַ אין אַ שטייג, 

שמעון האָט געװאַרט אַ וויילע און ווען דער לעגיאַנער איז 

געשטאַנען אויף אַ בוים, איז שמעון שטיל צוגעגאַנגען צו דער 
שטייג, ער האָט די שטייג געעפנט און די פייגעלעך געלאָזט פריי, 

װי דער רוימישער לעגיאָנער האָט דאָס דערזען, איז ער 
געגעבן אַ שפּרונג אַראָפּ פון בוים און אַנגעהױבן נאָכיאָגן שמעונען. 


,איך װעל אים הרגענען ! -- האָט דער לעגיאָנער געשריגן 
-- מיט מיין שפּיז װעל אים שטעכן, אַ פייל װעל איך אין זיין האַרץ 
אַרײנשיסן, 


אָבער דער קליינער שמעון איז שוין געװוען וייט אַװעק. 
וי אַ העזל איז ער געלאָפן איבער שטיינער און דערנער. דער 
רוימישער לעגיאָנער האָט אים כסדר נאָכגעיאָגט. שמעון האָט 
ניט געוואוסט וואו זיך צו באַהאַלטן. פּלוצלונג האָט ער דערזען, 
וי אַ פייגעלע פליט איבער זיין קאָפּ, אַ פייגעלע מיט אַ געל ביי- 
כעלע. שמעון האָט אַרויפגעקוקט און געזען אז דאָס פייגעלע 
קרייזט אַרום אים, לאָזט זיך אַראָפּ, הייבט זיך אויף, צוויטשעט, 
פליט צו מזרח צו און קומט ווידער צוריק, מאַכט רעדער אַרום זיין 
קאָפּ, לאָזט זיך אַראָפּ און נאָכאַמאָל אַרױף און פליט ווידער צו 
מזרח צו. האָט שמעון פאַרשטאַנען אַז דאָס פייגעלע וויל אים עפּעס 
ווייזן. איז שמעון געלאָפן אין דער ריכטונג וואו דאָס פייגעלע 
מיטן געלן בייכעלע איז געפלויגן. ביז שמעון איז צוגעקומען צו 
אַ הייל װאָס איז געווען צווישן די בערג. איז שמעון אַרײנגעלאָפן 
אין איין אָטעם אין דער הייל און האָט זיך דאָרטן באַהאַלטן. און 
דאָס פייגעלע מיטן געלן בייכעלע האָט זיך אַװעקגעשטעלט אויף 
אַ פעלדז פון אַ באַרג אים צו היטן, 

דער קליינער שמעון איז פאַר שרעק און מידקייט איינגע- 
שלאָפן אין דער הייל, 

אַ שעה און אפשר צוויי שעה איז שמעון געשלאָפן אין דער 
הייל. ווען ער האָט זיך אויפגעכאַפּט האָט ער געהערט דאָס פיי- 
געלע זינגען פריילעך. דער קליינער שמעון האָט זיך דערמאָנט 
אין דעם געזאַנג פון דעם פייגעלע מיטן געלן בייכעלע װאָס ער 
האָט אויסגעהיילט דאָס פיסעלע. 

דער קליינער שמעון איז אַרױס פון דער הייל. ער האָט געזען 
אַז דער לעגיאָנער איז ניטאָ. 

דער קליינער שמעון איז געװאָרן הונגעריק. עֶר האָט אין 
דער קעשענע געפונען אַ שטיקל באָקסער, האָט ער זיך אַװעקגע- 
זעצט פאַר דער הייל און האָט איינגעביסן אין באָקסער. ער האָט די 
קערעלעך געװאָרפן אויף דער ערד און קליינע קרישקעלעך באָק- 
סער געװאָרפן פאַרן פייגעלע מיטן געלן בייכעלע. 

דער קליינער שמעון האָט דערזען װי דאָס פייגעלע מיטן 





געלן בייכעלע קומט אַראָפּצופליען פון פעלדז, מאַכט מיט איר שנאַָ- 
ביקל אַ גריבעלע אין דער ערד, כאַפּט אַ באָקסער-קערעלע, װאַרפט 
עס אַרײין אין גריבעלע און מיט אירע קליינינקע, דינינקע פיסעלעך 
און מיטל שנאָבעלע פאַרשאַרט זי ערד אַרום דעם גריבעלע און 
פליט אַװעק. שמעון איז װידער נאָכגעגאַנגען דעם פליענדיקן 
פייגעלע. דאָס פייגעלע האָט זיך אָפּגעשטעלט ביי אַ קוועלעכל, װאָס 
איז געפלאָסן פון א שפּאַלט פון אַ פעלדז. און דאָס פייגעלע איז 
אָפּגעפלױגן, 

דער קליינער שמעון האָט ניט געוואוסט דעם וועג אַהיים. 
ער האָט געבלאַנדזשעט, צװוישן בערג און איילבירטן וועלדלעך 
און ניט געקענט אַרוסקומען אויפן ברייטן וועג. אַ גאַנצן נאָכמיטאָג 
האָט דער קליינער שמעון געבלאַנדזשעט. ערשט פאַרנאַכט איז 
ער אַן אויסגעמאַטערטער געקומען צוריק אַהיים, 

יאָרן און יאָרן זיינען פאַרגאַנגען. שמעון איז אוױיסגעװאָקסן. 
ער איז שוין אַ גרויסער. ער האָט שוין געהאַט געלערנט ביי רבי 
עקיבא. מען האָט אים שוין גערופן רבי. ער האָט געוואוסט אַז 
זיין רבי, רבי עקיבא זיצט פאַרשפּאַרט אין תפיסה, ווייל ער האָט 
גערופֿן צו באַקעמפן דעם רוימישן יאָך, ווייל ער האָט געמוטיקט 
צוצושטיין צום אויפשטאַנד װאָס בר-כוכבא האָט אויפגעהויבן קעגן 
די רוימער, 

רבי שמעון האָט געטראָגן אַ שנאה צו די רוימער װאָס האָבן 
פאַרכאַפּט דאָס לאַנד און אונטערדריקן די יידן, 

און איינמאָל זיינען רבי שמעון, רבי יהודה און רבי יוסי 
געגאַנגען אויפן וועג. זי זיינען דורכגעגאַנגען אַ בריק, - 

-- די רוימער טוען נוצלעכע זאַכן פאַר אונדז, זי פלאַסטערן 
וועגן, און בויען בריקן, -- האָט רבי יהודה געזאָגט. 

האָט רבי יוסי דאָס געהערט און האָט זיך גאָר ניט אָפּגע- 
רופן, אָבער רבי שמעון בר יוחאי האָט געזאָגט : 

-- זיי פלאסטערן וועגן, כדי זייערע לעגיאָנערן זאָלן קענען 
בעסער רייטן פון איין אָרט צום אַנדערן און אונדז היטן, זי בויען 
בריקן, כדי זי זאָלן נעמען שטייערן פון די אָרעמע איינוואוינער 
פון אונדזער לאַנד. 

דער דאָזיקער שמועס איז צוגעטראָגן געװאָרן צום רוימישן 
אימפּעראַטאָר, האָט ער אַרױסגעגעבן אַ באַפּעל : יהודה װאָס האָט 
געלויבט מיין אַרבעט, װעט באַקומען באַלױנונג, יוסי, װאָס האָט 
געשוויגן, װעט פאַרטריבן װערן פון לאַנד און שמעון בר יוחאי, 
זאָל געטויט װוערן. 

האָט זיך דערפון דערוואוסט רבי שמעון בר יוחאי, האָט ער 
גענומען זיין זון אליעזר און איז אַנטלאָפן. ווען זיי זיינען געקומען 
אין די בערג פון אויבערשטן גליל האָט רבי שמעון געזוכט אַן אָרט 
וואו זיך צו באַהאַלטן פאַר די רוימער. ער האָט לאַנג געװאַנדערט, 
ביז ער האָט געפונען אַ היל נעבן מירון און װי דערשטוינט איז 
רבי שמעון געװאָרן, ווען ער האָט נעבן דער הייל געפונען אַ 
גרויסן באָקסער-בוים, 

רבי שמעון בר יוחאי האָט זיך דערמאָנט אַז ווען ער איז 
קליין געווען איז ער שוין אַמאָל געווען אין דער הייל, אָבער דע- 
מאָלט איז קיין באַקסער-בוים דאָ ניט געשטאַנען און רבי שמעון 
האָט זיך דערמאָנט אין דעם פייגעלע מיט דעם געלן בייכעלע 
װאָס האָט מיט איר שנאָבעלע פאַרזעצט אַ באַקסער-קערל אין 
דער ערד. רבי שמעון האָט זיך שוין אויך דערמאַנט אין דעם קוועל- 
כל צװוישן די פעלדזן, װאָס דאָס פייגעלע מיטן געלן בייכעלע האָט 
אים געוויזן. 

דרייצן יאָר איז רבי שמעון בר יוחאי געזעסן אין דער הייל 
צוזאַמען מיט זיין זון אליעזר. ער האָט זיך געשפּייזט מיט באַקסער 
פון באָקסער-בוים און געטרונקען װאַסער פון דעם קוועלכל צווישן 
די פעלדזן. 

און איינמאָל ווען רבי שמעון בר יוחאי איז געזעסן און גע- 
לערנט מיט זיין זון אליעזר, האָט ער פּלוצלונג געהערט אַ שיין 
געזאַנג פון אַ פייגעלע. דאָס געזאַנג איז אים עפּעס באַקאַנט גע- 
ווען. רבי שמעון בר יוחאי איז אַרױס פון דער היל און ער האָט 
געזען אַ פייגעלע מיט אַ געל-בייכעלע זינגט עפּעס מאָדנע פריילעך. 
דאָס פייגעלע מיטן געלן בייכעלע האָט געקרייזט אַרום רבי שמעונס 
קאָפּ, איז געפלויגן אַרוף און אַראָפּ, ווידער אַרױף און נאָכאַמאָל 
אַראָפּ, געיאָגט זיך צו מערב צו און באַלד צוריקגעקומען און 
ווידער געמאַכט רעדער אַרום רבי שמעונס קאָפּ. האָט רבי שמעון 
בר יוחאי פאַרשטאַנען אַז דאָס פייגעלע וויל אים עפּעס זאָגן. 

איז רבי שמעון בר יוחאי נאָכגעגאַנגען צו דעם אָרט וואו דאָס 
פייגעלע איז געפלויגן און דאָס פייגעלע האָט זיך אָפּגעשטעלט 
אויף אַ דאַך פון אַ הויז. 

איז רבי שמעון אַרײנגעגאַנגען אין הויז װאָס איז געשטאַנען 
אינמיטן פעלד. האָט רבי שמעון זיך דערוואוסט פון דעם יידישן 
פּױיער די גוטע בשורה אַז דער רוימישער אימפּעראַטאָר איז גע- 
שטאָרבן און אַז אַלע שלעכטע גזירות װאָס די רוימער האָבן אַרױס- 
געגעבן קעגן די יידן, זיינען אָפּגעשאַפט געװאָרן. 

ערשט דעמאָלט האָט רבי שמעון בר יוחאי צוזאַמען מיט זיין 

זון פּאַרלאָזט די הייל און צוריקגעקומען אין דער שטאָט אַרײן. 

דאָס גאַנצע פאָלק האָט אויפגענומען רבי שמעון בר יוחאי 
וי אַ גרויסן העלד, װאָס האָט זיך אַקעגנגעשטעלט די רוימער. 

פייערן זיינען געצונדן געװאָרן אויף די שפּיץ בערג פון גליל 
און יהודה אָנצוזאָגן די גוטע בשורה אַז רבי שמעון בר יוחאי לעבט, 

אַ סך יאָרן האָט דערנאָך רבי שמעון בר יוחאי געלעבט און 
געלערנט תורה מיטן פּאָלק. 

און ווען רבי שמעון בר יוחאי איז געשטאָרבן, דאָס איז געווען 
דריי און דרייסיק טעג אין עומר, אָדער װי מיר רופן עס ,ל"ג 
בעומר", האָט מען אים געבראַכט צו קבורה אין מירון. 

און פון זינט דעמאָלט אָן קינדערלעך -- האָט דער פּאַסטעך 
יחיא אױיסגעלאָזט -- צינדט מען פייערן אויף די בערג פון גליל 
און יהודה און מען מאַכט אַ גרויס פייער אויף רבי שמעון בר 
יוחאי'ס קבר אין מירון, זיך צו דערמאָנען אין דעם גרויסן העלד 
רבי שמעון בר יוחאי װאָס האָט זיך אַקעגנגעשטעלט קעגן די רוי- 
מישע אונטערדריקער !... 

ווען דער פּאַסטעך יחיא האָט פאַרענדיקט די מעשה דערציילן, 
האָט ער צוריק אַרױסגענומען זיין פּאַסטעך-פייפערל, ער האָט 
געווענדט זיינע אויגן צו מירון צו, וואו דאָס פייער, די ,הדלקה", 
האָט געברענט און ער האָט אָנגעהױבן צו ציען אַ ניגון. 

פון די בערג האָט זיך געטראָגן אַ ווידערקול פון דעם געזאַנג 
פון די יידן װאָס זיינען געקומען קיין מירון. 

די קינדער װאָס זיינען געשטאַנען ביים פייער האָבן זיך גע- 
שטעלט אין אַ ראָד, יחיא האָט געשפּילט אויף זיין פייפערל אַ 
האָראַ און די קינדער האָבן צוזאַמען מיט דעם לערער לאַנג, לאַנג 
געטאַנצט אַרום דעם פייער. 

זוה? הק די ה"ל 


וא גֵי ודל איז ערב שבועות פאַרנאַכט געקומען פון טייך 
מיט אַ פולן זאַק מיט שבועות-גראָז און גרינע 
צווייגן. 
אַ גאַנצן נאָכמיטאָג האָט דודל צוזאמען מיט זיינע חברים, 
יעקעלע און משהלע, געריסן ביים טייך די לאַנגע שבועות-גראָזן, 
די הויכע גרינע שטענגלעך װאָס זען אויס וי לולבן. דודל איז 
געקראַכן אַ באָרװעסער אין זומפּ ביים טייך אוֹן געריסן די הויכע 
גראָזן. 
זיינע חברים, יעקעלע און משהלע, האָבן געקלעטערט אויף די 
ביימער און געשניטן גרינע צווייגען. דערנאַך האָט מען זיך איינגע- 
טיילט העלפט אויף העלף. דודל האָט שוין געהאָפט צוקומען 
אַהײם, מיט די צווייגן באהענגען די וװוענט פון זיין שטוב און די 
שבועות-גראָזן צוצעװאַרפן אויפן דיל, 
דודל איז מיט דעם זאַק שבועות-גראָזן און צווייגן ניט גלייך 
אַרײן אין שטוב. ער איז פריער אַריין אין דער קוזשניע, זיך באַװוייזן 
פארן פּאָטער זיינעם, װאָס פאַר אַ גרויסער בריה ער איז, װאָס 
פאַר אַ הויכע און שיינע שבועות-גראָזן ער האָט אָפּגעריסן. 
אין דער קוזשניע האָט דודל געטראָפּן אַ פּאָר יונגע שמידו 
און עטלעכע חברה-לייט, װאָס ער האָט זײ געקענט פון לאַנג. 
דאַרט איז געווען לוי דער בעקער-יונג, יאָסֶל דער שניידער-געזעל 
און בּערל דער בעדנער. 
דודל איז אַרײינגעקומען אין דער קוזשנ ניע מיט אַ צעשטראַלט 
און פריילעך פּנים : 
-- זע, טאַטע, װאָס פאַר אַ שיינע שבועות -גראָזן איך האָב 
אָפּגעשניטן, 

דער טאַטע זיינער, שמחה קאַָװאַל, האָט געװאָרפן אַ בליק 
אויף דודלען, בעת ער האָט געהאַלטן אַ רויטע אויסגעגליטע צװאַנג 
אין האַנט. ער האָט עפּעס אַ מורמל געגעבן : ,זי אִיז גוט, זי 
ווייסן גאָר ניט !* און זיך געווענדט צו לוין. 

-- הייסט דאָס אַז אויף מאָרגן דאַרף מען זיך ריכטן. מאָרגן, 
האָט דער פּריץ געזאָגט, װעט זיין לעבעדיק ? 

דודל האָט ניט פאַרשטאַנען װאָס דער טאַטנס זאָג מיינט. 
ער האָט זיך געווענדט צו דעם יונגן שמיד, צו איציקן, ער האָט 
אים געוויזן דעם זאַק שבועות-גראָז. אָבער אויך איציק איז עפּעס 
געווען אַרײנגעטאַן אין האַמערן אַן אויסגעגליט שטיק-אייזן. 

--- וואו איז די מאַמע ? -- האָט דודל געזוכט מיט זיינע אויגן 
אין אַלע ווינקעלעך. 

-- די מאַמע איז אַװעק איינקויפן אויף יום-טוב -- האָט 
שמחה קאַװאַל, אָפּגעהאַקט געענטפערט. זי האָט די שליסל איבער- 
געלאַזט. זיי הענגען אויף דער טיר. קענסט אַרײנגײן אין שטוב, 

דודל האָט ניט געװאָלט אַרױס פון דער קוזשניע. ער האָט 
באַמערקט אַז עפּעס רעדט מען דאָ פון גאָר וויכטיקע זאַכן, האָט 
ער זיך געװאָלט צוהערן. 

האָט זיך דודל אַוועקגעזעצט אין אַ זייט, אַװעקגעלײגט דעם 
זאַק מיט שבועות-גראָז נעבן זיך און געקוקט װי דער טאַטע זיינער, 
שמחה קאָװואַל, שטייט ביי דער קוזשניע. די צעפּלאַשעטע רויטע 
באָרד זיינע, איז ביים שיין פון פייער, צונטער רויט. די אַרבל 
זיינען אַרופגעשאַרצט, ביז איבער די עלענבויגנס. מיט דעם פאַר- 
זשאַװערטן פאַרטעך, װישט ער די גרויסע טראָפּנס שווייס, װאָס 
קומען אַרױס אויף זיין פּנים און רינען אַראָפּ גלייך אין דער באָרד 
אַרײן. און ער דרייט מיט דער צװאַנג אַ שטיק אייזן אין פייער, 
בעת זיין געזעל, איציק, בלאָזט מיט דעם פעכער, דאָס פייער זאָל 
ווערן גרעסער. 

דאָס קלינגעריי אין דער קוזשניע איז זייער גרויס. דודל איז 
שוין געווען צוגעוואוינט צו קענען הערן אפילו אין אַזאַ טומל, 
אָבער דאָס מאָל האָט מען עפּעס גערעדט מאַדנע רייד, װאָס דודל 
האָט זיי באין אופן ניט געקענט פאַרשטיין. 

דודל האָט געמוזט לאַנג, לאַנג זיך צוהערן צו יעדן װאָרט, 
װאָס מען רעדט. ער האָט געקוקט מיט זיינע פאַרטרערטע אויגן פון 
פייער אין מויל אַרײן פון יעדן איינעם, בעת יענער האָט גערעדט, 
כדי ער זאָל אויפכאַפּן עפּעס אַ זאַץ. אָבער ער האָט נאָר געהערט 
אַז מען שמועס וועגן פּריץ, און אַז מען דארף האָבן געלד אויסצו- 
קויפן שמואלן. 

-- מען דאַרף האָבן כאָטש אַ פינף הונדערט גילדן, -- האָט 
יאָסל דער שניידער-געזעל איבערגעחזרט אַ פּאָר מאָל -- ווען ניט 
וועט מאָרגן זיין לעבעדיק. 

-- און וואו איז קהל ? -- האָט שמחה קאָװאַל אַן אויפגע- 
רעגטער געפרעגט -- פאַרװאָס שאַפּן זי ניט דאָס געלך ? 

-- איך האָב דאָך אייך דערציילט -- האָט לוי דער בעקער- 
יונג געענטפערט -- אַז אַזױ וי מען האָט געכאַפּט שמואל שוסטער, 
זאָגן זיי, אַז מיר זאָלן שאַפּן דאָס געלד. 

-- אָבער וואו קענען מיר נעמען פינף הונדערט גילדן ? און 
פאַרװאָס דווקא מיר, אויב דער פּריץ װעט אַריינקומען אין שטעטל 
אַרײין מיט זיינע היידעמאַקעס, װעט ער דאָך נישט שאַנעווען קיינע- 
מען ניט. װעט עס דאָך נעבעך זיין אַן אומגליק פאַר אונדז אַלעמען, 
-- האָט שמחה איבערגעשריגן דעם געבראַזג פון די שװערע 
האַמערס, : 

-- אַזױ װאָלט געדאַרפט זיין, אָבער מען זאָגט אַז שמואל 
האָט זיך ניט געדאַרפט אַקײגנשטעלן דעם פּריץ, ווען ער האָט 
פאַר אים געמאַכט די נייע שטיוועלעך. ער האָט געדאַרפט צו- 
נעמען דעם שמיץ פון פּריץ און מאַכן אַ שווייג. איצט האָט ער 
געבראַכט אַ צרה אויפן גאַנצן שטעטל, 

-- און איך זאָג אייך אַז מיר דאַרפן ניט געבן קיין גראָשן -- 
האָט בערל דער בעדנער אַרײנגעװאָרפן, -- מיר דאַרפן אים ווייזן 
אַז מיר זיינען ניט הפקר. מיר דאַרפן ניט אויסקויפן שמואלן, נאָר 
אים באַפרייען ! 

-- אָבער פּונקט מאָרגן, אין שבועות, וויל דער פּריץ אַרײן 
אין שטעטל ? -- האָט שמחה ניט געקענט פאַרשטיין -- און קהל 
שווייגט ? 

דוּדל האָט אַלץ ניט געקענט צוזאַמענשטיקעװען אַ גאַנצע 
מעשה פון די אָפּגעהאַקטע רייד װאָס ער האָט געהערט. ער האָט 





נאָר פאַרשטאַנען אַז מען דאַרף האָבן געלד צו ראַטעװען שמואלן, 
און אַ סך געלד, אַזש פינף הונדערט גילדן.... 

און דער קליינער דודל האָט שוין פאַרגעסן אין די שבועות- 
גראָזן און אין די שבועות-צווייגן, ער האָט נאָר געטראַכט וואו 
מען װעט נעמען אַזױ פיל געלד צו ראַטעװען שמואלן. ווען ניט, 
האָט ער געהערט, װעט דער פּריץ שמואלן ניט באַפרײיען, װעט 
דער פּריץ מאָרגן אַריינקומען אין שטאָט אַרײין מיט זיינע היידע- 
מאַקעס און עס װעט װערן לעבעדיק... 

דודל האָט באַקומען גרויס רחמנות אויף שמואל שוסטער, 
װאָס זיצט פאַרשפּאַרט ביים פּריץ אין הויף און װאַרט מען זאָל 
אים אויסלייזן. עס האָט אים פאַרקלעמט דאָס האַרץ, ווען ער האָט 
זיך דערמאָנט אַז דער פּריץ װעט מאָרגן מאַכן אַן איבערפאַל אויפן 
שטעטל מיט זיינע היידעמאַקעס. ווען מען װאָלט נאָר געהאַט געלד, 
װאָלט מען געקענט אַלץ אָפּראַטעװען, אָבער וואו נעמט מען די 
פינף הונדערט גילדן ?... 

דודל האָט כסדר געקוקט אויפן פייער װאָס האָט געברענט 
אין דער קוזשניע. זיינע אויגן האָבן זיך אָנגעהױיבן צו קלעבן. ער 
איז געווען זייער מיד פון רייסן אַ גאַנצן טאָג די שבועות-גראָזן 
און זיי דערנאָך שלעפּן אַהײם. זיינע אויגן האָבן װי עפּעס דורך 
אַ נעפּל געזען די אָנגעגליטע אייזנס, װאָס עס שפּריצט פון זי רוי- 
טע פייערדיקע פונקען. פונקען גרויסע פליען אַזש צו דער סטעליע, 
פונקען קלענערע צושפּריצן זיך אין אַלע זייטן. דודל האָט מורא 
געהאַט אַז אַ פונק זאָל זיך ניט אַרײנכאַפּן אין די שבועות-גראָזן. 
ער האָט די גראָזן שטאַרקער צוגעדריקט צו זיך. די אויגן זיינען 
ביי אים געװאַרן קלענער און קלענער, ביז זיי האָבן זיך אינגאַנצן 
פאַרמאַכט. און דודלען האָט זיך פּלוצלונג אויסגעדוכט, אַז ער 
איז איינער אַלײין אין דער מדבר. עס איז פינצטער אַרום, און ער, 
דודל, װאַנדערט אַלײן אין דער וויסטעניש. עֶר גייט און גייט און 
עס נעמט ניט קיין עק און ניט קיין סוף. יעדעס מאָל גראָבט זיך 
איין אַ פוס אין זאַמד, און עס איז אים שווער דעם פוס אַרױסצו- 
שלעפּן. און פּלוצלונג זעט עֶר גאָלדענע פונקען שטראַלן אַרױס 
ווייט, ווייט פון זאַמד. 

דאָרט מוז זיין אַן אוצר, -- האָט דודל געטראַכט -- און ווען 
איך זאָל קענען דעם אוצר ברענגען צו מיין טאַטן אַהים, וועלט 
דאָס גאַנצע שטעטל געהאָלפן געװאָרן און שמואל שוסטער װאַלט 
באַפרײיט געװאָרן. . . 

איז דודל געגאַנגען מיט זיינע לעצטע כוחות אין מדבר באַ- 
נאַכט. ער האָט כסדר געקוקט אויף די גאָלדענע פונקען װאָס לייכטן 

אַרױס פון אַ בערגל און ער האָט שוין געװאָלט װאָס שנעלער 
צוקומען צום אוצר. 

און ווען ער װעט געפינען דעם אוצר װעט ער אַהיימקומען 
צום טאַטן איז דער קוזשניע אַריין און װעט זאָגן : 

-- טאַטע ! מען דאַרף מער ניט זאָרגן. שמואל װעט באַפרײט 
ווערן. מען װעט דעם פּריץ געבן די פינף הונדערט גילדן װאָס ער 
פאַרלאַנגט און מיר װעלן קענען האָבן אַ פריילעכן שבועות. 

אָבער צום אוצר איז עפּעס מאָדנע ווייט. װאָס מער דודל גייט, 
אַלץ מער דערווייטערט זיך פון אים די פינקלענדיקע שטערף 
די שטיקער גאָלד װאָס שטראַלן אַרױס פון זאַמד.. . 

און דודל גייט און גייט. אַ מידער און אַ פאַרסאַפּעטער, ביז 
ער קומט ענדלעך צו צו אַ באַרג, װאָס האָט אַ טיפע הייל. דודל זעט 
אַז פון דער הייל שיינען אַרױס שטיקער גאָלד. וויל דודל אַרײנגײין 
אין דער הייל, אָבער פּלוצלונג דערזעט ער זיצן ביי דער הייל אַן 
אַלטן מאַן, מיט אַ גראָער באָרד און מיט אַ לאַנגן שטעקן, זיין 
פּנים שיינט מיט אַ מאָדנע שיין, און פון זיין שטערן שטראַלן אַרױס 
צוויי שטראַלן, װאָס לייכטן װי די שטראַלן פון דער זון. 

-- װאָס וילסטו מיין קינד -- האָט דער אַלטער מאַן אים 
געפרעגט. 

-- איך וויל אַרײן אין דער הייל -- האָט דוד אים דערשראַקן 
געענטפערט. 

-- װאָס וילסטו טאָן אין דער הייל ? 

-- דאָרט איז אַן אוצר פאַראַן. איך האָב געזען גאָלדענע 
פונקען אַרױסשײנען פון דאַנען, װיל איך דעם אוצר צונעמען. 

-- צו װאָס דאַרפסטו דעם אוצר ? -- האָט דער אַלטער 
מאַן געפרעגט, 

-- עס האָט אַ גרויס אומגליק געטראָפן אונדזער שטעטל, 
דער פּריץ האָט פאַרשפּאַרט דעם שוסטער שמואל און װויל פינף 
הונדערט גילדן אויסלייז-געלד, ווען ניט, װעט ער מאָרגן, שבועות 
מאַכן אַ פּאָגראָם מיט זיינע הײידעמאַקעס, און איך האָב א גאַנצן 
טאָג געריסן שבועות-גראָז און איך וויל אַז עס זאָל זיין אַ לוסטיקער 
שבועות ; יל איך דעם אוצר נעמען אַהיים און זאָל מען האָבן 
גענוג געלד צו געבן דעם פּריץ, 

דער אַלטער מאַן, מיט דער לאַנגער גראָער באַרד און מיט 
די צוויי שטראַלן אויפן שטערן, האָט אָנגענומען דודל ביי דער 
האַנט און האָט אים אַרײינגעפירט אין דער היל אַרײן. 

אין דער הייל האָט דודל געטראָפן שטיין מענטשן מיט פאַר- 

קאַטשעטע אַרבל, װאָס שמידן אותיות אויף אויסגעגליטע אײזנס 
און גאַלדענע פונקן פליען פון אַלע זייטן... 

און דער אַלטער מאַן האָט געזאָגט צו דודלן : 

--- די פונקן װאָס דו האָסט געזען פון דער ווייטנס, זיינען 
ניט קיין פונקען פון גאָלד געווען. דאָס זיינען געווען פונקען פון די 
שטיקער אייזנס װאָס מען שמידט דאָ. דאָ שמידט מען אויס די 
לוחות, די אותיות פון די עשרת-הדברות, פליען פון זיי פייערדיקע 
פונקען.. . 

און דודל האָט געזען, װוי איינער קלאַפּט אויס מיט אַ גרויסן 
האַמער אויף אַ גליענדיקן אייזן, דאָס װאָרט ,,לא", אַ צווייטער, דאָס 
װאָרט ,תרצח", ער האָט פאַרגאַפט געקוקט און דער אַלטער מאַן 
האָט צו אים ווייטער געזאָגט : 

-- ניט מיט גאָלד װעט מען זיך קענען אויסלייזן ! גי אַהיים 
און זאָג דיין טאַטן, אַז דו האָסט דעם אוצר געפונען. דאַ ווערט 
כסדר געשמידט די לוחות -- דאָס איז דער אוצר. אָבער ווען מען 
איז אין אַ געפאַר, דאַרף מען זיך ניט אויסקויפן מיט געלד, נאָר 
זיך אַקעגנשטעלן, זיך פאַרטײידיקן !.. . 

און אַן אַנדערער אַלטער מאַן, װאָס האָט געהאַלטן אַ שטיק 
אָנגעגליט אייזן אין דער האַנט, איז צוגעקומען צו דודלן און האָט 
צו אים געזאָגט : 

-- יאָ, מיין קינד, איך האָב געשריבן אַז : עס װעט קומען אַ 
צייט ווען מען װעט די שװוערדן אויף אַקער-אייזנס איבערשמידן. 
אָבער עס קומט אַמאָל אַ צייט, ווען מען דאַרף די אַקער-אייזנס 
אויף שװוערדן איבערמאַכן, ווען מען דאַרף זיך פאַרטײידיקן קעגן 
שונא ! -- גי אהיים און זאָג אַז דו האָט דעם אוצר געפונען!... 

און דודל האָט ניט פאַרשטאַנען װאָס מען האָט צו אים גע- 
רעדט, און ער האָט זיך צעוויינט : ,אָבער שמואל זיצט דאָך ביים 
פּריץ פאַרשפּאַרט אין תפיסה, מען דאַרף אים דאָך אויסלייזן !7... 

און דאָ האָט דודל געהערט וי מען באַרואיקט אים און מען 
ציט אים ביים אַרבל. דודל האָט געעפנט די פאַרשלאָפענע 
אויגן. ער האָט פאַר זיך געזען שטייען זיין טאַטן מיט אַן אויסגע- 
גליט שטיק אייזן אין דער האַנט, און ער האָט אים געװועקט פון 
שלאַף. און דודל האָט דערזען װי עס שטייען אַלע: לױ, יאָסל, 
בערל און איציק, און זיי קלאפּן אויף שווערע אויסגעגליטע אייזנס, 
און דער פאָטער זיינער, שמחה קאָװאַל, שרייט צו זיי ‏ ,,אַזױ דאַרף 
זיין ! מיר װעלן װאָס מער שװערדן און שפּיזן אויסשמידן און מיר 
וועלן זיך אַקעגנשטעלן וי 

-- מיר װעלן נאָך היינט באַנאַכט באַפרײיען שמואל -- האָבן 
זיך געהערט קולות, -- מיר װעלן פאַרטיידיקן אונזערע לעבנס ! 

-- טאַטע, איך בין געווען אין דער הייל -- האָט דודל גע- 
זאָגט -- איך האָב געזען דעם אוצר ! אויך דער אַלטער מאַן האָט 
דאָס זעלבע װאָס דו, געזאָגט. איך האָב געזען שמידן די לוחות 
און דער אַלטער מאַן האָט אויך מיך געהייסן דיר דאָס זאָגן ! 

אָבער דודלס ווערטער זיינען פאַרלוירן געװאָרן אין שטאַרקן 
געבראזג פון די שווערע האַמערס אויף די אויסגעגליטע שטיקער 
אייזנס און זיין פאָטער, דער קאָװאַל שמחה, האָט צו דודלען געזאָגט: 

--- גיי אריין, דודל, אין שטוב, און זאָג קיינעמען ניט, װאָס 
דו האָסט דאַ געזען אונדז טאָן !... 








דער ערשטער ראש:השנה אין ניייאמסטערדאם 


שי י פּיראַטן האָבן פאַראַנקערט די שיף ביים פּאָרט 
אין נייאַמסטערדאַם. זיי האָבן אַראָפּגענומען 
פון דער שיף דעם רויב, װאָס זיי האָבן אָנגץ- 
קליבן פון די פאַרשידענע שיפן, װאָס זיי זיינען באַפאַלן אויפן 
וועג און איין מאַטראָז סטיװװוענסאָן פּיר, האָט געפירט ביי דער האַנט 
אַ קליין יינגל, װאָס האָט געציטערט אינגאַנצן פאַר שרעק. דאָס 
יינגל האָט געהאַלטן אַ הילצערן קעסטעלע פעסט צוגעדריקט צו 
זיין ארעם. 

דער מאַטראָז האָט זיך געווענדט צו די האַלענדישע סוחרים 
װאָס זיינען געקומען צו דעם האַפן אויפקויפן די אָפּגערױבטע 
סחורות װאָס די פּיראַטן האָבן אַרײנגעבראַכט : 

--- ווייסט איר עפּעס פון אַ מענטשן מיטן נאָמען אשר לוי ? 

אַ סך סוחרים האָבן זיך גאָר ניט אומגעקוקט אויף אים, נאָר 
איינער האָט געענטפערט : 

-- װאָס איז ? האָסט געבראַכט עפּעס אַ גרויסע מציאה צו 
פאַרקויפן, װאָס דאַרפסט דווקא האָבן אַ יידן? 

-- װאָס ? דו קאָנסט אים ? -- האָט דער מאַטראָז אויסגע- 
רופן און געגעבן אַ ווייטן שפּײ אין װאַסער אריין, -- אַבי איך האָב 
געמיינט אַז אָט דאָס יינגל האָט אויסגעטראַכט סתם אַ נאָמען 

-- אוודאי קען איך אים, דו מיינסט דאָך דעם יידן אשר לוי, 
װאָס האָט אַ יאַטקע צו פאַרקויפן פלייש אויף דער װאַנט-גאַס ? 
אַ שאלה צי איך קען אים. ער האָט דאָך פאַרפירט אַ קאַמף מיט 
אונדזער גאַװערנאָר פּעטער סטייוועסאַנט אַז מען זאָל נעמען די יידן 
צום מיליטער, ער האָט אויסגעווירקט אַז מען זאָל די יידן אָנערקע- 

נען וי גלייכע בירגער פון לאַנד. אַ פראַגע צי איך קען אים ! וויפיל 
װעסטו מיר געבן איך זאָל דיר ווייזן דעם וועג צו אים ? האָסט 
עפּעס אַ גרויסן אוצר געבראכט ? זאָג, װעל איך פאַר דיר געפינען 
אַ בעסערן קונה, 

דער מאַטראָז, װאָס האָט געהאַט אַ צעשויבערטן בלאָנדן קאָפּ 
האָר און נאָך אַ גרעסערע צעשויבערטע באָרד, האָט געגעבן אַ 
הייב די האַנט, וי װועלן גלייך פאַרפאָרן דעם פרעמדן מענטשן אין 
פּנים אַרײן. נאָר אָנשטאָט דעם האָט ער געגעבן אַ צי דאָס דער- 
שראַקענע יינגל, װאָס איז געשטאַנען לעבן אים אַן אָפּגעריסענער 
און אַ באַרװעסער און זיי האָבן זיך געלאָזט גיין, 

דאָס יינגל האָט געשטעלט דראָבנע טריט אויף די אַנגע- 
װאָרפענע שטיינער װאָס זיינען געלעגן ביים האַפן, און אויף די 
ניט ברוקירטע גאַסן, װאָס ניי-אַמסטערדאַם, וי מען האָט דעמאָלט 
גערופן דאָס היינטיקע ניו יאָרק, האָט געהאַט. 

דער מאַטראָז האָט אויך געגעבן אַ וואונק צו דעם פרעמדן 
האָלענדער ער זאָל אים ווייזן דעם וועג צו דעם ייד אשר לוי. 

און ווען אַלע דריי זיינען צוגעקומען צו דער װאַנט גאַס, וואו 
אשר לוי האָט געהאַט די יאַטקע זיינע, האָבן זי זי געפונען פאַר- 
מאַכט. | 

דער מאַטראָז האָט געגעבן אַ בייזן קוק אויף דעם פרעמדן 
האָלענדער, נאָר אים איינצושלינגען און יענער האָט זיך וי פאַר- 
ענטפערט : 

-- דו זעסט דאָך אַז איך האָב דיך ניט אָפּגענאַרט. אָט איז זיין 
שילד , אשר לוי", 

-- אָבער װאָס האָב איך פונעם שילד, אַז איך דאַרף האָבן 
אים אַלײין ! -- האָט דער מאַטראָז געשריגן -- װאָס װעל איך מיך 
דאַ אַרומשלעפּן איבער די ניי-אַמסטערדאַמער גאַסן און זוכן דעם 
יידן אשר לוי. איך װעל בעסער אים צוריקפירן, -- האָט ער אָנגע- 
וויזן אויפן קליינעם יינגל, -- אויף דער שיף אַרױף און אים 
איבערגעבן דעם קאַפּיטאַן, זאָל ער זיך דעם קאָפּ פאַרדרייען מיט 
אויפזוכן אשר לוין !... 

-- עפּעס האָט געמוזט געשען מיט אָט דעם אשר לוי. גלאַט 
אַזױ װעט ער ניט פאַרשליסן דאָס געשעפט. װאַרט צו א ווייל, -- 
האָט זיך דער פרעמדער אַ כאַפּ געגעבן ביי זיין קורץ געשוירן 
בערדל און אַרויסגענומען די פייקע פון מויל, --- װאַרט צו אַ וויילע, 
װעל איך אַריבערלויפן אינעם צווייטן געסל אויסגעפינען ביי אַ ייד, 
װאָס מיט דעם אשר לוי איז געשען. דו ווייסט דאָך אַז מיט א צען 
יאָר צוריק זיינען אָנגעקומען אַ דריי און צװאַנציק יידן מיט דער 












שיף ,,סאַנט קאַטערין" -- האָט דער פרעמדער אָנגעהויבן דער- 
ציילן דעם מאַטראָז -- לאָמיר זיך אַקאָרשט דערמאָנען, ווען דאָס 
איז געווען, יאָ, דאָס געווען אין יאָר 1654. איך געדענק דאָס װי 
היינט, טאַקע מיט אַ צוועלף יאָר צוריק. אָבער ניין, װײניקער !... 
איי, וי דער זכרון דינט מיר שוין ניט !... 

-- װעסט מיר אויפהערן צו דרייען אַ קאָפּ מיט דיין זכרון ! 
װאָס האָסטו זיך אָנגעטשעפּעט אין מיר ? טראָג זיך אָפּ, איך װעל 
שוין אַלײין אויפזוכן דעם יידן אשר לוי ! -- האָט דער מאַטראָז 
געגעבן אַ מאַך מיט זיין האָריקער אױיסגעאַרבעטער האַנט, -- 
טראָג זיך אָפּ פון דאַנען ! 

דער פרעמדער האָלענדער האָט זיך אָבער ניט דערשראַקן. 
ער איז ניט אַװעקגעגאַנגען. ער האָט גערעדט צװוישן די ציין ; 

-- איך האָב דיר געוויזן וואו זיין געשעפט איז, יל איך שוין 
זיין אַ שותף צום מסחר. איך װעל דיר שוין ווייזן וואו די יידן 
וואוינען. עס איז ניט ווייט פון דאַנען לאָמיר ביידע גיין, עס איז 
אויף דער ביווער גאַס. 

-- האָסט דאָך געקענט באַלד מיך פירן אויף דער ביווער 
גאַס ! -- האָט דער מאַטראָז אַ מרוקע געגעבן. 

-- דו האָסט דאָך מיר געזאָגט אַז דו דאַרפסט האָבן אשר 
לוי, אַז דו דאַרפסט אים עפּעס פאַרקויפן !... האָב איך געװאָלט... 

-- וער האָט גערעדט װעגן עפעס פאַרקויפן ? איך װעל 
דיר באַלד פאַרפאָרן אין די ציין. דו ווייז וואו די ביווער גאַס איז, 
איך װעל דיר געבן אַ מטבע פאַר צופירן מיך אַהין. דו װעסט 
דערנאָך נעמען די פיס אויף די פּלײצעס און זיך אָפּטראָגן שנעל 
פון מיר ! 

-- גוט, װעל איך בלויז דיך צופירן צו דער ביווער גאַס ! 

זיינען זי אַלע דריי ווייטער געגאַנגען פון דער װאַנט גאַס 
אויף דער ביווער גאַס אַרױף. דאָס יינגעלע האָט זיך נאָכגעשלעפּט 
אַ מידער און אַ פאַרמאַטערטער. דאָס קערפּערל זיינס איז געווען 
אױיסגעדאַרט, דאָס פּנים בלייך, און ער האָט אינגאַנצן געציטערט 
פאַר הונגער און קעלט וי אַ לולב. 

ווען זיי זיינען געקומען אויף דער ביווער גאַס אַרױף, האָט 
דער פרעמדער האַלענדער אָנגעקלאַפּט אין אַ טיר פון אַ קליין 
הילצערנעם הייזל און האָט אַריינגעשריגן : 

-- יעקב באַרסימאָן מאַך אויף ! דאָס בין איך דער האָלענדער 
הענטסאָן. 

אָבער קיינער האָט ניט געענטפערט. 

-- עמיצער וויל דיך זען, ער האָט עפּעס געבראַכט צו פאַר- 

קויפן אַ גרויסע מציאה ! -- האָט ער ווייטער אַריינגעשריגן אין 
דער פאַרמאַכטער טיר. 

-- ווער האָט דיר געזאָגט אַז איך האָב געבראַכט עפּעס צו 
פאַרקויפן ? 

-- זאָל זיין אַז דו װוילסט אים ברענגען אַ גרוס פון זיין 
פּאָטער. נו, איז בעסער ? 

-- אָבער מען ענטפערט דאָך ניט ! 

-- איך פאַרשטיי טאַקע ניט װאָס מיט די יידן איז היינט 
געשען. זיי זיינען מסתמא אַלע אַװעק אויף אַ לוויה פון זייערס אַן 
אייגענעם. זיי האָבן דאָך שוין אויסגעפועלט צו האָבן אַן אייגענעם 
בית:הקברות ! גאַװערנאָר פּעטער סטײיװװועסאַנט האָט געװאָלט !.. . 

-- וועסט אויפהערן מיר צו דערציילן מעשיות -- דו וייז 
מיר בעסער וואו אַ יידישע טיר עפנט זיך !... 

און פּלוצלונג האָבן זי דערהערט עפּעס אַ מאָדנע געזאַנג 
װאָס האָט זיך דערטראָגן פון אַ הויז, װאָס איז געשטאַנען אין 
עק-גאַס. 

דאָס יינגעלע װאָס איז געפירט געװאָרן פון מאַטראָז, האָט 
עפּעס אַ צאַפּל געגעבן. 

-- װאָס איז דיר, משה, האָט דער מאַטראָז אים געפרעגט 
אויף פּאָרטוגעזיש. 

-- דאָרט מוזן זיין יידן -- האָט משה מיט אַ צעבראָכן קול 
געזאָגט. 

-- פון װאַנען ווייסטו דאָס ? 

-- איך דערקען אין געזאַנג. מען דאַװנט איצט !... 

זיינען אַלע דריי נאָכגעגאַנגען נאָכן קול, ביז זיי זיינען צו- 
געקומען צו אַ קליין איינגעפאַלן הייזל. משהס אויגן האָבן זיך 
אָנגעגאָסן מיט טרערן. און כאָטש ער האָט די גאַנצע צייט, װאָס 
דער מאַטראָז האָט אים געפירט אויף די גאַסן פון ניי-אַמסטערדאַם 
געשוויגן, האָט ער איצט אָנגעהויבן צורעדן װי צו זיך אַלײן. 

-- דאָ זיינען יידן. איך הער זייערע דאַװענען. אַזױ האָט מען 
געדאַװנט ביי אונדז, אין רעציפע אין בראַזיל. איך דערקען דעם ניגון 
פון דאַװענען, לאַז מיך אַרײנגײן ! -- האָט דאָס יינגל אַ ריס גע- 
געבן זיין הענטל, װאָס איז געווען איינגעקלאַמערט, וי מיט אַ צװאַנג 
אין דעם מאַטראָזס האַנט. 

-- זע נאָר, וי דאָס וויל אַנטלויפן -- האָט דער מאַטראָז אַ 
זאָג געגעבן צו הענטסאָן, -- װאַרט צו -- האָט ער זיך געווענדט 
צום יינגל -- לאָמיר ביידע אַרײנגײן אינעווייניג, 

דער מאַטראָז האָט מיט זיין פוס אַ שטויס געגעבן אין דער 
טיר פון דעם הויז. די טיר איז אויפגעבראָכן געװאָרן. 

דער מאַטראָז האָט אַרוסגענומען פון זיין קעשענע אַ מטבע 
און האָט געגעבן אַ װאָרף צו דעם פרעמדן האָלענדער און געזאָגט : 

-- דאָ האָסטו דיין לוין, און טראָג זיך שנעל אָפּ נאָך איידער 
איך מאַך פון דיר קרעפּל-פלייש. 

דער פרעמדער האָלענדער, הענטסאָן, האָט געגעבן אַ כאַפּ 
די מטבע אין דער לופטן און ער איז אַ בייזער אַװעק. 

דער מאַטראָז איז אַרײן אין אַ טונקעלן קאָרידאַר פון הוִיז. 
ער איז נאָכגעגאַנגען נאָכן קול װאָס האָט זיך אַרױסגעטראָגן פון 
אַ שטוב. 

ער איז דורכגעגאנגען דעם גאַנצן קאָרידאַר, ביז ער איז 
געקומען אין הויף אַרײן. דאָרט, פון אַ שטוב, האָט זיך אַרױס- 
געהערט א אומעטיק געזאַנג. 

דער מאַטראָז האָט געגעבן אַן עפן די טיר פון שטוב און װי 
נאָר ער האָט זיך באַװיזן אין דער טיר מיט דעם יינגל ביי דער 
האַנט, האָבן די יידן װאָס האָבן זיך אין שטוב געפונען, מיט אייג- 
מאָל אויפגעהערט צו דאווענען. אַלע יידן, איינגעוויקלט אין טליתים, 
האָבן זיך גערוקט צום עמוד צו, וי זיי װאָלטן דאָרט שוץ געזוכט, 

פון אויבן-אָן איז באַלד אפירגעקומען א הויכער ייד מיט 

אַ זילבערנער קורץ-צעקעמטער באַרד, וי צוויי פליגל פון אַן אַד- 
לער, ער איז צו צום מאַטראָז און האָט געפרעגט : 

-- װאָס ווילסטו דאָ ? וועמען זוכסטו דאַ ? 

-- איך זוך אשר לוי -- האָט דער מאַטראָז געענטפערט. 

-- איך בין אשר לוי -- האָט דער ייד מיט דער זילבּערנער 
באָרד געזאָגט. 

-- איך דאַרף מיט דיר רעדן וועגן אַ וויכטיקן ענין. 

-- היינט מאַך איך ניט קיין שום מסחרים, היינט איז בי 
אונדז ראש השנה ! 

-- דו זעסט דאָס יינגל דאָ, דאָס איז משה תבון. ער איז דער 
זון פון יעקב תבון. 

וי נאָר אשר לוי האָט דערהערט דעם נאַמען תבון, האָט ער 
אַ געשריי געגעבן צו די יידן. 

-- יעקב תבונס יינגל איז דאָ, די שיף װעט דאָך אָנקומען ! 

-- ניין די שיף װעט שוין מער ניט אָנקומען ! -- האָט דער 
מאַטראָז גערעדט אָפּגעהאַקטע רייד. זי איז אונטערגעגאַנגען. מיר 
האָבן געטראָפן בלויז בראָך-טיילן אויף אַ שווימנדיקן ברעט צװישן 
די ברויזנדיקע כװאַלעס, אָט דאָס יינגל. ער האָט אונדזער קאַפּי 
טאַן דערציילט ער זיין פאָטער איז געווען, װי ער האָט געהייסן. 

אשר לוי האָט געגעבן אַ כאַפּ דאָס יינגל משהלע. ער האָט אים 
געדריקט צו זיך, ער האָט אים אויפגעהויבן, אים צו ווייזן פאַר 
אַלע יידן װאָס זיינען געווען פאַרזאַמלט אין דער שול, 

-- אָט דאָס איז דער קליינער משהלע, יעקב תבונס זון, קוקטס 
אים אָן און זעט אונדזער בראָך ! 

דאָס קליינע יינגל משהלע, האָט געהאַלטן דאָס הילצערן 
קעסטעלע אין דער האַנט. ער האָט עס געװאָלט איבערגעבן אשר 
לוין װאָס שנעלער, אַזױ וי מען דאַרף עפּעס אַ וויכטיק שליחות 
אויספירן און אשר לוי האָט אים כסדר געדריקט צו זיך און האָט 
גערעדט צו די יידן : 

-- איצט פאַרשטייט איר שוין פאַרװאָס די שיף איז אַ גאַנצע 
װאָך ניט אָנגעקומען. זי איז אונטערגעגאַנגען. דרייסיק יידישע 
משפּחות האָבן זיך געװאָלט ראַטעװען פון בראַזיל, פון די אינק- 
װיזיטאָרן און קומען אין אונדזער פריי-לאַנד אַרײן, צו לעבן מיט 
אונדז אין ניי אַמסטערדאַם, איז מיט זיי אַן אומגליק געשען. 

אשר לוי איז דערנאָך צו צום מאַטראָז, װאָס איז די גאַנצע 
צייט געשטאַנען ביי דער טיר פון דער שול און האָט צו אים 
געזאָגט : 

-- דו וילסט דאָך מסתמא אויסלייז-געלט. קום איבערמאַרגן 

און מיר װעלן דיין קאַפּיטאַן און דיך באַלױנען, ווייל היינט איז 
ביי אונדז ראש השנה. 

דער מאַטראָז האָט זיך פאַרנייגט פאַר אשר לוין און ער 
האָט געזאָגט : 

-- אונדזער קאַפּיטאַן און איך ווייסן, אַז ווען איר זאָגט צו, 
װעט איר האַלטן װאָרט ! -- און ער איז מיט שטילע טריט אַרױס 
פון קאָרידאַר, 

אשר לוי האָט צוגעפירט משהלען צום עמוד. ער האָט אים 
אַרויפגעשטעלט אויף דער בימה און ביי דעם יינגל גענומען דאָס 
הילצערן קעסטעלע װאָס ער האָט געהאַלטן אין זיין האַנט. 

-- דער טאַטע האָט מיר אָנגעזאָגט, בעת די שיף האָט גע- 
האַלטן אין זינקען, איך זאָל דאָס קעסטעלע פון מיין האַנט ניט 
אַרױסלאָזן, און אויב איך װעל זיך ראַטעװען און קומען קיין ניי- 
אַמסטערדאַם זאָל איך עס איבערגעבן אשר לוין. 

אשר לוי האָט דאָס קעסטעלע געעפנט. ער האָט דאָרט געפונען 
ליגן אַ שופר, 

-- אַ שופר ! -- האָט אשר לוי אַ געשריי געגעבן. און דעם 
שופר באַוויזן פאַרן גאַנצן עולם. 

-- זיי האָבן מיטגעפירט אַ שופר, זי זיינען געווען זיכער 
אַז זי ועלן אָנקומען אויף ראש השנה צו אונדז. 

די יידן האָבן געקוקט אויף דעם שופר און אויף משהלען און 
יעקב באַרסימאָן האָט געזאָגט : 

-- לאָמיר שופר בלאָזן היינט מיט אָט דעם שופר ! 

-- יאָ, זאָל דאָס זיין אַ אָנדענק אין זי ! 

-- מיר װעלן בלאַזן שופר מיט אָט דעם געראַטעװעטן שופר. 

און דאָס יינגל משהלע, האָט זיך צוגעקלאַמערט צו אשר 
לוין,. װי ער װאָלט זיין טאַטע געווען און ער האָט געפרעגט : 

-- ווען װעט מען אַראָפּ אין קעלער שופר-בלאָזן ? 

-- קינד מיינס -- האָט אשר לוי אים געגלעט איבערן קאָפּ, 
-- דאָ איז ניט קיין אינקוויזיציע-לאַנד. דאָ זיינען מיר יידן פרייע 
בירגער, מיט אַלע מענטשן גלייך. דאָ בלאָזן מיר שופר ניט אין 
אַ קעלער, וי אַמאָל אין פּאָרטוגאַל אָדער וי אין בראַזיל, דאָ מעגן 
מיר דאַװענען אויף אַ קול, אין אַ שול און בלאָזן-שופר אפילו ביי 
אָפענע פענצטער ! 

-- מיר זיינען אין אַ פריי-לאַנד דאָ, און מיר האָבן בירגער- 
רעכט גלייך מיט אַלעמען ! -- האָבן די יידן פון שול געזאָגט. 

און אַ ייד האָט אַרײנגעבראַכט אַ טעפּעלע מילך און שפּײז 
פאַר דעם קליינעם משהלען און די יידן האָבן זיך געשטעלט ווידער 
דאַװענען דאָס ראש-השנהדיקע דאַװענען. 

כל-נדרי אין אַ הייל 


וו : ער קליינער דיאַגאָ פּירעס איז געשטאַנען אין זיין 
א || צימער און האָט אַראָפּגענומען פון די לענדן דאָס 
גילדענע שווערדל, באַזעצט מיט טייערע איידל- 





שטיינער. 

עס איז שוין געווען שפּעט אין דער נאַכט. דער פעטער 
זיינער, שמואל דאָן סאַלװאַדאָר, װאָס איז געווען שאַץ-מייסטער 
ביים קעניג יאָהאַן דער דריטער פון פּאָרטוגאַל, איז נאָך געווען אין 
קיניגלעכן הויף אין ליסאַבאָן און אָפּגעהאַלטן מיטן קעניג אַ באַ- 
ראַטונג, 

דיאַגאָ פּירעס, איז היינט שפּעט אויפגעווען, ווייל ער האָט 
זיך געלערנט אַ ליד, װאָס ער װעט מאָרגן אָװנט דעקלאַמירן 
אינעם קעניגלעכן הויף ביי דעם באַל, װאָס דער קעניג מאַכט 
לכבוד דעם געבוירן-טאָג פון זיין מיידעלע איזאַבעלאַ. 

דיאַגאָ פירעס, כאָטש ער איז נאָך ניט קיין גאַנצע דרייצן 
יאָר אַלט געווען, האָט תמיד מיט זיין זיס-קלינגענדיקער שטימע 
און מיט זיין דרייסטער האַלטונג אויסגענומען בי אַלעמען. 

דער קליינע דיאַגאַ פּירעס האָט שוין געהאַלטן אין אױיסטאָן 
די שיך. ער האָט זיך פאַרטראַכט וי אַזױ ער װעט מאָרגן אַװנט 
פאַרברענגען אויפן באל, מיט װעמען ער װעט זיך שפּילן, און 
וי אַזױ דער קאַרליק, דעם קעניגס שקלאַף װעט באַװייזן קונצן 
פאַר די קינדער פון די אַדל-לײט, און פּלוצלונג, האָט עֶר באַ- 
מערקט וי עפּעס אַ שאָטן רוקט זיך אויפן גאַניק װאָס גייט ארויס 
פון זיין צימער, 

און מיטאַמאָל האָט זיך די אייזערנע טיר פּאַמעלעך געעפנט, 
דיאַגאָ פּירעס האָט פאַר שרעק זיך פאַרשטעלט די איגן און 

ער האָט אויסגעשריגן : ,,װאנידאַ ! װאַנידאַי, אָבער די באַדי- 
נערין זיינע האָט אַפּנים זיין רוף ניט דערהערט. אָנשטאָט איר 
האָט זיך אין צימער אַרײנגעשלײכט דורך דער גלעזערנער טיר 
אַן אַלטער מאַנאַך מיט לאַנגע ווייסע האָר, און אַ ברוינעם מאַנטל, 
װאָס האָט דערגרייכט ביז די קנעכל פון זיינע פיס און אַ ווייסער 
שטריק האָט אַרומגענומען זיינע לענדן. 

דער מאַנאַך איז צוגעגאַנגען צום קליינעם דיאַגאַ פּירעס, 
האָט אים פאַטערלעך געגלעט און אים באַרואיקט זאָגנדיק : 

-- דו דאַרפסט זיך ניט שרעקן דיאַגאָ, איך בין אַרײנ- 
געקומען דורך דער דאָזיקער טיר, ווייל איך דאַרף דיר עפּעס 
איבערגעבן, װאָס דאַרף בלייבן פאַר אַלעמען אַ סוד. 

דאָס װאָס דער אַלטער מאָנאַך האָט צו אים גערעדט מיט 
אַזויפיל צאַרטקײט, האָט דעם קליינעם דיאַגאַ פּירעס אַביסל 
באַרואיקט. כאָטש ער האָט דעם אַלטן מאָנאַך ניט געקענט, אָבער 
אין הויז פון זיין פעטער פלעגן זייער אָפט אַרײנקומען מאָנאַכן. 
דער קליינער האָט מיט איינגעהאַלטענער אימה, נאָכגעקוקט, יעדע 
באַװעגונג װאָס דער אַלטער מאָנאַך מאַכט, ער האָט געזען וי 
דער אַלטער מאָנאַך ציט אַרױס פון אַ פאַרבאַרגענער קעשענע, 
װאָס ער האָט אין זיין ברוינעם מאַנטל, אַ קליין פיר-עקיג צונויפ- 
געלייגט פעקעלע. 

דער אַלטער מאַנאַך האָט דאָס פּעקעלע פאַנאַנדערגעװיקלט, 
ער האָט אויפגעבונדן פאַרשיידענע שטריקלעך און בענדלעך, 
אַראָפּגענומען איין פּאַפּירל נאָכן אַנדערן. דאָס פּעקעלע איז 
װאָס אַמאָל אַלץ דינער און דינער געװאָרן, ביז עס האָט זיך 
אַרױסגעשײלט אַ פאַרחתמעטער בריוו, װאָס איז געווען געשריבן 
אויף פּאַרמעט און פאַרבונדן מיט אַ רויט בענדעלע. 

דער אַלטער מאָנאַך האָט מיט אַ ציטערדיקער האַנט איבער- 
געגעבן דעם פאַרמאַכטן בריוו צו דיאַגאָ פירעסן. 

דיאַגאָ פּירעס, האָט פּאַמעלעך געעפנט דעם בריוו און אָנגע- 
הויבן לייענען װאָרט ביי װאָרט וי מען ציילט פּערל : 

,צו מיין איינציקן זון דיאַגאָ פּירעס, זאָל ער לאַנג לעבן ! 

,זיי וויסן, זון מיינער, אַז דער מענטש, װאָס ברענגט דיר 
דעם בריוו, איז מיין טייערסטער און נאָענטסטער פריינט, אים 
גיב איך איבער דאָס, װאָס איך װאָלט דיר איצט געװאָלט זאָגן. 

;אויב דער מאַן װעט קומען צו דיר און װעט דיר איבער- 
געבן דעם דאָזיקן בריוו, װאָס איך שרייב איצט, אפשר אין די 
לעצטע שעהן פון מיין לעבן, און ער װעט פון דיר עפּעס פאַר- 
לאַנגען, זאָלסטו זיין בקשה דערפילן. 





,;װאָס ער װעט דיך הייסן טאָן זאָלסטו טאָן, אויב ער װעט 
דיר זאָגן דו זאָלסט ערגעץ גיין מיט אים, זאָלסטו גיין מיט אים, 
ווייל זיין ווילן איז מיין ווילן און זיין באַגער איז מיין באַגער ! 

,דאָס זיינען די רייד פון דיין פאָטער און דאָס איז דעם 
צייכן פון מיין זיגל-רינג". 

דיאַגאָ פּירעס האָט מיט אַ ציטערדיק קול פאַרענדיקט לייענען 
די לעצטע שורות פון זיין פאָטערס בריוו און מיט טרערן אין 
די אויגן האָט ער געזאָגט : 

-- אַ בריוו פון מיין פאָטער, ווען און וואו האָט ער דעם בריוו 
אייך איבערגעגעבן, און װאָס פאַרלאַנגט איר פון מיר ? וואוהין 
זאָל איך מיט אייך גיין ? איך זאָג אייך צו, אַז איך װעל האַלטן 
דעם סוד. 

-- וואוהין דו זאָלסט מיט מיר גיין קען איך דיר נאָך ניט 
זאָגן. װאָס איך פאַרלאַנג פון דיר איצט, איז, דו זאָלסט קיינעמען 
ניט דערציילן אַז איך בין ביי דיר געווען און דעם דאָזיקן בריוו 
איבערגעגעבן. דו דאַרפסט דאָס אפילו דיין אייגענעם פעטער 
ניט זאָגן. איצט פאַרלאַנג איך פון דיר בלויז איין זאַך, אַז 
דו זאָלסט מאָרגן אָװנט ניט גיין צום באַל אין קעניגלעכן הויז, 
דו זאָלסט זאָגן דיין פעטער אַז מען זאָל שיקן אַ שליח אין 
קעניגלעכן הויף אַריין, אַז דו ביסט קראַנק, דער קאָפּ טוט דיר 
וויי און לאָמיר זען צי דו װעסט האַלטן אַ סוד. 

-- ניט גיין צום באַל ? זיך ניט שפּילן מיט אַלע קינדער 
דאָרט ? ניט זען די קונצן װאָס דער קאַרליק װעט ווייזן, און װאָס 
די מאַלפּעס װעלן מאַכן ? פאַרװאָס ? 

--- דאָס װעל איך דיר מאָרגן זאָגן, אויף היינט איז עס 
גענוג. און איצט לייג דיך שלאָפן און זאָלן גוטע מלאכים װאַכן 
איבער דיר און פאַר דיר זיסע חלומות װעבן! 

דער אַלטער מאָנאַך האָט אַרײנגעלײגט דעם קלינעם 
דיאַגאָ פּירעס אין בעט אַרײן, האָט אים געגעבן אַ קוש אין שטערן 
און געזאָגט אַז ער װעט זיין ביי זיין בעט ביז ער װעט אַנטשלאָפן 
ווערן. 

דיאַגאָ איז לאַנג אויפגעווען אין בעט, ער האָט געקוקט 
אויפן מאָנאַך װי אויף זיינס אַן אַלטן באַקאַנטן. דאָס װאָס דער 
מאָנאַך האָט אים איבערגעגעבן א בריוו פון זיין פאָטער און 
דאָס װאָס ער האָט אים פאַרטרויט אַזאַ סוד, האָט אים שטאַרק 
דערנענטערט צו אים, אָבער זיין האַרץ האָט אים געקלעמט 
פאַרװאָס ער װעט מאָרגן ניט קענען גיין אויפן באַל, האָט ער 

דאָך זיך אַ ליד אויסגעלערנט צו דעקלאַמירן און ער איז שוין 
געווען נייגעריק צו וויסן וואוהין דער מאָנאַך װעט אים מאָרגן 
פירן, 

אַ גאַנצע נאַכט האָט דיאַגאַ פּירעס, שווערע חלומות געחלומט 
און ווען ער האָט זיך אין דער פרי אױיפגעכאַפּט פון שלאָף, האָט 
ער דעם מאַנאַך שוין מער ניט געטראַפן זיצן ביי זיין בעט. די 
באַדינערין זיינע, װאַנידאַ, איז אַרײינגעקומען אים העלפן אָנטאָן, 
דיאַגאַ פירעס האָט זיך דערמאָנט װאָס דער מאָנאַך האָט אים 
אָנגעזאָגט, אַז ער זאָל זיך מאַכן קראַנק און אַז ער האָט אים צו- 
געזאָגט צו האַלטן אַ סוד. האָט ער געזאָגט צו דער באַדינערין 
אַז זיין קאָפּ טוט אים וויי. װאַנידאַ איז אַרױס פון דיאַגאָס צימער 
און באַלד איז צו אים אַרײנגעקומען זיין פעטער, דאָן סאַלװאַדאָר, 

-- װאָס איז דיר, דיאַגאָ ? פאַרװאָס שטייסטו ניט אויף ? 
דו דאַרפסט דאָך היינט אָװנט גיין צום באַל אין קיניגלעכן הויף 
אַרײן ? 

-- דער קאָפּ טוט מיר יי און די פיס ברעכן. איך װעל 
ניט גיין אויפן באַל -- האָט דיאַגאָ אָפּגעהאַקט מיט אַ ציטערדיק 
דין קולכל געזאָגט : 

-- מען װעט דאָך אָבער דאָרט װאַרטן אויף דיר, דו דאַרפסט 
דאָך דעקלאַמירן אַ ליד ? קענסט אפשר דאָס ליד ניט גוט פון 
אױיסװײיניק, װעל איך אַרײנשיקן דעם לערער ער זאָל עס מיט 
דיר איבערחזרן ! 

-- איך קאָן דאָס ליד, אָבער דער קאָפּ טוט מיר װיי און 
איך װעל ניט קענען גיין צום באַל, מען דאַרף שיקן אַ שליח אין 
הויף אַרײן דאָס איבערגעבן ! 

און ביז פאַרנאַכט צו איז דער קליינער דיאַגאָ געלעגן אין 
בעט. דער פעטער זיינער איז צו אים אַריינגעקומען, אים גע- 
פרעגט וי ער פילט זיך. ער האָט אים געזאָגט אַז ער מוז אַװעק- 
גיין אויפן גאַנצן אָװנט וועגן אַ װויכטיקן ענין. 

דיאַגאַ איז געבליבן אַלײן אין צימער מיט איין און איינ- 
ציגן באַגער, דער מאָנאַך זאָל שוין אריינקומען און אים זאָגן 
וואוהין ער װעט אים אַוועקפירן. 

און פּלוצלונג, ווען די זון האָבן שוין באַגילדט די שפּיץ 
קירכעס פון ליסאַבאָן, איז דער מאָנאַך ווידער שטיל אַרײן אין 
זיין צימער דורך דער גלעזערנער טיר און האָט אים געגעבן 
אַ װאונק ער זאָל זיך אָנטאָן, 

-- דו האָסט אויסגעהאַלטן דעם פּרואוו -- האָט דער מאָנאַך 

שטיל געזאָגט -- דו קענסט האַלטן אַ סוד, און איצט טו זיך אָן 
אין דיינע שיינע מלבושים, אין די װאָס דו האַסט געװאָלט גיין 
צום באַל און לאָמיר גיין !+.. 
* אל ** 

דער אַלטער מאָנאַך האָט געפירט דעם קלינעם דיאַגאַ 
דורך פאַרשיידענע גאַסן פון ליסאַבאַן. זיי זיינען געגאַנגען גאַס 
איין און גאַס אויס, ביז דער מאָנאַך האָט זיך אָפּגעשטעלט בי 
דעם שיינעם פּאַלאַץ פון דעם רייכן עמנואל דאַן קאָסטא, וועלכער 
האָט פאַרוואלטעט איבערן גאַנצן אימפּאָרט, װאָס ווערט אַרײינ- 
געפירט פון אַפריקע קיין פּאָרטוגאַל. ער איז אויך געווען דער 
פאַרטרעטער פון דעם ניי-אַנטדעקטן לאַנד סאנטא קרוז (בראזיל), 

דיאַגאַ פּירעס האָט געקענט דאָן קאָסטא, וועלכער פלעגט 
אָפּט אַרײנקומען אין הויז פון זיין פעטער, אָבער ער איז נאָך 
ביי דאַן קאָסטאַ קײינמאָל ניט געוװוען. ער האָט באַמערקט ביים 
אַרײנגאַנג פון פּאַלאַץ שטייען װאַכן, סיי ביים טויער און סי 
אויף די שטיגן, װאָס האָבן געפירט אין פּאַלאַץ אַרײן. 

דער גרויסער זאָל פון דאָן קאָסטאַס פּאַלאַץ איז געווען צו- 
געגרייט װי צו א פייערלעכע סעודה. אויף אַ לאַנגן טיש זיינען 
געשטאַנען אויסגעשטעלט פון כל-טוב און טייערע ויינען. עס 
האָבן געברענט ליכט אין די קאַנדעלאַבערס און אין די הענג- 
לייכטערס, 

אָבער אין דעם גרויסן זאַל איז קיינער ניט געווען, אַחוץ 
די דינער װאָס זיינען עפּעס געהיימניספול געשטאַנען אויס- 
געשטעלט ביי די פאַרשיידענע טירן. 

אינמיטן זאַל איז געזעסן דאָן קאָסטאַס פרוי, דאָנאַ גראַציאַ, 
אַנגעטאָן אין יום-טובדיקע קליידער, װי זי װאָלט אָפּגעװאַרט 
די געסט. 

דער אַלטער מאָנאַך האָט כסדר געהאַלטן דעם קליינעם 
דיאַגאָ ביי דער האַנט. ער האָט אים ניט געלאָזט באַטראַכטן װאָס 
אין זאַל געפינט זיך, און ער האָט אים אָנגעהויבן פירן פון איין 
צימער אין צווייטן אַרין, אַזױ װי ער זאָל זיין גאַר א היימישער 
מענטש אין הויז פון עמנואל דאַן קאָסטאַ. 

אין יעדן צימער זיינען געשטאַנען דינער ביי די טירן, און 
זיי האָבן אויסגעזען וי זיי װאָלטן געהאַלטן װאַך. 

דער אַלטער מאָנאַך איז אַזױ געגאַנגען מיט דעם קליינעם 
דיאַגאָ פון צימער צו צימער און פון זאַל צו זאַל ביז זיי זיינען 
אַריינגעקומען אין אַ צימער וואו עס זיינען געשטאַנען שאַנקען 
און אַלמערס ביי די װוענט און צלמים האָבן געהאַנגען איבער די 

טירן. דער אַלטער מאָנאַך האָט געעפנט די טיר פון אַ שאַנק, 
ער איז אַרײן אינװײיניק. ער האָט געהייסן אויך דעם קליינעם 
דיאַגאַ אַרײנגײן. 

די טיר פון דער שאַנק האָט זיך פאַרמאַכט. אין דער שאַנק 
איז געווען אַ געהיימער שמאָלער לאָך, װאָס האָט געפירט צו 
טונקעלע שטיינערנע קאָרידאָרן אין אַ קעלער אַרײן. 

זיי זיינען ביידע געגאַנגען פּאַמעלעך אויף די געדרייטע 
שטיגן, װאָס האָבן געפירט אַלץ אַראָפּ און אַראָפּ אין קאַטאַקאָמבען. 

דיאַגאַ פּירעס האָט אינגאַנצן געציטערט פאַר שרעק. 

ער האָט געפרעגט דעם אַלטן מאָנאַך, וואוהין ער פירט 
אים, אָבער דער אַלטער מאָנאַך האָט אים גאָר ניט געענטפערט, 
נאָר אים אָנגעוויזן אויף אַ געהיימניספולער טיר, װאָס איז געווען 
באַלױכטן מיט אַ מאַטן רויטן שיין און אים געהייסן אַרײנגײן. 

דער קליינער דיאַגאָ האָט די טיר געעפנט און ער האָט 
זיך געפינען אין אַ הייל, װאָס איז געווען באַלױכטן מיט אַסך 
װאַקסענע ליכט. 

דאָס ליכט האָט אים די ערשטע רגע אַ בלענד געגעבן 
פאַר די אויגן, אַז ער האָט גאָר ניט געזען. עס האָבן זיך דערנאָך 
פאַר אים אויסגעשילט פאַרשידענע געשטאַלטן אָנגעטאָן אין 
ווייסע קיטלען און מיט טליתים פאַרװאָרפן איבער זייערע קעפּ, 
און ער האָט געהערט אַ שטיל אומעטיק ברומעף 

אין דעם דאָזיקער הייל האָבן זיך איצט געפינען די מאַ- 
ראַנען, די נייע קריסטן. זיי האָבן אָפּגעריכט שטילערהייט תפילות 
פאַר כל-נדרי. די אנוסים האָבן זיך באַהאַלטן אין דער טיפער 
טיפעניש פון קעלער, מען זאָל אין דרויסן ניט הערן אַז מען ריכט 
דאָ אָפּ תפילות. די מאַראַנען האָבן געוואוסט אַז די אינקוויזיציע 
האַלט אַ שטרענג אויג אין דער דאָזיקער נאַכט פון כל-נדרי אויס- 
צוגעפונען צי זיי דאַװענען ניט אין געהיים. 

די אנוסים האָבן דערפאַר זיך פאַרזאַמלט אין הויז פון רייכן 
עמנואל דאָן קאָסטאַ, װאָס אויף אים איז קייןן שום חשד ניט געפאַלן 
אַז ער היט אָפּ יידישקייט באַהאַלטענערהײט. זיי האָבן צוגעגרייט 
כלומרשט אַ סעודה אין דעם גרויסן זאַל און געשטעלט װאַכן אַרום 
דעם פּאַלאַץ און אין אַלע צימערן, אַז טאָמער מאַכט די אינקווי- 
זיציע אַן איבערפאַל, זאָלן זי שנעל אַרױס פון דעם געהיימען 
קעלער, אַרײן אין גרויסן זאַל און מאַכן דעם אנשטעל אַז זי האָבן 
זיך פאַרזאַמלט צו אַ באַל װאָס עמנואל דאָן קאָסטאַ האָט פאַר זי 
איינגעאָרדנט. 

דער קליינער דיאַגאָ האָט אָבער ביז איצט גאַר ניט געוואוסט 

פון די אנוסים. ער האָט מיט טויט-שרעק געקוקט אױיף די 
מענטשן, וועלכע זיינען געשטאַנען צוזאַמענגעדריקט איינער צום 
צווייטן איינגעהילט אין טליתים. 

דער אַלטער מאָנאַך האָט גלייך פון זיך אַראָפּגעװאָרפן זיין 
ברוינעם מאַנטל, ער האָט זיך אָנגעטאָן אַ קיטל און איבער אים 
אַ טלית. ער האָט אויך דיאַגאָן איינגעהילט אין אַן אַלטן טלית 
מיט אַן אויסגעהאָפטענער זילבערנער עטרה. 

אַלע פּאַרזאַמלטע זיינען מיט אַמאָל שטיל געװאָרן. 

אַ גרופּע איינגעוויקלט אין טליתים זיינען צוגעקומען צו דעם 
קליינעם דיאגאָ, זיי האָבן געמאַכט אַרום אים און אַלטן מאָנאַך 
א קרייז. מיט אַ ברומען פון פאַרשידענע פּסוקים פון תהלים האָבן 
זיי דיאַגאַן און דעם אַלטן מאָנאַך אַרויפגעפירט אויפן באלע- 
מער װאָס איז געשטאַנען אין מיטן דער הייל. 

און פּלוצלונג איז ווידער זייער שטיל געװאָרן. עס איז געווען 
אַזױ שטיל אַז מען האָט געהערט דאָס צאַנקען פון די ברענענדיקע 
װאַקסענע ליכט. פון אַ זייטן טיר זיינען דריי מענטשן, פאַרוויקלט 
זייערע קעפּ אין טליתים, אַרײינגעקומען מיט ספרי-תורות אין 
זייערע הענט. די פאַרזאַמלטע האָבן מיט די שפּיץ טליתים אָנגע- 
רירט די ספרי-תורות און דערנאָך דערמיט באַרירט זייערע שטערנס 
און אַ קוש געגעבן די שפּיץ-טליתים 

די דריי מענטשן האָבן זיך דורכגעשטופּט דורך דעם פאַר- 
זאַמלטן עולם און זיי זיינען אַרױף אויפן באלאמער. 

דיאַגאָ האָט פאַרגאַפט געקוקט אויף דעם גאַנצן אַרום און 
וי דערציטערט איז ער געװאָרן ווען עֶר האַט דערקענט צוישן 
די דריי מענטשן זיין אייגענעם פעטער שמואל דאָן סאַלװאַדאַר און 
זיין פעטערס פריינט עמנואל דאָן קאָסטאַ. 

דיאַגאָ האָט גוט אויסגעריבן זיינע אויגן ער זאָל זען צי דאָס 
איז ניט קיין חלום. דער פעטער זיינער, אָנגעטאָן אין אַ ווייסן- 
קיטל און איינגעהילט אין אַ טלית מיט דער ספר-תורה אין דער 
האַנט, האָט אויסגעזען, אַזױ װי דער ייד אויף דעם בילד, װאָס 
הענגט אין אַ זאַל אין קעניגלעכן הויף, װאָס שטעלט פאָר, װי 
אַזױ די אינקוויזיצע פאַרברענט אים אויפן שייטערהויפן. 

,איז דער פעטער מיינער אויך אַ ייד, איז עמנואל דאַן קאָסטאַ 
אויך אַ ייד און זיינען זי אַלע דאָ יידן ? -- האָט דיאַגאָ געטראַכט -- 
און װאָס האָט דער אַלטער מאָנאַך געװאָלט פון אים ?* און פלוצלונג 
איז ווידער שטיל געװאָרן. 

דער מאַנאַך האָט אַװעקגעשטעלט דיאַגאָן נעבן זיין פעטער. 
אַלע אויגן זיינען געווען געווענדט צו אים. 

און דער אַלטער האָט אָנגעהױיבן : ,זייט וויסן, איר אַלע װאָס 
זייט דאָ פאַרזאַמלט היינט אין דער הײליקסטער נאַכט פון ,כל- 
נדרי", אַז דיאַגאָ פּירעס האָט אויסגעהאַלטן דעם נסיון. דו, דיאַגאָ, 
ביסט אױיסגעפּרואװט געװאָרן פון דיין פעטער, װאָס האָט דיך 
דערצויגן אין זיין הויז פון זינט דיין טאַטע און מאַמע זיינען גע- 
שטאָרבן, צי דו װעסט קענען האַלטן אַ סוד און דו האָסט באַװיזן 
אַז ביסט שוין ראוי מען זאָל דיר דעם גרויסן סוד מגלה זיין. און 
איצט זיי וויסן אַז דו, דיאַגאָ פירעס, געהערסט צו דער יידישער 
עדה. דיין טאַטע, דיין זיידע און אַלע דיינע פריערדיקע אבות האָבן 
געהערט צו דער יידישער אמונה. מיר האָבן דאָס דיר ביז איצט 
ניט געקענט מגלה זיין ווייל דו ביסט נאָך קיין דרייצן יאָר ניט 
אַלט געווען. 

,דיין נאָמען װעט פון היינט ערב יום כפּור צו כל-נדרי און 
ווייטער מער ניט זיין דיאַגאָ פּירעס, נאָר שלמה מולכו, אַזױ האָט 
מיר דיין טאַטע, משולם מולכו אָנגעזאָגט פאַר זיין שטאַרבן ! 

,מיט א סך נסיונות װעסטו אין דיין לעבן נאָך אויסגעפּרואװט 
ווערן, אָבער מיר האָפן צום אַלמעכטיקן אַז דו װועסט זיי בייקומען 
און װעסט בלייבן א געטרייער מאַראַן, אַ געהיימער ייד. און איצט 
זאָג שלמה מולכו, װילסטו געהערן צו אונדזער עדה ? שווער אַז 
דו װעסט בלייבן א מאַראַן. 

דער קליינער דיאַגאָ האָט געקוקט אויף די באַשטראַלטע יידן, 
אויף זיין פעטער, שמואל דאָן סאַלװאַדאָר און באַמערקט וי צוויי 
ריטשקעלעך טרערן רינען אַראָפּ פון די אויגן-ווינקלעך אויף זיינע 
באַקן. 

דיאַגאַ פּירעס האָט מיטאַמאָל דערפילט וי אַ נייער נשמה 
װאָלט אין אים אַרײנגעהױכט געװאָרן, און ער האָט מיט אַ ציטערדיק 
דין קולכעל פּאַמעלעך געזאָגט : 

,איך וויל געהערן צום יידישן פאָלק !*. דער קליינער דיאַגאַ 
האָט געװאָלט פון געוואוינהייטוועגן זיך צלמען, אָבער דער פעטער 
זיינער האָט אים געגעבן אַ כאַפּ ביי דער האנט און האָט אים 
אָנגעװיזן ער זאָל געבן א קוש די ספר-תורה, 

-- און אַצינד -- האָט דער מאָנאַך געזאָגט -- זאָג מיר נאָך די 
דאָזיקע שבועה : 

,איך שווער ביים אַלמעכטיקן און איין און איינציקן גאָט, אַז 
איך װעל פאַרבלייבן אַ געהיימער ייד און װעל תמיד געהערן צו 
אונדזער אַלכאַמאי (קהלה) אמן !* 

;אמן -- האָבן נאָכגעזאָגט די פאַרזאַמלטע. און דער מאָנאַך 
האָט ווייטער געזאָגט : 

תשלמה מולכו, היינט אין דער הײליקסטער נאַכט, אין דער 
נאַכט פון כל-נדרי, ביסטו אַרײינגענומען געװאָרן אין דער עדה 
פון די אנוסים !* 

דער אַלטער מאָנאַך האָט דערנאָך אױסגעשפּרײט זיינע אויס- 
געצערטע הענט איבערן קאָפּ פון שלמה מולכו, װי אַ כהן ביים 
דוכענען און ער האָט אים געבענטשט מיט דער אַלטער ברכה: 

,גאָט זאָל דיך בענטשן און דיך אָפּהיטן !" 

;אמן? -- האָבן נאָכגעזאָגט די פאַרזאַמלטע, 

,אמן? -- האָט אויך נאָכגעשעפּטשעט דער קליינער שלמה 
מולכו. 

עס איז ווידער שטיל געװאָרן אין דער טיפער הייל, 

פון דער מזרח-זייט האָט זיך פּלוצלונג דערהערט אַ שטיל 
מעלאַנכאָליש ברומען. די טענער זיינען געווען צעצויגענע און 
דערשטיקטע, וי מען װאָלט מורא געהאַט, מען זאָל דאָס זינגנדיקע 
געבעט ניט אַרױסהערן פון דער טיפעניש פון הייל. 

עס האָבן זיך דערהערט די װערטער פון חזן ביים עמוד 
;כל נדריע 

די פאַרזאַמלטע האָבן אַריבערגעװאָרפן די טליתים איבער 
זייערע קעפּ. 

שמואל דאָן סאַלװאַדאָר האָט איינגעװויקלט דעם קליינעם 
שלמה מולכו אין זיין טלית און עס האָט זיך דערהערט אַ שטיל 
ציטערדיק נאַכזאָגן :,,כל-נדרי ואסרי !7... 

אַ גאסט אין סוכה 


גאַנצן טאָג, ערב סוכות, האָט דער קליינער משה- 
לע צוגעהאָלפן זיין פאָטער, אברהם סטאָליער, 
אויפצושטעלן סוכות פאַר די באַלעבאַטים אין 





שטעטל, | 

פון גאַנץ פרי אָן, האָט משהלע געשלעפּט ברעטער, אַרײנ- 
געקלאַפּט נעגל אין אויפגעשטעלטע וענט, און געהאַלטן אין 
איין פרעגן זיין פאָטער : 

-- טאַטע, ווען װעסטו שוין אויפשטעלן פאַר אונדן די 
סוכה אין אונדזער הויף ? 

-- דער טאָג איז נאָך גרויס, קינד מיינס ! -- האָט אברהם 
סטאַליער געענטפערט זיין משהלען, כדי אים אָפּצופּטרן, און 
ער האָט פלינק ווייטער צוגעשלאָגן לייסטלעך אַרום די ווענט. 

און װאָס פאַר אַן אַנדער ברירה האָט אברהם סטאָליער גע- 
האַט, ווען פון דעם דאָזיקן טאָג אַרבעט האָט ער געדאַרפט האָבן 
חיונה אויפן גאַנצן יום-טוב סוכות, און ווען אַלע באַלעבאַטישע 
יידן האָבן געװאַרט מיטן אויפשטעלן די סוכות ביז צום סאַמע 
לעצטן טאָג, ערב סוכות, איז כאָטש גיי און צערייס זיך. 

אָט, װיל ר' זלמן פּאַמעראַנץ, דער רייכסטער ייד פון שטאָט 
האָבן אַ שפּאָגל נייע סוכה פון געהובלטע ברעטער און ר' 
שמואל סאַלפּעטער, דער גרויסער װאַלד-סוחר, האָט זיך איינ- 
געעקשנט אַז ער וויל האָבן אַ סוכה פון טאָפּלטע ברעטער, כדי 
אַ ווינטל זאָל זיך ניט קענען אַרײנכאַפּן דורך די שפּארעס. און 
עפּעס װוי אויף להכעיס, איז מען אין מיטן דער אַרבעט געקומען 
זאָגן אברהמען אַז ער מוז, טאַקע די מינוט, אַריבערְלויפן צום 

רבין, ווייל אַ װאַנט פון רבינס סוכה איז פּלוצלונג איינגעפאַלן, 
און װי קאַן מען אָפּזאָגן דעם רבין ? 

אַ מענטש האָט אָבער נישט מער וי צוויי הענט און זיך 
צערייסן אויף שטיקער, האָט אברהם סטאָליער אויך נישט גע- 
קענט. ווען עס איז געקומען ערב סוכות פאַרנאַכט און די זון 
האָט גענומען זיך זעצן הינטערן טייך, איז אברהם שוין אַװעק- 
געפאַלן אַ פאַרמאַטערטער פון דעם טאָג שװוערער אַרבעט. ער 
האָט ביי זיך אפילו שוין געהאַט אָפּגעמאַכט, היי-יאָר צו עסן 
אין דער סוכה פון זיין שכן, בערל שמיד. 

אָבער דער קליינער משהלע האָט וידער אָנגעהויבן צו 
אים צוצושטיין : 

-- טאַטע, פאַרװאָס פאַר אַלע יידן מאַכסטו סוכות און פאַר 
אונדז אַלײן נישט ? 

-- אַזױ איז שוין מיין קינד, -- האָט אברהם אים געװאָלט 
באַרואיקן, -- װי זאָגט מען ? אַלע שוסטערס גייען באַרװעס !... 

-- און װאָס װעל איך טאָן מיט די פּאַפּירענע פייגל און 
קייטן, װאָס איך האָב צוגעגרייט פאַר אונדזער סוכה ? און די 
גרויסע לאַמטער, װאָס איך האָב אויסגעשניצט ? -- האָט משהלע 
געפרעגט מיט טרערן אין די אויגן. 

-- מיר װעלן זיי אויפהענגען אין בערל שמידס סוכה -- 
האָט אברהם קורץ געענטפערט און זיך געיאָגט אויף גיך אַהײם. 

אָבער דער דאָזיקער ענטפער האָט משהלען עפּעס װי אַ 
ברי געגעבן, און ער האָט זיך צעוויינט : ,,איך װויל נישט אַז אַלע 
מיינע פייגל און קייטן און די אויסגעשניצטע לאַמטער זאָל הענגען 
אין בערלס סוכה. זיין זון, יאַנקעלע, האָט מיר גאָר ניט צוגע- 
האָלפן מאַכן די אַלע זאַכן, איך װויל אויסצירן אונדזער אייגענע 
סוכה, אַלע יידן האָבן סוכות, װויל איך אַז אויך מיר זאָלן האָבן 
אַן אייגענע סוכה!... 

און משהלעס האַרץ איז געווען זייער באַזאָרגט. 

משהלע האָט זיך געגרייט אױיסצופּוצן זיין סוכה, אַז זי זאָל 
זיין די שענסטע אין שטאָט. ער האָט אָפּגעשפּאָרט יעדן גראָשן, 
װאָס די מוטער האָט אים געגעבן, ער האָט פאַר דעם געלט 
געקויפט פאַרשידן קאַלירטע פּאַפּירן און גענומען זי קנייטשן 
און פאַלדן אין אַ פאָרם פון פליגלען. 

דער קליינער יאַנקעלע איז געשטאַנען לעבן משהלע אַ פאַר- 
גאַפטער און האָט אים כסדר געפרעגט : ,װאָס װעט זיין אַז די 
אַלע פּאַפּירן װעלן שוין זיין געפאלדעוועטע ? וי אַזױ װעסטו 
מאַכן פון זיי די פייגל ?" 

-- אַ נאַר ווייזט מען ניט קיין האַלבע אַרבעט -- האָט 
משהלע, וי אַ גרויסער, אים געענטפערט. 

דעם זעלבן ענטפער פלעגט משהלע זייער אָפט קריגן פון 
זיין פאָטער, װען ער פלעגט פרעגן פאַרשידענע פראַגעס, בעת 
דער פאָטער האַלט אין אויסמייסטרעווען אַ טייער שטיקל מעבל. 
און דער דאָזיקער ענטפער איז איצט משהלען גוט צונוץ געקומען... 

משהלע האָט די פייגל אויפגעהאָנגען, דערווייל, אין דער 
קאַמער, וואו מען האַלט דאָס האָלץ, און יעדן פאַרנאַכט האָט 
ער צונויפגערופן אַלע זיינע חברים, בערל שמידס יינגל -- 
יאַנקעלע, חיימל דעם שניידערס יינגל, צאַלעל דעם בעל העגלהס 
זון און זיי געוויזן די באַפּוצונגען װאָס עֶר האָט צוגעגרייט פאַר 
זיין סוכה. אַלע קינדער האָבן געקוקט מיט פאַרגאַפטע אייגעלעך 
און האָבן אים שטאַרק מקנא געווען. 

-- משהלע, װעסט מיך אַרײנלאָזן אין דיין סוכה ? -- האָט 
יאַנקעלע אים געפרעגט. 

-- אַלעמען אַרײנלאָזן -- האָט משהלע מיט פרייד אויס- 
גערופן -- און בעת-מעשה געהאַט גרויס הנאה, זעענדיק 
וי די באַגילדטע פייגל הענגען אין דער קאַמער. 

דערפאַר האָט משהלען פאַרפעלט אָטעם, װען ער האָט 
דערהערט פון זיין פאָטער, דעם ענטפער, אַז ער װעט ניט אויפ- 
שטעלן קיין סוכה, נאָר זיי װעלן עסן איז בערל שמידס סוכה. 

--- איך װעל ניט זיצן אין בערל שמידס סוכה -- איז משה- 
לע אַרײנגעלאָפן צו זיין מוטער מיט אַ ביטער געוויין, ווען אברהם 
סטאַליער איז מיט אים אַהיימגעקומען. 

און דאָ איז די מוטער אים געקומען צו הילף : 

-- דו ווייסט דאָך, אברהם, אַז מיר האָבן װײניק װאָס 
אָנגעגרײט אויף יום-טוב, וויל איך ניט אַז בערלס ווייב זאָל וויסן 
אונדזער אַרעמקײט, דאָס קינד מעג האָבן אַן אייגענע סוכה, 
אַזאַ שטיקל נחת קענסטו אים נאָך פאַרגינען. 

און ביידע, משהלע און די מוטער זיינען צוגעשטאַנען צו 
אברהמען ער זאָל מאַכן אַן אייגענע סוכה, 

האָט אברהם סטאָליער אויף שנעל אַרױסגעשלעפּט ברעטער 
פון דער קאַמער, צונויפגעלאַטעט זיי אויף גיך און זיין משהלע 
האָט אים געהאַלפן מיט װאָס ער האָט געקענט. 

און װי אברהם װאָלט עפּעס געגעבן אַ מאַך מיט אַ כישוף- 
שטעקעלע, אַזױ איז שוין צונויפגעקלאַפּט געװאָרן אויף גיך אַ 
סוכה, אמת, ניט קיין שיינע, אָבער פאָרט אַ סוכה. אברהם האָט 
אויך געקויפט סכך פון די לעצטע פּויערישע פורלעך װאָס זיינען 

געשטאַנען אין מאַרק. אויך זיין ווייב שרה, האָט אים צוגעהאָלפן 
אַרױפלײגן דעם סכך. משהלע האָט זיך גענומען אױספּוצן די סוכה. 

די מאַמע האָט אַרײינגעשטעלט אין דער סוכה אירע בענטש- 
ליכט, און ווען אברהם סטאָליער מיט זיין זון משהלע זיינען אין 
אָװונט אַהיימגעקומען פון בית המדרש פון דאַװענען, האָבן זי 
זייערע אייגענע אויגן ניט געגלויבט. די סוכה, װאָס איז געשטאַנען 
אויף הינערשע פיסלעך, װאָס די װענט זיינען געווען צעקרימט 
און אויסגעבויגן, האָבן עפּעס באַקומען אַ מאָדנעם חן. דער ריח 
פון דעם נייעם באַדעקטן סכך האָט דערמאַנט אין דער זומער- 
דיקער װאַלד-לופט, און די גילדענע פייגל, װאָס האָבן אַראָפּ- 
געהאַנגען פון סכך מיט זייערע צעשפּרײטע פליגלען און זייער 
דרייען זיך אין אַלע זייטן, האָבן גאָר שטאַרק באַשײנט די סוכה. 

היינט ערשט די פּאַפּירענע קייטן, װאָס משהלע האָט זי 
געפלאָכטן אַזױ קונציק אַז זיי האָבן אויסגעזען װי הענגענדיקע 
פארביקע בריקן... 

און משהלע האָט זיך שוין ניט געקענט איינהאַלטן און גע- 
װאַרט די טיר זאָל זיך געבן אַן עפן און עס זאָל אַריינקומען 
יאַנקעלע, בערל שמידס זון און ער זאָל אָנקוקן די שיינע סוכה זיינע. 

-- משהלע האָט גילדענע הענט, -- האָט די מאַמע געזאָגט 
אָנקװעלנדיק פאַר נחת פון איר קינד. 

-- יאָ, ער װעט אױיסװאַקסן אַן אמתער שניצער, אויב ער 
זאָל אַזױ קענען אַרבעטן ביי מעבל װי ער האָט געאַרבעט ביים 
אויסשניצן די לאַמטער אין דער סוכה, װעט ער זיין אַ גרויסער 
מייסטער, -- האָט אברהם מיט שטאָלץ געזאָגט. 

דער טאַטע, אברהם סטאָליער, װאָס איז געווען אַ צעבראַ- 
כענער און מידער פון דעם גאַנצן טאָג שװוערער אַרבעט, האָט 
שוין געװאָלט װאָס גיכער קידוש-מאַכן און אָפּעסן די אָרעמע 
סעודה זיינע, כדי זיך לייגן שלאָפן. אָבער פּלוצלונג האָט זיך 
געגעבן אַן עפן די טיר פון דער סוכה און עס איז אַריינגעקומען 
אַן אַלטער אורח, מיט אַ לאַנגער גראָער באָרד, און מיט אַ זעקל 
אויף די פּלייצעס. ער האָט געפרעגט צי ער װאָלט געקענט דאַָ 
האַלטן יום-טוב, 

-- מיר זאָגן קיינעמען נישט אָפּ -- האָב אברהם סטאַליער 
געענטפערט, -- אָבער פאַרװאָס האָט איר אויסגעקליבן פּונקט 
מיך ? -- האָט ער פאַרחידושט געפרעגט, -- גלויבט מיר, איך 
האָט היינט אויפגעשטעלט סוכות פאַר אונדזערע גבירים אין שטאָט, 
װאָלט איר געדאַרפט זען, װאָס פאַר אַ טעפּ פיש און פלייש מען 

האָט דאָרט צוגעגרייט, האָט איר אויסגעקליבן פונקט אברהם 
סטאָליער ? 

-- איער סוכה געפעלט מיר -- האָט דער אַלטער אורח 
געענטפערט, 

-- איר דאַרפט ניט חוזקן פון מיר, איך האָב היינט געמאַכט 
די שענסטע סוכות אין שטאָט, אָבער פאַר מיר האָב איך קיין 
צייט מער ניט געהאַט וי צונויפצוקלאַפּן אַ פּאָר ברעטלעך. 

דאָס װאָס דער אורח האָט געזאָגט אַז ער װיל דאָ בלייבן, 
ווייל די סוכה געפעלט אים, האָט ער דערמיט גלייך געפאַנגען 
דאָס האַרץ פונם קליינעם משהלען, און ער האָט זיך אָנגערופן : 

-- טאַטע, זאָל דער אורח בלייבן ביי אונדזער טיש !... 

-- אַז ער וויל הונגערן צוזאַמען מיט אונדז, בין איך מסכים, 
איך האָב נאָר געװאָלט אייך אַ טובה טאָן, איר זאָלט האָבן גענוג 
צו עסן אין יום-טוב... 

און דער אַלטער אורח האָט זיך צוגעזעצט צום טיש. שרה, 
דעם סטאָליערס וייב, האָט אַרײנגעטראָגן די אױיסגעדאַרטע 
מאכלים, געגעבן אַלעמען גלייך. און װי אברהם סטאָליער האָט 
אָפּגעגעסן די אָרעמע סעודה, איז אים באַפאַלן אַ מאָדנע מידקייט 
און ער האָט איינגעדרעמלט, און משהלע האָט געקוקט אויף 
זיינע סוכה באַצירונגען און פון זיי שטאַרק אָנגעקװאָלן. 

--- די פייגל געפעלן אייך ? -- האָט משהלע זיך געװוענדט 
צום אורח -- דאָס האָב איך זיי אַלײן געמאַכט ! -- האָט ער זיך 
באַרימט. 

-- זיי זיינען זייער שיין -- האָט דער אַלטער אורח זי באַ- 
וואונדערט, -- איך האָב נאָך אַזעלכע שיינע סוכה-באַצירונגען 
ניט געזען. איך בין דאָך עפּעס אַ װאַנדערער און אין ערגעץ האָב 
איך אַזאַ סוכה ניט געזען. 

משהלעס האַרץ איז אָנגעפילט געװאָרן מיט פרייד, 

--- וי אַזױ רופט מען אייך ? 

-- אברהם, -- האָט דער אַלטער אורח געענטפערט. -- 
און ווייסטו כאָטש פאַרװאָס יידן זיצן אין סוכה ? -- האָט דער 
אַלטער אורח משהלען געפרעגט. 

-- ווייל עס איז סוכות -- האָט משהלע געענטפערט. 

-- אָבער פאַרװאָס איז סוכות ? 

-- ווייל יידן זיצן אין דער סוכה, איז סוכות... 

דער אַלטער אורח האַט זיך צעלאַכט און געזאָגט: 

-- דער רבי אין חדר האָט דיר ניט געזאָגט פאַרװאָס עס 
איז סוכות ? 












-- ער האָט מיר יאָ געזאָגט, אָבער מיר לערנען שוין נישט 
פון פאַר ראש השנה אָן, האָב איך שוין פאַרגעסן. 

--- אויב אַזױ, װעל איך דיר זאָגן : דערפאַר איז סוכות, ווייל 
ווען די יידן זיינען אַרױסגעגאַנגען פון מצרים, זיינען זיי געקומען 
אין דער מדבר אַריין, האָבן זיי נישט געהאַט וואו צו וואוינען, 
האָבען זיי אויפגעשטעלט ביידלעך -- סוכות, און האָבן אין זי 
געוואוינט. עס איז דעמאָלט זייער הייס געווען, די זון האָט געברענט 
און קיין בוים איז ניט געווען, פאַר אַ שאָטן, איז מען געזעסן אין 
די סוכות און מען האָט... 

און משהלע האָט זיך צוגעהערט מיט האַלב-פאַרמאַכטע 
אויגן װי דער אַלטער אורח, אברהם, דערציילט וי די יידן האָבן 
געװאַנדערט אין דער מדבר. די ווערטער זיינע זיינען געקומען 
עפּעס פון זייער, זייער ווייט. און פּלוצלונג האָט משהלע דערזען 
וי זיין גאַנצע סוכה געפינט זיך גאָר אין דער מדבר. אויפן 
טיש שטייען אָנגעשטעלט כל-ערליי מאכלים, פאַנען פיש און 
פלייש און וויין, ראַזשינקעס און מאַנדלען, באַקסער און פייגן. 
דער אַלטער אורח, אברהם, זיצט אויבן אָן אויף אַ זיידן קישעלע, 
עֶר גייט אָנגעטאָן אין א ווייסן כאַלאַט. די סוכה האָט פיר טירן 
פון אַלע פיר זייטן. צו אַלע טירן ציען זיך מחנות מענטשן אין 
ווייסע כאַלאַטן מיט לאַנגע שטעקנס אין זייערע הענט און באַדינער 
מיט שיסלען װאַסער אין זייערע הענט שטייען ביי אַלע פיר טירן 
און רופן אויס : ,קומט אַרײן, אונדזער האַר אברהם האָט זייער 
ליב געסט, אַז מ'קומט צו אים אַרײן דורך איין טיר אַ הונגעריקער, 
גייט מען אַרױס דורך דער צווייטער טיר אַ זאַטער !?7... 

אברהמס הויפּט-דינער, אליעזר, שטייט ביי אברהמס רעכטער 
האַנט. אברהמס ווייב, שרה, האַלט ביי איר האַנט איר קליינעם 
זון יצחק, װאָס קוקט אַ פאַרחידושטער אויף משהלעס סוכה- 
באַצירונגען. דורך אַלע טירן קומען יידן-װאַנדערער מיט פּעקלעך 
אויף די פּלייצעס, זיי זעצן זיך אויף זיידענע קישעלעך. אויף דער 
ערד זיינען אויסגעלייגט טייערע טעפּיכער און אַלע קוקן זי און 
גאַפן אויף די פּאַפּירענע פייגל װאָס הענגען אַראָפּ פון סכך, און 
אברהם, װאָס זיצט אױבנאָן, ווייזט זיי אָן אויף משהלען און זאָגט 
צו זיי : 

-- דאָס האָט משהלע די אַלע פייגל און קייטן אַלײין געמאַכט... 

קוקן אַלע אויף משהלען און מען לויבט אים שטאַרק. די 
באַדינער גיבן אויך אים צו עסן די שענסטע מאכלים, נאָך בעסערע 
מאכלים, װי די װאָס ער האָט היינט בייטאָג געזען אין די הייזער 
פון די גבירים : ר' זלמן, און שמואל... 

און משהלען צעגייט דאָס האַרץ פאַר פרייד. .. 

און ווען משהלע האָט זיך אין דער פרי אױפגעכאַפּט אין 
זיין בעטל, און די מאַמע האָט אים געזאָגט אַז זי האָט אים אַ 
שלאָפנדיקן אַרײינגענומען פון דער סוכה אין שטוב אַרײן, איז 
משהלעס ערשטע פראַגע געווען : 

-- וואו איז דער אַלטער אורח אברהם ? 

-- ער איז פאַרשוואונדן נעכטן, באַלד נאָכן עסן, -- האָט 
די מאַמע אים געזאָגט... 

--- וואוהין איז ער געגאַנגען ? 

-- ווער ווייסט, מסתמא געגאַנגען זוכן א בעסערן טיש 
וואו מען גיט מער צום עסן. 

-- ניין, ער איז נישט אַװעק -- האָט משהלע האַלב פאַר- 
שלאָפן געמורמלט -- איך האָב אים ערשט געזען, ער מוז זיצן 
אין דער סוכה, דאָרט זיינען אַ סך יידישע װאַנדערער, װאָס 
זיינען אָנגעקומען פון דער מדבר, דאָרט איז דאָ פון כל-טוב, 
אברהם אבינו איז דער אורח געווען. מאַמע, גי אַריין אין דער 
סוכה, װעסטו זיי זען, זיי באַקוקן מיינע באַצירונגען, אויך זיין 
זון יצחק און דער דינער אליעזר זיינען דאָרט פאַראַן... 

-- קינד מיינס, עס האָט זיך דיר געחלומט אַ חלום -- האָט 
די מאַמע זיך צעשמייכלט, -- טו דיך אָן שנעל, עס װאַרטן שוין 
דאָרט אין דער סוכה אויף דיר דיינע חברים ; די קינדער, יאַנקעלע, 
צאַלעל און חיימל, אַנו, קריך אַרױס פון בעט!... 

און משהלע האָט זיך אַ פריילעכער אָנגעטאָן און געגאַנגען 
באַווײיזן די חברים זיינע באַצירונגען אין דער סוכה ! 








דער יום-טוב פון װאַסער 


נגב האָט יעדער מיטגליד פון קיבוץ געוואוסט, 
אַז מיט װאַסער װעט זיין זייער שווער. װאַסער, 
האָט דער לערער דוד זי געזאָגט, װעט מען מוזן ציען דורך לאַנגע 
רערן, פון גאָר ווייט. דאָס װאַסער, װאָס פאַלט אין די רעגנדיקע טעג, 
איז זייער װײיניק, און אויב מען װעט שוין געפינען װאַסער, װעט 
עס זיין געזאַלצן, װאָס װעט ניט האָבן קיין שום טעם. 

אָבער די צוויי קינדער פון קיבוץ, חיים און רבקה, האָבן 
ניט געװאָלט מסכים זיין דערמיט, װאָס דער לערער, דוד, האָט זי 
געזאָגט. 

-- דאָס אָרט הייסט ,,עין חיים", איז אַ סימן, אַז דאַ איז 
אַמאָל געווען אַ קװאַל פון װאַסער -- האָט חיים געזאָגט צום 
לערער דוד. 

-- איך האָב געזען אַן אויסגעטריקנטע ,,װואַדי" (ריטשקע), 
איז אַ סימן, אַז אַמאָל האָט דאָ געמוזט זיין אַ שטראָמיק װאַסער 
-- האָט רבקה צוגעגעבן. 

-- מאַלע װאָס אַמאָל איז געװען -- האָט דער לערער 
פאַרזאַרגט געזאָגט. -- אַמאָל איז דער גאַנצער נגב געווען אַ 
בליענדיקע געגנט מיט באַזעצטע ישובים, יידישע שטעט און דער- 
פער, אָבער מיט דער צייט איז אַלץ אונטערגעגאַנגען. די יידן 
זיינען פאַרטריבן געװאָרן : די ערד איז געװאָרן פאַרװיסט, זאַמדן 
האָבן כסדר געבלאָזן פון דעם מדבר. די קװאַלן זיינען אויס- 
געטריקנט געװאָרן. אַזױ האָט אָנגעהאַלטן יאָרן נאָך יאָרן. צענ- 
דליקער יאָרן, הונדערטער יאָרן, און די גאַנצע סביבה איז געװאָרן 

מדברדיק. איצט ערשט קומען מיר חלוצים צוריק און מוזן מיט 
שווייס פון אונדזער פּנים באַלעבן דאָס לאַנד. 

האָבן חיים און רבקה, צוזאַמען מיט די אַנדערע קינדער, 
אויסגעהערט די ריד פון לערער, אָבער ביי זיך אין האַרצן האָבן 
זיי ניט געקאָנט פּועלן, אַז דאָ איז קיין װאַסער ניטאָ. ערגעץ-וואו 
מוז זיין אַ קװאַל. דאָרט, וואו װאַסער איז געווען, דאָרט װעט 
װאַסער צוריק זיין, 

און יעדן פאַרנאַכט, נאָך דעם וי די קינדער זיינען אַרױס 
פון קיבוץ אויף אַ שפּאַציר באַקוקן די געגנט : יעדן שבת, ווען 
די קינדער האָבן זיך צעלאָזט איבער דער גאַנצער סביבה, זיינען 
זיי, חיים און רבקה, געגאַנגען באַזונדער געפינען דעם קװאַל 
װאַסער. 

ווען זיי האָבן דערזען דורכגיין אַ בעדואינער טרייבן זיינע 
קעמלען פלעגן זיי אים אָפּשטעלן און פרעגן : 

-- ווייסטו אפשר, כאַװאַדזשי, וואו דאָ איז אַ. קװאַל, אָדער 
וואו דאָ איז אַ װאַדי מיט לויפנדיק װאַסער פאַראַן ? 

דער בעדואינער האָט אויפגעהויבן די אויגן פרום צום 
הימל, געגעבן אַ װויש זיין פאַרשוויצט פּנים מיט דעם ברייטן טוך, 
װאָס האָט באַדעקט זיין קאָפּ, און געזאָגט : 

-- אַללאַ, גאָט, האָט אונדז געשטראָפט און אויסגעטריקנט 
אַלע װאַסער-קװאַלן פון דער גאַנצער געגנט. 

און איינמאָל, ווען חיים און רבקה, זיינען אַװעק אויף זייער 
,אױיספאָרשונג עקספּעדיציע", װי מען האָט זייערע שפּאַצירן 
אָנגערופן אין קיבוץ, האָבן זיי פּלוצלונג פאַרבלאָנדושעט. זי 
זיינען געגאַנגען צווישן זאַמדן און װיסטענישן און געזוכט אַ קװאַל, 
זייער לאַנג. זיינען זיי געגאַנגען, ביז זיי האָבן מער די הייזער פון 
קיבוץ נישט געקענט זען און אומעטום האָבן זי געזוכט אַ קװאַל. 

פּלוצלונג האָט רבקה באַמערקט אַ רונדיק שטיינדל. זי 
האָט דאָס שטיינדל אויפגעהויבן, עס באַקוקט װי אַ גרויסער 
מומחה, און געזאָגט : ייס 

-- דו זעסט, חיים, אָט דאָס שטיינדל באַװייזט, אַז דאָ איז 
אַמאָל געווען װאַסער. אַזעלכע שטיינדלעך וװערן געשליפן נאָר 
פון שטראָמיקע װאַסערן -- אַזױ האָט מיר דער לערער דוד געזאָגט. 

חיים האָט גענומען דאָס שטיינדל אין דער האַנט אַרײן 
און האָט עס באַקוקט פון אַלע זייטן און געענטפערט : 

-- לאָמיר זען, צי מען װעט נאָך אַזעלכע שטיינדלעך 
געפינען. 

און באַלד האָבן זיי דערזען נאָך אַ רונדיק שטיינדל און 
נאָך אַזאַ שטיינדל. 

-- לאָמיר נאָכגײן די דאַזיקע שטיינדלעך -- האָט רבקה 
געזאָגט. -- לאַמיר זען וואוהין זיי װעלן אונדז פירן. אפשר װעלן 
זי אונדז ברענגען צום פאַרלוירענעם קװאַל... 

און ביידע קינדער זיינען נאָכגעגאַנגען די רונדיקע שטיינ- 
דלעך, װאָס זיינען געלעגן צעװאָרפן אין זאַמד. די שטיינדלעך 
האָבן זי געפירט צו אַן אויסגעטריקנטן װאַדי. 

-- אָט-אָדדאָ-אָ דאַרף זיין אַ קװאַל -- האָט רבקה געזאָגט. 

-- אָבער דו זעסט דאָך, אַז דער וועג פירט אין ערגעץ 
ניט -- האָט חיים שוין פאַרזאָרגט געזאָגט, ווען זיין פּנים און 
זיין גאַנצער קערפּער איז געווען באַגאָסן מיט שווייס פון דער 
ברענענדיקער זון. 

-- ניין, מיר דאַרפן ניט אויפהערן זוכן דעם פאַר- 
לוירענעם קװאַל -- האָט זיך רבקה ביי אים געבעטן. -- לאָמיר 

גיין ווייטער, אפשר װעלן מיר פאָרט געפינען דעם לעבעדיקן 
קװאַל, 

און חיים און רבקה האָבן ווייטער געװאַנדערט אין דעם 
זאַמדיקן באָדן. זיי זענען שוין געווען העט, ווייט אַװעק פון קיבוץ. 
פּלוצלונג האָט רבקה פון דערוייטנס דערזען אַ בערגל מיט 
קוסטעס. 

-- זע װי עס גרינט דאָרט אין דער מדבר. אפשר איז דאָרט 
דער פאַרלוירענער קװאַל פאַראַן ? -- האָט רבקה געזאָגט. 

-- דאָס זיינען קאַקטוס-ביימער, װאָס װאַקסן אפילו אין 
מדבר-געגנטן -- האָט חיים געזאָגט. 

און דאָך איז חיים נאָכגעגאַנגען רבקהן צו דעם בערגל מיט 
קוסטעס, 

דאָס בערגל איז געװען באַװאָקסן מיט שטעכעדיקע 
קאַקטוס-ביימער, װאָס האָבן זיך געפלאָכטן איינער אין צווייטן 
אַרײן. אינװייניק האָבן געוואקסן הויכע ווילדע גראָזן. 

-- לאָמיר אַרײנגײן אין די קוסטעס -- האָט רבקה געזאָגט. 
-- אפשר איז דאָרט דער פאַרלוירענער קװאַל פאַראַן. אָט זעסטו 
דאָך, אַז דאָ ליגן אַ סך געשליפענע שטיינדלעך. 

עס איז אָבער געווען שער אַרײנצוגיין אינעװייניק. די 
קאַקטוס-ביימער זיינען געווען אַזױ אַריינגעוואקסן איינער אין 
אַנדערן, אַז קיין שפּאַרונקעלע איז אין ערגעץ ניט געווען. 

-- ווייזט אויס, אַז דאָ האָט נאָך קיינמאָל קיין מענטש- 
ליכער פוס ניט באַטראָטן -- האָט חיים געזאָגט. -- ווער ווייסט 
װאָס פאַר אַ ווילד אָרט דאָס איז. אפשר זיינען דאָרט שלאַנגען 
פאַראַן ? 

רבקה האָט זיך אויך געשראָקן פאַר דעם ווילדן אָרט, אָבער 
זי האָט זיך געמאַכט האַרץ און געזאָגט : 

-- אַז מען האָט זיך אונטערגענומען אַ זאַך דאַרף מען 
עס אויספירן. מיר האָבן דאָך געהאַט צװוישן אונדז אָפּגעמאַכט, 
אַז מיר װעלן ניט רוען ביז מיר װעלן דעם פאַרלוירענעם קװאַל 
ניט געפינען ! אַזא העלד ביסטו ? 

דאָ האָט זיך חיים פאַרשעמט פאַר רבקהן. ער האָט זיך 
אָנגענומען מיט כוח און זיין קליין קערפּערל האָט זיך דורכ- 
געשטופּט צװישן די שטעכעדיקע קאַקטוס-ביימער. עס איז צע- 
ריסן געװאָרן דאָס העמדל, װאָס ער האָט געטראָגן אויף זיך, און 
זיינע הענט זיינען געװאָרן צעבלוטיקט. 

עס איז שוין דערנאָך רבקהן אַביסל לייכטער אָנגעקומען 
זיך דורכצושטופּן דורך דעם לאָך, װאָס חיים האָט געמאַכט צווישן 

די קאַקטוס-צווייגן, אָבער אויך אירע אָרעמס זיינען צוקראַצט 
געװאָרן פון די שטעכעדיקע קאַקטוסן. 

ווען ביידע קינדער, חיים און רבקה, האָבן זיך שוין געפונען 
אין דער קוסטע, זיינען זיי פאָרזיכטיק געקראַכן צװישן ווילדע 
הויכע גראָזן, זאַמד און שטיינער. זיי האָבן מיט איינגעהאַל- 
טענעם אָטעם געשטעלט פּאַמעלעך יעדן טריט, מורא-האַבנדיק, 
אז אפשר וװועלן זיי אַרופטרעטן אויף אַ שלאַנג. ביידע האָבן 
זיך געהאַלטן צוזאַמען ביי די הענטלעך און מיט די שפּיץ פינגער 
פון זייערע פיס האָבן זיי זיך גערוקט פאָרויס. 

פּלוצלונג זיינען זיי צוגעקומען צו אַן אָרט וואו עס איז 
געלעגן אָנגעװאָרפן אַ גרויסער הויפן שטיינער. רבקה האָט 
אויפגעהויבן אַ שטיין, האָט אים באַטאַפּט מיט אירע קליינע 
פינגערלעך, האָט געשמעקט צי אים, װי מען שמעקט צי אַ רויז 
און זי האָט געזאָגט : 

-- ער שמעקט פון פייכקייט. אַנו, ריר אים אַן, -- האָט 
זי זיך געװוענדט צו חיימען. 

חיים האָט געשמעקט צום שטיין, האָט אים געריבן מיט 
זיינע פינגערלעך און געזאָגט: 

-- דו האָסט רעכט, לאָמיר אַראָפּװאַרפן די קופּע שטיינער. 

און ביידע האָבן מיט זייערע לעצטע כוחות געװאָרפן די 
שטיינער, װאָס זיינען געלעגן אָנגעהויפטע. 

חיים האָט געזוכט צװישן די שטיינער װי מע זוכט אַן 
אוצר. רבקה האָט אים אונטערגעגעבן חשק און אים געמונטערט 
ווייטער אַראָפּצואװאַרפן די שטיינער פון דעם אָנגעשאָטענעם 
בערגל. 

זי האָבן אַזױ געאַרבײט שעהן לאַנג. זיי זיינען געװאָרן 
מיד און הונגעריק, אָבער רבקה האָט ניט געלאָזט אויפהערן און 
זי האָבן ווייטער צעװאָרפן די שטיינער פון בערגל. 

פּלוצלונג האָט חיים אויפגעהויבן אַ שווערן שטיין און דער- 
פילט, אַז ער איז פייכט. 

-- רבקה, אָט איז אַ פייכטער שטיין, אַ סימן, אַז מיר װעלן 
באַלד געפינען אַ קװאַל, -- האָט חיים אויסגערופן מיט שמחה. 
און די צוויי קינדער האָבן שוין געהאַט אויסגעהוילט אַ. טיפן 
לאָך, אַראָפּװאַרפנדיק כסדר די אָנגעװאָרפענע שטיינער און װי 
זיי האָבן אַ שווערן שטיין אַראָפּגעקאַטשעט, האָט עפּעס אַ בלישטש 
געטאָן פאַר. זייערע אויגן, װוי זיי װאָלטן געפינען אַן אוצר מיט 
בריליאַנטן. אַ קליין שמאָל אָדערל װאַסער, װי אַ דין פאַסיקל 
האָט געגעבן אַ בליץ-אויף פאַר זי. 

-- מיר האָבן געפונען װאַסער ! -- האָבן ביידע פאַר פרייך 
אויסגערופן -- לאָמיר גלייך לויפן אָנזאָגן די בשורה די חברים 
אין קיבוץ. 

און ביידע זיינען שנעל, וי יונגע הירשן געלאָפן אין קיבוץ 
אַרײין און מיט איין אָטעם אַ געשריי געגעבן : 

-- װאַסער האָבן מיר געפונען, װאַסער האָבן מיר געפונען ! 

-- איר שפּאַסט ! -- האָבן חברה געזאָגט. 

-- ניין ! מיר שפּאַסן ניט, -- האָט חיים געזאָגט מיט טרערן 
אין די אויגן, -- זעט די בלוטיקע צייכנס װאָס מיר האָבן אויף 
אונדזערע הענט. קומט מיט אונדז װעלן מיר אייך ווייזן דעם קװאַל, 

און רבקה האָט צוגעגעבן: 

-- איך האָב אַלײן געזען װאַסער, אָט האָט איר דעם פייכטן 
שטיין פאַר אַ סימן, אַז מיר האָבן געפונען װאַסער !... 

זיינען שוין אַרױס אַ פּאָר חברים צו דעם אָרט וואו חיים 
און רבקה האָבן זיי געפירט. זיי זיינען לאַנג געגאַנגען ביז זי 
זיינען צוגעקומען צום קװאַל. און דערנאָך האָט זיך צעטראָגן דער 
קלאַנג איבער דעם גאַנצן קיבוץ : 

-- װאַסער האָט מען געפונען ! עס איז פאַראַן אַ קװאַל... 

און אויפן צווייטן טאָג, האָבן חברה פון קיבוץ עין חיים 
אָנגעהױבן צו גראָבן אויפן אָרט וואו חיים און רבקה האָבן דאָס 
פעדימל װאַסער געפונען. מען האָט געגראָבן אַ טאָג, מען האָט 
געגראָבן נאָך אַ טאָג, אַ דריטן טאָג, נאָך טעג, און צום סוף-װאָך 
האָט מען זיך שוין דערגרונטעוועט אַזױ טיף, אַז אַ שטראָם װאַסער 
האָט אַרױסגעשלאָגן פון דער טיף. 

דער קיבוץ איז געהאָלפן געװאָרן. 

דעם קיבוץ ,עין חיים", װאָס מיינט, דער ,,לעבעדיקער קװאַל", 
האָט אַ גרויסן קװאַל װאַסער באַקומען !... 

און יעדעס יאָר חול המועד סוכות פייערט דער קיבוץ עין 
חיים דער יום טוב פון װאַסער. 

אַלע קינדער זעצן זיך אויס אין עס-זאַל אין אַ רונדן קרייז 
אויף דער ערד, די עלטערע שטייען אַרום און דער לערער דער- 
ציילט די קינדער וי אַזױ מען האָט אַמאָל געפייערט דעם יום. 
טוב פון גיסן װאַסער אויפן מזבח אין בית המקדש : 

-- דער יום-טוב האָט אַמאָל געהייסן , שמחת-בית-השואבה" 
-- האָט דער לערער דוד דערציילט, -- גאָלדענע מנורות זיינען 
אַװעקגעשטעלט געװאָרן ביים אַרײנגאַנג פון בית המקדש, יעדע 
מנורה האָט געהאַט פיר גילדענע בעקנס. מ'האָט די בעקנס אָנגע- 
פילט מיט אויל, אַרײנגעלײגט גרויסע און גראָבע קנויטן און ווען די 


70 


נאַכט איז צוגעפאַלן, האָט מען אָנגעצונדן די גרויסע בעקנס און 
זיי האָבן געגעבן אַזא ליכטיקייט, אַז מען האָט געקענט קלויבן 
ווייץ ביי דעם דאָזיקן שיין. 

דערנאָך זיינען אַרױס די פירער פון פאָלק און האָבן געטאַנצט 
אַרום דעם מויער פון דער שטאָט ירושלים מיט ברענענדיקע 
פאַקלען אין זייערע הענט. זיי האָבן געװאַרפן די פאַקלען אין 
דער הייך און זי טאַנצנדיק צוריקגעכאַפּט. 

מען איז אַרױס צום טייך שילוח שעפּן װאַסער אין אַ גִיל- 
דענער כלי. די לוויים האָבן געזונגען לידער און אַ טייל האָבן 
געבלאָזן אויף טרומייטן, און אַזױ האָט מען דאָס װאַסער אַרײנ- 
געפירט אין בית המקדש און געגאָסן אויפן מזבח מיט באַגלײטונג 
פון קאַפּיטלעך תהילים, 

און ווען דער לערער דוד, האָט געענדיקט דערציילן די 
קינדער װי אַזױ מען האָט אַמאָל געפייערט דעם ים-טוב פון 
,שמחת-בית-השואבה", איז פּלוצלונג טונקל געװאָרן אין עס-זאַל, 
פון א הינטער-טיר זיינען אַרײינגעקומען אַ גרופּע קינדער אַנגעטאַן 
אין לאַנגע זיידענע ווייסע העמדלעך, זײיערע קעפּ באַדעקט מיט 
בלוי-ווייסע טיכער, אויף די אַקסלען האַבן זיי געטראַגן קריג- 
לעך װאַסער. צװישן זיי אינמיטן זיינען געגאַנגען שטאַלצע חיים 
און רבקה, און אין ביידע זייטן פון זי זיינען געגאַנגען אין צוויי 
שורות קינדער מיט ברענענדיקע פאַקלען אין די הענט. 

די קינדער מיט די קריגלעך אויף די אַקסלען האָבן אָנגעהויבן 
טאַנצן און אין זייער טאַנץ אױיסדערּצײילט די מעשה וי אַזױ דער 
קיבוץ עין חיים האָט געלעבט אָן װאַסער. די צויי קינדער, 
חיים און רבקה, האָבן דורך פאַרשיידענע באַװעגונגען געמאָלן 
וי אַזױי זיי זיינען אַרױס זוכן דעם קװאַל, װי אַזױ זיי האָבן 
אים געפונען. זיי האָבן מיט זײיערע פאַרשידענע ביגונגען 
געצייכנט װי אַזױ מען האָט געגראָבן טיפער און טיפער ביז מען 
האָט דעם קװאַל געפונען. און דאָ זיינען אַלע קינדער אַריין אין 
אַ שטאַרקן התלהבותדיקן טאַנץ. 


אַזױ האָט מען געטאַנצט אין יום-טוב פון װאַסער אין קיבוץ 
עין חיים ביז שפּעט אין דער נאַכט אַרײן... 








באפריימם דרי תורה 


יים רבין ר' משה לייב סאַסאָװער איז געווען אַ 
מנהג אַז שמחת-תורה, בײנאַכט, ביי די הקפות 
האָט דער רבי געטאַנצט מיט אַלע קינדער פון 





שטאָט. 

דער רבי ר' משה ליב סאַסאָװער פלעגט מאַכן הקפות 
שמחת-תורה ביינאַכט גאָר שפּעט, ווען מען האָט שוין געהאַט 
געמאַכט הקפות אין דער שול און אין די בתי-:מדרשים. אַלע 
באַלעבאַטים האָבן דערנאָך געבראַכט די קינדער אין רבינס 
קלויז אַרײן, דער רבי זאָל מיט זיי טאַנצן. 

איז מען געשטאַנען אין דעם רבינס קלויז קאָפּ אויף קאָפּ, 
די קינדער זיינען געזעסן אויף די ספרים-שענק, געשטאַנען אויף 
די טישן און בענק מיט די פענער און ברענענדיקע ליכטלעך 
אין די הענט און אַלע האָבן שוין געװאָלט אַז דער רבי זאָל 
אָנהײיבן צו מאַכן הקפות. 

אָבער דער רבי ר' משה לייב סאַסאָװער האָט זיך אַיינגע- 
עקשנט אַז ער װעט ניט מאַכן קיין הקפות ביז מען װעט אים 
פריער ניט ברענגען בערל אַרענדאַר. 

האָבן די חסידים זיך צעלאָזט איבער אַלע בתי-מדרשים 
אין שטאָט, זוכן בערל אַרענדאַר, ביז מען האָט אים געפונען 
שטייען אין אַ ווינקל אין שניידער שולעכל. אָנגעטאָן איז ער 
געווען אין װאָכענדיקע מלבושים און אין אַ פּויעריש היטל אויפן 
קאָפּ, אַזױ װוי עס װאָלט היינט גאָר קיין שמחת-תורה ניט געווען. 

זיינען די חסידים צו אים צוגעלאָפן און האָבן אים געזאָגט 
אין איין אָטעם : 

-ִ- דער רבי דאַרף אייך זייער נייטיק האָבן, קומט גלייך 
מיט אונדז!! . 8 : 

בערל אַרענדאַר איז גאָר ניט איבערראַשט געװאָרן, ווען 
ער האָט דערהערט די דאָזיקע װערטער, נאָר ער האָט רואיק 
געענטפערט : ן 

,איך װעל גיין, איך האָב פאַר קיינעמען קיין מורא ניט" ! 

האָבן חסידים שוין פאַרשטאַנען אַז עפּעס איז ניט גלאַטיק, 
זיינען זיי ראַפּטום אַרײנגעלאָפן אין רבינס קלויז מיט אַ שמחה 
און אַ גדולה, בערל אַרענדאַר האָט זיך אָפּגעזוכט. 

האָט דער רבי גלייך געהייסן אים צורופן צו זיך און 
ער האָט צו אים געזאָגט : ,הער, בערל, דערצייל אַלץ װאָס עס 
האָט זיך מיט דיר אין די לעצטע פּאָר טעג פאַרלאָפן. פאַרהויל ניט 
קיין שום זאַך פון מיר !* 

איז בערל אַרענדאַר געבליבן אַ וויילע שטיין אַ פאַרטראַכטער, 
וי ער װאָלט מיט זיך געישובט, װאָס צו טאָן און ער האָט דערנאָך 
אָנגעהויב צו דערציילן : 

,רבי, איר ווייסט דאָך אַז איך בין אַ פּראָסטער בשר-ודם, 
װאָס קען זיך ניט אויף די קליינע אותיעלעך, אָבער צו מיין יונגן 
וועלוולען, האָב איך צוגענומען אַ מלמד, זייער אַ גוטן. וי אַזױ 
קום איך צום מלמד ? איז די מעשה אַזױ געווען -- 

די קינדער, װאָס זיינען געזעסן אויף די טישן און בענק 
און ספרים-שענק, זיינען דערווייל פון גרויס מידקייט איינגע- 
דרימלט. ביי אַ סך קינדער זיינען די ליכטלעך, װאָס האָבן גע- 
שטעקט אין די עפּל אויף די שפּיץ-פענער, שוין געווען אויס- 
געברענט און די עפּל פאַרסמאַליעט, און ביי אַ טייל קינדער 
זיינען שוין אויך די פענער געווען האַלב-אָפּגעזענקטע. און בערל 
אַרענדאַר האָט ווייטער דערציילט : 

,אזוי וי פון מיין קרעטשמע אין שטאָט אַריין איז אַ היפּשער 
מהלך, האָב איך באַשלאָסן צו מאַכן ביי מיר אין שטוב אַ מנין 





צו דאַװענען יעדן שבת. איך האָב געטראַכט אַז איך װעל צונויפ- 
קלאַפּן אַ מנין פון די דאָרפס יידן װאָס וואוינען מיט מיר אין 
שכנות. 

און גראָד אין דורכגעפאָרן אַ ייד אַ לערנער, אַ סופר, האָב 
איך געזאָגט צו מיין ווייב : לאָמיר האַלטן דעם יידן ביי אונדז 
אין קרעטשמע, זאָל ער אַביסל אונטערקנעלן מיט אונדזערע 
בנים און בפרט מיט אונדזער יינגסטן זון וועלוולען, װאָס דאַרף 
באַלד װוערן אַ בר-מצוה, און אין איינוועגס זאָל ער שרייבן פאַר 
אונדז אַ ספר-תורה, 

און איבער צוויי יאָר צייט איז דער ײִַד ביי מיר געזעסן. ער 
האָט געלערנט מיט די קינדער מיינע און געשריבן די ספר- 
תורה. זייער אַ פרומער, איז דער דאָזיקער ייד געווען, ער פלעגט 
זיך אויפהייבן יענער נאַכט און אָפּריכטן חצות, זומער און ווינטער 
איז ער געלאָפן צום טייך זיך טובל זיין. 

אַז מיר האָבן אים געפרעגט פאַרװאָס ער טובלט זיך אַזױ 
פיל, האָט ער געענטפערט, פאַר יעדן ,שם" װאָס ער שרייבט 
אין דער תורה וויל עֶר גיין טבילה, 

מיר האָבן אים ווינטער צייט צוגעהאָלפן אויפהאַקן דאָס 
אייז, און מיין קליינער װעלװעל האָט אים זייער אָפט צוגעהאָלפן 
מאַכן אַ לאָך אין אייז אין די גרעסטע פרעסט. 

וועלוועלע האָט שוין געקענט אַביסל אין די קליינע דראָבנע 
אותיעלעך. מיר האָבן דעם יידן מאכל און משקה געווען, אָבער ער 
האָט װײיניק געגעסן, ווייל ער האָט זייער אָפט געפאַסט תעניתים. 

אַזױ איז דער ייד ביי אונדז געזעסן, ביז ער האָט פאַרענדיקט 
אינגאַנצן דאָס שרייבן די תורה, און װען ער האָט געהאַלטן 
ביים אַװעקגײן, האָט ער אונדז אָנגעזאָגט מיר זאָלן האַלטן די 
ספר-תורה בכבוד און זי אָפּהיטן װי אַן אויג אין קאָפּ, און אין 
דער זעלבער נאַכט איז דער סופר פאַרשוואונדן. 

האָט מיין יינגל וועלוועלע אָנגעהויבן צו שניצן אַן ארון- 
קודש פאַר דער ספר-תורה. דאָס בעסטע האָלץ האָט ער אויס- 
געקליבן פון װאַלד. ער, צוזאַמען מיט מיינע אַנדערע בנים, 
האָבן טאָג און נאַכט געהובלעװועט און געשניצט. וועלוועלע האָט 
אױסגעפאַרטיקט צוויי לייבן װאָס האָבן געהאַלטן די לוחות אין 
די מיילער, און װען ער האָט זיי אַװעקגעשטעלט איבער דעם 
ארון-קודש, האָט זיך אויסגעדאַכט אַז די לייבן ברומען. 

און מיין טעכטערל חנהלע האָט אַ גאַנץ יאָר געשטיקט 
אַ סאַמעטען מענטעלע פאַר דער ספר-תורה. מיין עלטערע 


טאָכטער האָט אױסגעהאָפטן פון בעסטן זייד מיט גאָלדענע פעדים 

אַ פּרוכת פאַרן ארון-קודש, און מיר האָבן פאַר דער ספר-תורה 
אָפּגעגעבן אַ באַזונדערע שטוב, און יעדן פרייטיק האָט מײַן 
וועלוועלע גערײיניקט דעם ארון-קודש אוּן מיין טעכטערל, חנהלע, 
געפּוצט דאָס מענטעלע:.. 

און ווען עס איז געקומען שמחת-תורה, האָב איך צונויפ- 
גערופן אַלע מיינע זין, װאָס זיינען צעשפּרײט איבער די פאַר- 
שידענע דערפער, װאָס אונדזער פּריץ-פאַרמאָגט אוּן מיר פלעגן 
זיך אַלע צוזאַמען פרייען מיט דער תורה. אַך, רבי --- האָט 
בערל אַרענדאַרניק אַ געשריי געגעבן -- האָבן מּיר געהוליעט, 
אַז די סטעליע האָט אַזש געציטערט! און די שענסטע טענץ 
האָט אױיסגעטאַנצט מיין קליינער זון וועלוועלע. ער האָט צוזאַמען 
מיט מיין עלטסטן זון יאַנקלען געטאַנצט פאַר דער תורה אַ 
בערן-טאַנץ, דעם טאַנץ, װאָס קומט אונדז זייער אָפט אויס. צו 
טאַנצן. ביים פּריץ אויף אַ באַל.,, ‏ 

-- און װאָס האָט זיך מיט דיר האַיאָרּ געטראָפן ? האָט דער 
רבי געפרעגט -- עס איז דאַך עפּעס שמחת-תורה ביינאַכט, פאַר- 
װאָס גייסטו אָנגעטאָן אין אַזעלכע פּראָסטע מלבושים, פאַרװאָס 
טאַנצט דיין וועלוועלע האַיאָר ניט פאַר דער תורה ? דערציילט 
אַלץ און פאַרהויל גאָר ניט. -- 
? -- האַיאָר האָב איך ניט געװאָלט טאַנצן מיט דער תורה. 
מיר האָבן זיך צעקריגט. 

-- מיט דער תורה ? 

-- יאָ, מיט דער תורה און אז איר וילט וויסן פאַרװאָס, 
װעל איך דערציילן, איך האָב פאַר קיינעם קיין מורא ניט! -- 
הּאָט דער אַרענדאַר וי אויף להכעיס געענטפערט. 

-- דערצייל ! 

-- דאָס איז געווען ערב יום-טוב. פּלוצלונג באַקום איך אַ 
באַפעל פון פּריץ, איך זאָל גלייך צו אים קומען אין פּאַלאַץ 
אַרײן. װער איך גאָר ניט דערשראָקן, איך טו מיר אָן דעם סורדוק 
און גי גלייך צום פּריץ. אַז אים קום צו אים, דערזע איך באַלד 
אַז ער איז שטאַרק אין כעס, און ער פרעגט מיך א בייזער : 

-- ווען װעסטו באַצאָלן מיין חוב ? 

-- גיב איך אים צו פאַרשטיין אַז דעם גאַנצן חודש איז 
ביי אונדז ימים-טובים, האַלט איך די שענק אַ סך טעג פאַרמאַכט 
און װי נאָר עס װעט זיך אָנהײיבן דאָס .לייזעכץ", װעל איך 
אָפּצאָלן דעם חוב פאַר דער אַרענדע. 

| דאָ קאָן שוין דער פּריץ ניט איינזיצן אויף זיין שטול. עס 

קאָכט אין אים די יוכע : ,װאָס הייסט, דו האָסט געהאַלטן די 











שענק כמעט דעם גאַנצן חודש פאַרמאַכט? װער האָט עס דיר 
דערלויבט אַזױנס צו טאָן ?*. זע איך דאָך שוין אַז עֶר איז מיר 
עפּעס היינט אַרױס פון די כלים, יל איך אים באַרואיקן. איינ- 
נעמען מיט גוטן און איך ענטפער : 

-- דו ווייסט דאָך, אדוני הפּריץ, אַז איך בין אַ ייד און 
אַ ייד טאָר נישט האַלטן אָפן די שענק אין די יידישע ימים-טובים, 
אָבער איך בין אַ ייד אַ בטוח און דער פּריץ קען מיך ניט פון 
היינט און נישט פון נעכטן. 

אָבער דער פּריץ האָט שוין מער ניט געלאָזט צו זיך רעדן. 
שוים איז אים גערונען פון די ליפּן פאַר אויפרעגונג. און ער האָט 
גלייך באַפּױלן זיינע דינער זיי זאָלן צו אים באַלד ברענגען מיין 
וועלוועלען. 

האָבן די דינער גלייך אויסגעפירט דעם פּריצס באַפּעל. זי 
האָבן אין מיין היים געכאַפּט מיין וועלוועלען, אים געבראַכט פאַרן 
פּריץ, ער האָט אים פאַר מיינע אויגן געגעבן אַ נעם און אים 
פאַרשלאָסן אין חזיר-'שטעלעכל און צו מיר האָט ער געזאָגט : 

איך לאָז דיך אַרױס פריי, אָבער דיין זון נעם איך פאַר 
אַ משכון, כדי דו זאָלסט מיר באַלד אָפּצאָלן מיין חוב, װאָס דו 
ביסט מיר שולדיק... און איר האָט געדאַרפט זען, רבי -- האָט 
זיך בערל אַרענדאַר צעוויינט -- װי מיין זון וועלװעלע האָט 
געקוקט אויף מיר מיט זיינע טריבע אויגן. ער האָט אויסגעזען 
אין פּריצס הענד, וי אַ פייגעלע אין די לאַפּעס פון אַ בער !... 

בין איך אַהײמגעקומען אַן אויגערעגטער, װאָס גאָט האָט 
מיר אַזױנס אָפּגעטאָן און איך האָב געפרעגט מיין בני-בּית, װאָס 
טוט מען, וי גיט מען זיך אַן עצה ? מאַכט צו מיר מיין אידענע : 
,;אַז מען האָט איינגעזעצט אונדזער זון װעלװועלע, זעץ דו איין 
די תורה !" 

האָב איך געהאָרכט מיין ווייבס עצה און איך האָב אַרױס- 
גענומען די ספר-תורה פון ארון-קודש און איך האָב זי אויך 
פאַרשלאָסן אין קעלער און איך האָב צו מיר געזאָגט: ,אויב 
דער אייבערשטער קען אונדז דאָס אָפּטאָן, אויב מיין זון וועלוועלע 
װאָס האָט אויסגעשניצט די לייבן פאַרן ארון-קודש און טאַנצט 
אַזױ שיין פאַר דער תורה, דאַרפט זיצן שמחת-תורה אין אַ חזיר- 
שטעלעכל ביים פּריץ פאַר אַ משכון, װעלן מיר אויך די תורה פאַר- 
שליסן אין קעלער פאַר אַ משכון! 

דער רבי ר' משה לייב סאַסאָװער האָט אויסגעהערט װאָס 
בערל אַרענדאַר האָט דערציילט און ער האָט זיך דערנאָך געווענדט 
צו די חסידים און געזאָגט : 

-- איצט פאַרשטייט איר שוין פאַרװאָס איך האָב ניט 
געװאַלט פריער גיין צו די הקפות ביז מען װעט מיר ניט אַהער- 
ברענגען בערל ארענדאר ? איך האָב געװאָלט אויסהערן זיינע 
טענות ! אין הימל װאַרט מען אַז בערל אַראַנדאַר זאָל אויסלייזן 
די תורה. אַלע טויערן זיינען פאַרשלאָסן געװאָרן און קיין שום 
תפילה וועט ניט. דורכגיין, ביז די תורה װעט ניט אויסגעלייזט 
ווערן און דער קליינער וועלוועלע װעט טאַנצן בײַ די הקפות. 
בערל אַראַנדאַר האָט רעכט ! מען דאַרף באַפרײען די תורה. מען 
דאַרף באַפרײיען וועלוועלען, װאָס ליגט אַ געפאַנגענער ביים פּריץ, 
וער נעמט זיך אונטער. אויסצולייזן װועלוועלען? -- האַט דער 
רבי געפרעגט די חסידים. -- אויסלייזן א געפאַנגענעם מעג מען 
אפילו אום שבת, דאָרט וואו עס שטייט אין געפאַר איין יידישע 
נשמה, דאַרף מען ניט קוקן אויף חלול יום-טוב !..:? .. 
--- איך װעל קיין הקפות ניט מאַכן, ביז וועלוועל װעט ניט 
| אויסגעלייזט װערן פון גויישע הענט און די תורה װעט באַפרײט 
ווערן פון בערל אַרענדאַרס קעלער ! -- האָט דער סאַסאָװער רבי 
אַ געשריי געגעבן. 

אין. קלויז איז געװאָרן אַ גרויס גערודער. חסידים האָבן 
אָנגעהױיבן צו שושקען צװוישן זיך. די רייכערע צװישן זי האָבן 
זיך שוין געגרייט אין וועג אַרײן צום פּריץ, אים האַפטן פאַרן 
געלד װאָס בערל ארענדאר איז אים שולדיק. אָבער פּלוצלונג 
האָט זיך דערהערט אַ קול פון ביי דער טיר פון קלויז : 

,מען דאַרף שוין ניט !* 

אַלע האָבן אויסגעדרייט די קעפּ צו דער טיר צו. 

אין דער טיר האָט זיך באַװיזן דער סופר, װאָס האָט בי 
בערל אַראַנדאַר געשריבן די ספר-תורה. ביי דער האַנט האָט 
ער געהאַלטן דעם קליינעם וועלוועלען א ציטערדיקן. 

דער סופר האָט צוגעפירט וועלװועלען צו בערל אַרענדאַר 
און האָט געזאָגט : 

;אָט האָט איר אייער וועלוועלען, איך האָב אים אויסגעלייזט, 
און איצט באַפּרײט די תורה!... 

בערל אַראַנדאַר איז אַרױפגעפאַלן אויף זיין קינד וועל- 
וועלען. ער האָט אים געהאַלדזט און געקושט. 

אין דער קלויז איז געװאָרן אַ גרויסער רעש, קיינער האָט 
ניט פאַרשטאַנען פון װאַנען דער סופר האָט זיך גענומען און 
וי אַזױ ער האָט ועלוועלען אויסגעלייזט און אין גרויסן טומל 
איז דער סופר פאַרשוואונדן און מען האָט אים מער ניט געזען. 

-- רופט מיר צו דעם סופר! -- האָט דער רבי אַ זאָג 

געגעבן, -- איך יל אים פרעגן פון װאַנען ער האָט גענומען 
געלט אויף פּדיון שבויים ! -- אָבער אין דער גאַנצער קלויז 
האָט מען דעם סופר מער ניט געקענט געפונען, אַזױ װי ער איז 
אַרײינגעקומען ניט געריכטערהייט, אַזױ איז ער פאַרשוואונדן 
אומגעריכט .. . 

און דער רבי האָט זיך געװענדט צו בערלען און צו די 
חסידים : 

-- איך װעל דאָ האַלטן וועלוולען און איר גייט גלייך אַריבער 
אין בערלס קרעטשמע און באַפרײט די תורה פון תפיסה... 

זיינען חסידים צוזאַמען מיט בערל אַרענדאַר אַװעק אין 
דער קרעטשמע אַרין. זיי האָבן אַרויסגענומען די תורה פון 
קעלער און גאָר שפּעט בינאַכט האָט מען די תורה געבראַכט 
מיט געזאַנג אין רבינס קלויז אַרײן, 

דער רבי ר' משה לייב סאַסאַװער האָט דערנאָך געמאַכט 
הקפות מיט בערל אַרענדאַרס תורה און פאַר יעדער הקפה האָט 
ער געטאַנצט צוזאַמען מיט דעם קליינעם וועלוולען. די קינדער 
װאָס זיינען שוין געהאַט איינגעשלאָפן אויף די טישן, בענק און 
ספרים-שענק, האָבן זיך צוריק אויפגעכאַפּט, זי האָבן געפּאַטשט 
מיט די הענטלעך און געטופּעט מיט די פיסלעך און זיך אַרײנ- 
געפלאַכטן אין דעם גרויסן טאַנץ װאָס דער רבי האָט געטאַנצט 
מיט דעם קליינעם וועלוולען און מיט בערל אַרענדאַרס תורה, װאָס 
איז באַפרײט געװאָרן פון תפיסה... 





דער קליינער מכבי 






3 ויזנטער קליינע ליכטלעך באַװועגן זיך אויף די גאַסן 
פון תל-אביב. די ליכטלעך ציטערן און כװאַליען 
זיך אין דער טונקלקייט פון דער נאַכט. ס'איז 
היינט די ערשטע נאַכט חנוכה, -- דער ,חג-האורות" -- דער 
יום-טוב פון ליכט, 

האָבן די לערער אויסגעשטעלט די שול קינדער אין אַלע 
עק-גאַסן מיט אָנגעצונדענע ליכטעלעך אין די הענט צו מאַרשירן 
צום הױיפּט-פּלאַץ, דאָרט װעלן די קינדער באַקומען חנוכה-געלט, 
שאָקאָלאַד און אַנדערע זיסקייטן. 

רוישן די גאַסן מיט קינדערישער פרייד, זעט עס אויס וי 
שטערן װאָלטן פון הימל אַראָפּגעפאַלן. 

וי גלי-פליגעלעך פינקלען די טויזנטער ליכטעלעך אין די 
הענטלעך פון די מאַרשירנדיקע קינדער. 

היינט, אין דער נאַכט פון חנוכה, אין דעם יום-טוב פון ליכט, 
האָבן די קינדער איבערגענומען די גאַסן פון תל-אביב. 

פון דער גרויסער שול אויף דער אַלענבי גאַס שיינט אַראָפּ 
אַ גרויסע חנוכה-מנורה, און דִי גאַסן טונקען זיך אין אַ ים פון ליכט. 

די גאַסן זיינען פאַהילכט פון רוישנדיקן געזאַנג. זינגט איין 
גרוּפּע ,הבה נגילה", רייסט זיך אַרײן דאָס ליד ,ואף-על-פּי-כןי, 
פון אַ צווייטער גרופּע קינדער, װאָס מאַרשירט אויף אַ נעבנ- 
דיקער גאַס. 

אויף פאַרשידענע פרייע פּלעצער שטעלן זיך אָפּ עלטערע 
קינדער און טאַנצן האָראַס. 

זייערע פּנימער װוערן באַלױכטן פון די פאַקלען װאָס קינדער, 

די. היטער. פון דער. אַרדענונג, איןן דער נאַכט פון חנוכה, האַלטן 
אין זייערע הענט. עס דערהערן זיך קינדערישע שטימעלעך : 

,עמך. ישראל יבנה" 

און ,עם ישראל חי" 

און ווידער : ,,עמך ישראל יבנה" 

און װידעראַמאָל : ,עם ישראל חי" 

עס טאַנצן ליכטעלעך אויף דער ערד און עס טאַנצן שטערן 
אויפן הימל, : 

עס לויכטן די קינדערישע פּנימלעך, און עס לייכט דער טיפער 
בלויער ארץ-ישראלדיקער הימל, און עס דאַכט זיך אַז איצט איז 
גאַנץ תל-אביב איין גרויסער לויכטנדיקער שמייכל, -- עס איז 
היינט די ערשטע נאַכט פון חנוכה -- דער יום-טוב פון ליכט. 

אַלע קינדער פון תל-אביב און פון די אַרומיקע קאָלאָניעס 
זיינען איצט פאַרזאַמלט אויף די גאַסן פון תל-אביב, 

עס פעלט בלויז דודל. אויך ער האָט זיך געגרייט צו מאַר- 
שירן מיט אַלע קינדער. אָבער אָנשטאָט צו גיין מיט זיין קלאַס, 
אין דער ריי אויף דער גאַס, זיצט ער איצט מיט אַ ליכטל אין דער 
האַנט ביים פענצטער פון הדסה-שפּיטאָל, אונטערגעשפּאַרט פון 
אַ קראַנקנשװעסטער און װאַרט מיט אַ פאַרקלעמט האַרץ, צו זען 
זיינע חברים --- די קינדער פון גן-הפּרחים. 

דודלס אויגן האָבן געגליט װי צוויי חנוכה-ליכטלעך. ער 
האָט זיך מיט זיין קליין אויסגעדאַרט קערפּערל געריסן אַרױס- 
צושפּרינגען פון פענצטער און זיך אָנצושליסן אָן די מאַרשירן- 
דיקע קינדער, אָבער די קראַנקנשװעסטער האָט צוגעהאַלטן זיין 
צאַפּלדיקן קערפּער, און אויך זיין פאַרבאַנדאַזשירטער פוס האָט 
אים דערמאַנט אַז ער מוז זיצן רואיק, אַז זיין פוס האָט באַקומען 
אַ וואונד פון אַ קויל. 


5+ 2 : 


געחלומט האָט דודל אַז ער װעט זיין איינער פוןן די ערשטע 
קינדער אין מאַרש, אויף די גאַסן אינעם יום-טוב פון ליכט. 

דער לערער פון קיבוץ ג"הפּרחים האָט אין די קלאַסן 
פון זייער שול יעדן טאָג צוגעגרייט די קינדער צום יוםיטוב פון 
ליכט. ער האָט זיי דערציילט וועגן דעם גרויסן העלד יהודה 
המכבי מיט זיינע קעמפער װאָס האָבן פאַרטריבן די גריכן פון 
לאַנד. ער האָט זיי דערציילט װאָס פאַר אַ נס עס איז דעמאַלט גע 
שען, װי עס זיינען געפאַלן אַ סך דורך די הענט פון װײיניקע. אַלע 
קינדער האָבן געהאָפט צו פאָרן אין שטאָט אַריין זיך צו באַטײליקן 
אין יום-טוב. - פּלוצלונג, אַ פּאַר טאָג פאַר חנוכה איז :אָנגעקומען 

אַ ידיעה אַז אַראַבער פון די שכנותדיקע דערפער גרייטן זיך אָנ- 
צופאַלן אויף גן-הפּרחים, 

די אָנפירער פון דער ,הגנה" האָבן אין געהיים צוגעגרייט 
דאָס געווער. עס זיינען אין דעם דאָזיקן נאָכמיטאָג אָנגעקומען 
לאסטוועגענער מיט פאַרשטאַרקונג און אין דעם זעלבן פאַרנאַכט 
האָט מען צונויפגענומען אַלע קינדער פון דעם קיבוץ, און זי 
אַריינגעזעצט אין די ליידיקע לאַסטװעגענער. מען האָט אַרױס- 
גענומען די קלענערע קינדער פונם קינדער-הויז און מען האָט 
צונויפגענומען די קינדער פון אַלע קלאַסן. דער לערער האַט זי 
געזאָגט אַז זיי מוזן אַלע נאָך היינט אָװנט אָפּפאָרן קיין תל-אביב. 
דאָרט איז פאַר זי צוגעגרייט געװאָרן אין אַ גרויסער שול, בעטלעך, 
עס זיינען דאָרט אויך פאַראַן לערערינס, אויפזעערינס, און אַלע 
װעלן זיך פילן פּונקט וי אין דער היים. 

חנהלע און יהודיתל האַבן זיך געפרייט װאָס זיי װעלן זען 
תל-אביב. 

-- מיר װעלן גלייך אַרײן אין קינאָ -- האָט חנהלע געזאָגט, 

-- יאָ, אָבער האָסט ניט געהערט אַז דאָרט װעלן זיין אויפ- 
זעערינס. 
-- אַך, אומעטום די זעלבע אויפזעערינס -- האָט חנהלע אַ 
קרעכץ געטאָן. און נחום און יצחק האָבן זיך געיאָגט, װער עס 
װעט פון זיי קענען פאַרכאַפּן אַ זיץ-פּלאַץ נעבן דעם טראָק-פירער. 

בלויז די עלטערע קינדער, אביבה און שמעון, האָבן אַזױ 
לייכט ניט געװאָלט פאַרלאָזן דעם קיבוץ. זיי האָבן זיך דערוואוסט 
אַז מען ריכט זיך אויף אַן אַראַבישן איבערפאַל. האָבן זיי איינגע- 
טענהט מיט זייערע עלטערן אַז זי קענען שוין אויך באַשיצן דעם 
קיבוץ. איך װער שוין באַלד דרייצן יאָר -- האָט זיך שמעון געבעטן 
ביי זיין פאָטער, איך קען העלפן רייניקן די ביקסן, איך וויל ניט 
אַװעק פון קיבוץ. 

און אביבה האָט זיך צעוויינט פאַר איר מוטער : -- איך האָב 
געמאַכט באַנדאַזשן פאַר דעם קיבוץ רמת הכובש, ווען ער איז 
געװאָרן איבערגעפאַלן מיט אַ יאָר צוריק פון אַראַבער, איך קען 
שנעל וויקלען בענדער, שניידן גאזע, פאַרװאָס לאָזט דו מיך ניט 
בלייבן מיט דיר ? אָבער זייערע טענות האָבן גאָרניט געהאָלפן. 

-- עס איז אַ באַפּעל אַרױס פון דער ,,הגנה", אַז אַלע קינדער 
מוזן פאַרלאָזן דעם קיבוץ, און מיר מוזן דעם באַפעל אויספירן -- 
איז געווען דער ענטפער... 

זיינען זיי, אביבה און שמעון, אומעטיקע איינגעשטיגן אין 
די לאַסטװעגענער און געהאָפט אַז זיי װעלן זיך באַלד קענען אומ- 

קערן. בלויז איינער האָט בשום אופן ניט געװאַלט הערן פון דעם 
באַפעל פון דער ,הגנה". דאָס איז געווען. דער צװועלף יאָריקער 
דודל, װאָס מען האָט אים ערשט מיט אַ יאָר צוריק געבראַכט 
אינעם קיבוץ אַרײן פון פּוילן, 

,דודל פּאַרטיזאַן" האָט מען אים אַ נאָמען געגעבן, באַלד 
די ערשטע וװאַך וי ער איז אין דעם קיבוץ אָנגעקומען, ווייל דודל 
האָט כסדר געהאַלטן אין איין דערציילן די. קינדער אין קינדער- 
היים, וי אַזױ ער האָט זיך אויפגעהאלטן אין די פּאָלעסיער וועלדער 
מיט אַ גרופּע יידישע פּאַרטיזאַנען. ער האָט די קינדער דערציילט 
וועגן דעם װאָס פאַר אַ העלדישקייטן די גרופּע פּאַרטיזאַנען האָבן 
באַװיזן, און װי אַזױ ער האָט געהאָלפן אין די װעלדער אויס- 
געפינען וואו די נאַצישע נעסטן זיינען. 

מיט פאַרשידענע מיטלען האָט זיך דודל באַנוצט צו קומען 
אויף די שפּורן פון די נאַציס. דאָ האָט ער זיך פאַרשטעלט פאַר 
אַ פּויליש יינגל, און אַריין אין אַ פּױלישן דאָרף אױיסצושפּיאַנירן 


/צי די נאַציס זיינען דאָרט, און דאָ האָט ער זיך געמאַכט שטום 


און טויב. ער האָט זיך אויך פאַרשטעלט פאַר אַן אַרעם-קינד, און 
אַזױ איז ער געגאַנגען אין אַ ווייטן דאָרף אַרײן, זען צי די נאַצישע 
סאָלדאַטן זיינען שוין פון דאָרט אָפּגעטראָטן, 

,דודל פּאַרטיזאַן" האָט דערפאַר ביי זיך ניט געקענט פּועלן 
צו פאַרלאָזן איצט דעם קיבוץ גן-הפּרחים. 

;,איך בין צוויי יאָר געווען אין װאַלד מיט די פּאַרטיזאַנער -- 
האָט דודל זיך געטראַכט, -- איך בין געווען אין אַ בונקער, 
ווען די נאַציס האָבן געברענט די געטאָ אין װאַרשע, האָבן מיך 
פּאַרטיזאַנער, דורך אַ װאַסער קאַנאַל אַרױסגעראַטעװעט. איך האָב 
צוגעטראָגן קוילן צו ,בערל פּאַרטיזאַנער", דעם אָנפירער פוך 
אונדזער פּאַרטיזאַנען אָפּטײל, און איצט שיקט מען מיך אַרױס 
צוזאַמען מיט אַלע קינדער, װוען עס קומט צו פאַרטײידיקן דעם 
קיבוץ ?* 

,ניין ! איך װעל דעם קיבוץ ניט פאַרלאָזן -- האָט דודל ביי 
זיך פעסט באַשלאָסן. -- אויב איך האָב געקענט קעמפן קעגן די 
נאַציס, װעל איך אויך קענען העלפן פאַרטרייבן די אַראַבישע 
אַנפאַלער !* 

און דודל איז אַרײין דער לעצטער אין לאַסטװאָגן, אַלע לאַסט- 
וועגענער האָבן זיך גערירט פון אָרט. דער לאַסטװאָגן, וואו דודל 
האָט זיך געפונען, איז געווען דער לעצטער אין דער ריי. דודל 
האָט געקוקט מיט זיינע שװאַרצע ברענענדיקע אויגן צו דעם קיבוץ. 

אויפן גאַנצן וועג האָבן די קינדער געזונגען לידער, און 

ווען דער לאַסטװאָגן, אין וועלכן דודל איז געזעסן, האָט אָנגעהויבן 
צו פאָרן איבער דעם בריקל, װאָס ציט זיך איבערן טייכל, איז דער 
טראַק-טרייבער געפּאָרן געלאַסענער, און פּאַמעלעכער. 

און אָט איז דער לאַסטװאָגן דורכגעפאָרן זייער פּאַמעלעך 
דורך דעם קליינעם עקאַליפּטוס:װעלדל, װאָס דער קיבוץ האָט 
פאַרפּלאַנצט. און דאָ האָט זיך דודל פּלוצלונג געגעבן אַ שאַר 
אַראָפּ פון טראָק אַזױ װי אַ קאַץ. די קינדער װאָס זיינען געווען 
פאַרנומען מיטן זינגען, האָבן עס גאָרניט באַמערקט. דודל האָט 
שנעל געגעבן אַ לויף-אַרײן אין וועלדל און מיט אַן איינגעהאַלטע- 
נעם אָטעם אָפּגעװאַרט, ביז אַלע וועגענער זיינען שוין געווען ווייט 
אָפּגעפאָרן. 

איצט איז דודל געווען זיכער אַז קיינער האָט ניט באַמערקט 
זיין אַראָפּשפּרינגען. דודל האָט אָנגעהויבן צו גיין מיט שנעלע 
טריט צוריק אין קיבוץ אַרײן. 

עס איז אינצווישן צוגעפאַלן די נאַכט. די נאַכט איז געווען 
אַ טונקעלע, דער הימל אַ פאַרכמאַרעטער. און דודלען האָט זיך 
מיט אַמאָל עפּעס אויסגעדוכט, װי ער שפּאַנט איצט אין די פּאַ- 
לעסיער וועלדער, און אומעטום לויערן אויף אים נאַציס. ער האָט 
זיך געשלייכט נעבן די מאַראַנצן-גערטנער און קאַקטוס-צוימען, 
מען זאָל אים פון דער ווייטנס ניט באַמערקן. 

און שפּעט אין אָװנט איז דודל צוגעקומען נאָענט צום קיבוץ. 
ביי די הױפּט וועגן, װאָס פירן אין קיבוץ אַרײן, האָט ער פון דער 
ווייטנס באַמערקט שטיין חברים פון קיבוץ מיט ביקסן אויף די 
אַקסלען, האַלטן װאַך. 

דאָס זיינען די מיטגלידער פון דער ,הגנה" -- האָט דודל 
ביי זיך געטראַכט, -- צוגיין צו זיי, און זיי זאָגן אַז ער דודל איז 
צוריקגעקומען העלפן פאַרטײידיקן דעם קיבוץ, װעלן זיי אויף אים 
גוט אַנשרײען און אפשר נאָך מיט אַן אױטאָמאָביל באַלד אים 
אָפּפירן קיין תל-אביב. מען מוז אויסמיידן זייער אויג, -- האָט 
דודל געטראַכט -- בעסער גיין לענג אויס דעם אויסגעטריקנטן 
טייכל, װעלן זיי מיך ניט באַמערקן !?.. 

און װאָס נעענטער דודל איז צוגעקומען צום קיבוץ, אַלץ 
איינגעבויגענער האָט ער זיך געשלײיכט, לענג-אויס דעם טייכל, 
ביז ער איז געקומען האַרט צום אַרײנגאַנג פון קיבוץ, דאָרט, אונ- 
טערן בריקל, איז דודל געקראָכן אויף אַלע פיר, אַזױ וי ער האָט 
עס געטאָן אַמאָל, אַנטלופנדיק פונעם בונקער, אינעם ברענענדיקן 
געטאָ אין װאַרשע, דורך אַ װאַסער-קאַנאַל, 

אויפן הילצערנעם-בריקל זיינען געשטאַנען חברים פון דער 
הַגנְהי, מיט ביקסן אויף די אַקסלען, און אונטן האָט זיך דורכ- 
געשלייכט דער קליינער דודל, און זיך צוריק אַרײנגעגנבעט אינעם 
קיבוץ. און אָט איז דודל שוין אין קינדער-הויז, 

-- ,דודל פּאַרטיזאַן", קען מען ניט אַזױ מיר ניט, דיר ניט, 
אַרױסשיקן פון קיבוץ, דערפאַר איז מיין נאָמען , דודל פּאַרטיזאַן" 
-- האָט דודל שטאָלץ געמורמלט, וען ער איז אַרײנגעפאַלן אַ 
שטאַרק מידער אין דעם פינצטערן זאַל פון קינדער-היים, 

-- אָבער מיט װאָס בין איך זיכער אַז זיי װעלן מיך דאָ ניט 
געפינען ? -- האָט דודל געטראַכט -- מען דאַרף זיך באַהאַלטן אויף 
אַ זיכערן אָרט, די חברה זאָלן מיך ניט פּאַקן, און ווען עס װעט 
זיך חלילה, אָנהײיבן די אַטאַקע פון די אַראַבער, װעל איך אַרױס 
און זאָגן : איך ,דודל פּאַרטיזאַן", וויל אויך פאַרטײידיקן דעם קיבוץ 
גן-הפּרחים. איך בין מער ניט קיין קינד, איך האָב געקעמפט 
צוזאַמען מיט די יידישע פּאַרטיזאַנען-אָפּטײל אין די װועלדער פון 
פּאָלעסיע, און געהאָלפן אויפרייסן באַנען, פול מיט נאַצישע סאָל- 
דאַטן ! װעל איך אייך העלפן פאַרטרייבן די אַראַבישע באַנדעס ! 

אָבער וואו באַהאַלט מען זיך ? -- האָט דודלען געעקבערט אין 
מוח -- דער בעסטער פּלאַץ װאָלט געווען הינטער דער בינע, צווישן 
די אָנגעװאָרפענע דעקאָראַציעס פון פאַרשידענע פאָרשטעלונגען, 
װאָס די קינדער האָבן אין לעצטן יאָר דורכגעפירט. האָט זיך 
,דודל פּאַרטיזאַן" טאַקע אַהין פארקליבן. דאָרט האָט ער זיך געפילט 
זיכערע. 

די לבנה האָט זיך דורכגעריסן דורך די װאָלקנס. זי האָט 
דורכן פענצטערל אַרײנגעװאָרפן אַ בלייכע שיין. דודל איז פאַר- 
קראָכן אין אַן אָפּענעם קאַסטן אַרײן, וואו עס זיינען געלעגן פאַר- 
שידענע קאָסטיומען. נעבן קאַסטן איז געשטאַנען אַ קאַנאָן געמאַכט 
פון קאַרטאָן. דער קאַנאָן איז געווען באַפאַרבט מיט אַ טונקל 
ברוינער פאַרב, אַזױ אַז ער האָט פון דער ווייטנס אויסגעזען וי 
אַן אמתער קאַנאָן. 

דודל דערמאָנט זיך איצט וי ער האָט דעם לעצטן פּסח זיך 
באַטײליקט אינעם שפּיל. ,דער װאַרשעװער אויפשטאַנד", װי ער 
אִיז געשטאַנען ביי דעם דאָזיקן קאַנאָן און קאָמאַנדעװעט אין דער 
ראַלע פון ,מרדכי אַנילעװיטש", דעם אָנפירער פון געטאָ אויפ- 
שטאַנד : ,,גיט זיך ניט אונטער, אַ טוט די נאַציס ! מיר האָבן אַלײן 
געעפנט אַן אייגענעם פראָנט, לאָמיר שטאַרבן מיט װערדע ! ווען 
עס װעט שוין מער ניט זיין קיין געדעכעניש פון אַ נאַצי אויף 
דער וועלט, װועלן מיר יידן ווייטער לעבן, עס װעט פון איין שפּראָץ 

אַרױסװאַקסן אַ פיל פאַרצווייגטער בוים !7... 

דודלס אויגן האָבן זיך געקלעפּט, עס האָט אים געצויגן צו 
שלאָפן. ער האָט זיך פאָרגעשטעלט וי ער איז מרדכי אַנילעװויטש, 
װאָס פירט אַן מיטן געטאָ-אױפשטאַנד... און אָט איז ער גאָר אין 
װאַלד, ער איז בערל, דער פּאַרטיזאַנען-אָנפירער, ער גרייט צו 
אַן איבערפאַל אויף אַ נאַצישן אמוניציע-צוג... און פּלוצלונג איז 
ער גאר יהודה המכבי, ער שלאָגט זיך אויף די בערג אַרום ירושלים 
מיט די גריכן, אָבער זע נאָר זע, זיי זיינען גאָר. ניט קיין גריכן, זי 
זיינען גאָר אַראַבער, און ניט בלויז אַראַבער, אַנטיוכוס מיט זיין 
אַרמײי, נאַציס, אַראַבער, ענגלענדער, אַלע האָבן זיך צונויפגענומען 
צו מאַכּן אַן אָנפאַל אויפן קיבוץ, און אָט גייט ער אַרױס פאַר- 
טרייבן די פיינט !:.. 

;אַ טוט די נאַציס !* -- גיט דודל אַ געשריי פון שלאָף, און 
פּלוצלונג האָט דודל דערהערט אַ שטאַרק קלינגעריי אויף דעם 
אַלאַרם-שטאַנג פון קיבוץ, ער האָט זיך-שנעל אױפגעכאַפּט פון 
צווישן דעם קאַסטן מיט קאָסטיומען. דאָס האָט דער וועכטער אויפן 
װאַסער-טורעם געגעבן, אַן אַלאַרעם-רוף פאַר דער ,הגנה". 

באַלד האָבן גרויסע ליכט-פּראַזשעקטאָרס זיך אָנגעצונדן און 
געװאָרפן העלע פּאַסן-ליכט ווייט אין דער -פינצטערניש פון דער 
נאַכט אַרײן. 

די הגנה-מיטגלידער זיינען באַלד אַװעק אויף זייערע אויס- 
קוק-פּאָזיציעס, אַרום דעם קיבוץ. 

- דער גאַנצער קיבוץ איז מיט-אַמאָל געשטעלט געװאָרן אויף 
די פיס, 

דודל קוקט אַרױס דורכן פענצטערל פון אונטער דער בינע 
און זעט װי. אין קיבוץ רוישט װי אין אַ בינשטאָק. מענטשן לויפן 
מיט געווער אין די הענט צו זייער פּאָזיציעס, 

אַן אויסשפּיר-רייטער איז געקומען צורייטן און גיט איבער 
אַ ידיעה דעם אָנפירער פון דער ,,הגנה". 

דודל הערט װי איינער גיט איבער דעם צווייטן : ,אַ מחנה 
לאָזט זיך פון מזרח, דרום און צפון, פון דריי. זייטן אויף דעם 
קיבוץ". דודל פיבערט אינגאַנצן, ער קאָן איצט מער ניט בלייבן 
דאָ, ער מוז מיט עפּעס העלפן דעם קיבוץ, 

און פּלוצלונג האָט אים אַ געדאַנק דורכגעבליצט אין מוח : 
ער װעט אַרױסנעמען דעם אָפּגעמאָלטן קאַנאָן געמאַכט פון קאַר- 
טאָן. ער װעט אים אַװעקשטעלן אויפן מע אויף מערב זייט 
פון קיבוץ. 

דודל האָט 0 דערמאָנט, אַז ַמאָל האָבן די פּאַרטיזאַנער 

אַזױ געטאָן אין װאַלד. די נאַציס האָבן געשאָסן אויף די הילצערנע 
קאַנאָנען, אַלע קוילן האָבן זי געצילעוועט אין די דאָזיקע קאַנאָנען 
אַרײן, און אַזױ אַרום האָט מען די נאַציס אָפּגענאַרט און זיי אַרומ- 
גערינגלט !... אפשר װעט די המצאה אויך איצט העלפן ? 

און שנעל וי אַ האָז האָט דודל זיך אַרױסגעשלײכט דורך דער 
הינטער-טיר פון קינדער-הויז, װאָס האָט געפירט אין װעלדעל 
אַרײן. ער האָט מיטגעשלעפּט מיט זיך דעם פּאַפּירענעם קאַנאָן. 

קיינער אין קיבוץ האָט ניט באַמערקט וי דודל האָט געפירט 
דעם קאַנאָן אין וועלדל אַרײן, פון דאָרט איז דודל איינער אַלין 
געגאַנגען ווייט אַװעק פון קיבוץ, ביז ער איז צוגעקומען צו מערב 
זייט, וואו עס איז געווען אינגאַנצן רואיק. בלויז שאַקאַלן האָבן מיט 
זייער געוויין פון צייט צו צייט דורכגעלעכערט די שטילקייט פון 
דער נאַכט, 

דודל האָט אַװעקגעשטעלט דעם קאַנאָן אויפן בערגל צווישן 
אַ קוסטע קאַקטוס-ביימער, אַזױ אַז דער האַלדז פון קאַנאַן זאָל 
זיך פון דערווייטנס גוט אַרױסזען. 

דודל איז געבליבן שטיל ביי אַ נעבנדיקער אַלטער אַראַבישער 
חורבה. ער האָט אינגאַנצן געציטערט. און פּלוצלונג האָט זיך 
דערהערט פאַרשידענע אַראַבישע קולות, און דערנאָך ביקסן גע- 
קנאלן. -- דאָס האָבן די אַראַבער פון אַלע דריי זייטן זיך געלאָזט 
אויף פערד און אייזלען אויף דעם קיבוץ. דער אַלאַרם-שטאַנג 
אויפן װאַסער-טורעם, האָט זיך נאָך פעסטער און העכער צוקלונגען, 
עס האָט שוין אָנגעהױבן צו שאריען אויף טאָג, מען האָט שוין 
געקענט גוט זען װי די אַראַבער גראָבן זיך איין אין דעם אויסגע- 
טריקנטן טייכל און שיסן אויף דעם קיבוץ. 

פון אַלע דריי זייטן האָבן זי באַשאָסן דעם קיבוץ, 

די ,,הגנה" האָט געהאַט אַ באַפּעל די אַראַבער צולאָזן צוקומען 
װאָס נענטער צום קיבוץ, און ערשט דערנאָך איבערגיין אין אַן 
אַטאַקע. זאָלן זיי פריער אויסשיסן װאָס מער קוילן. און פּלוצלונג 
האָבן די אַראַבער זיך פאַרקערעװועט אויף מערב צו, און אָנגעהויבן 
אַריינצושיסן אין די קאַקטוס-קוסטעס. 

-- די אַראַבער האָבן, ווייזט אויס, באַמערקט דעם קאַנאַן -- 
האָט דודל צו זיך געזאָגט -- מען דאַרף אים איבעררוקן אויף אַ 
נעבנדיקן אָרט פונם בערגל, דאָרט וואוּ די מאַנדל-ביימער װאַקסן, 
און דעם לאַנגן האַלדז פון קאַנאָן נאָך מער אַרױסשטעלן, און 
לאָמיר זען צי די אַראַבער שיסן טאַקע אין אָט דעם קאַנאָן אַרײן. 

און אַזױ איז טאַקע געשען. װוי נאָר דודל האָט דעם קאַנאַן 

איבערגעפירט אויפן אָרט נעבן די מאַנדל-ביימער, איז דאָרט אַרײַן 
געפאַלן אַ האָגל פון קוילן. 

די אַראַבער זיינען געווען זיכער אַז אויף דעם בערגל זיינען 
קאָנצענטרירט די יידישע פאַרטיידיקער, און זיי האָבן װאָס מער 
קוילן געשיקט אין יענער ריכטונג. 

צבי, דער קאָמאַנדיר פון דער ,הגנה", האָט ניט געקענט 
פאַרשטיין, פאַרװאָס די אַראַבער שיסן בלינד, אויף אַ פּוסטן 
בעבגל... 

דאָס געשיסעריי פון די אַראַבער האָט אָנגעהאַלטן גאָר לאַנג. 
די אַראַבער האָבן זיך אָנגעהױבן צו קאָנצענטרירן צו מאַכן דעם 
איבערפאַל אויפן בערגל, אויף מערב זייט, זייענדיק זיכער אַז זי 
האָבן שטאַרק געטראָפן אין די פּאָזיציעס פון דער יידישער פאַר- 
טיידיקונג, 

און ווען דאָס שיסעריי פון די אַראַבער האָט זיך אַביסל אַפּ- 
געשטעלט, האָט דער קאָמאַנדיר צבי, געגעבן דעם באַפעל איבער- 
צוגיין אין אַ שנעלן אָנגריף. די אַראַבער זיינען אַזױ צעטומלט 
געװאָרן פון דעם פּלוצלונגדיקן געשיסעריי, װאָס איז אויף זי 
געקומען אומגעריכט, ניט פון דעם בערגל, נאָר פון גאָר אַן אַנדער 
ריכטונג, אַז זיי האָבן פאַרלאָרן די קעפּ. די , הגנה" האָט זי באַ- 
האָגלט מיט קוילן.. . 

די אַראַבער זיינען באַלד דערנאָך פאַרטריבן געװאָרן, עס 
זיינען געציילט געװאָרן די טויטע און פאַרוואונדעטע, װאָס זיינען 
געבליבן ליגן אויף אַלע זייטן אַרום דעם קיבוץ. 

דער קאָמאַנדיר צבי, איז אַװעק אויפן בערגל זען, פאַרװאָס 
די אַראַבער האָבן כסדר געשאָסן דאָרט אַהין, און ער האָט געטראַפן 
ליגן דאָרט אויפן בערגל, צװישן די קאַקטוס-ביימער, דעם קליינעם 
,דודל פּאַרטיזאַן" אַ פאַרוואונדעטן, מיט אַ קויל אין פוס, און נעבן 
אים איז געשטאַנען די פּאַפּירענע קאַנאָן, כמעט אינגאַנצען אַ 
דורכגעלעכערטע. 

איצט ערשט, האָט צבי, דער ,הגנה" קאָמאַנדיר פאַרשטאַנען 
פאַרװאָס די אַראַבער האָבן געשאָסן אין דעם דאָזיקן פּונקט אריין. 

קיינער האָט ניט געקענט באַגרייפן װי אַזױ דודל איז געקומען 
אויף דעם אָרט, און וי אַזױ ער האָט די קאַנאָן אַרויפגעבראַכט. 
צוויי הגנה-לייט האָבן גלייך דודלען גענומען אויף אַ טראָג-בעטל 
אין שפּיטאָל אַרײן, 

דער דאָקטער האָט פאַרבאַנדאַזשירט דעם פוס און דודלען 
אַװעקגעלײגט אויף אַ בעטל, אין זעלבן צימער וואו עס זיינען גע- 
לעגן נאָך אַ פּאָר פאַרוואונדעטע הגנה-לייט. 

צבי, דער הגנה-קאָמאַנדיר איז אריין געקומען אין שפּיטאָל. 
ער איז צוגעגאַנגען צו דודלס בעטל. דודל איז געלעגן אַ בלייכער, 
מיט האַלב פאַרמאַכטע אויגן. 

דודל האָט געפיבערט פון היץ, ער האָט גערעדט אָפּגע: 
האַקטע רייד : 

,;אַ טויט די נאַציס ! טרייבט אַרױס אַנטיוכוסעס אַרמײ ! באַ- 
פרייט יהודה פון די ענגלענדער ! פאַריאָגט די אַראַבישע באַנדעס ! 
לאַמיר שטאַרבן װי העלדן ! האַלט פעסט דעם קאַנאָן ! די געטאַ 
ברענט !... דער װאַלד איז אַרומגערינגלט !... רייניקט אָפּ דעם 
בית:המקדש פון די גריכישע אַריינדרינגער !... פאַרטיײידיקט 
אונדזער קיבוץ!?... 

דער הגנה-קאָמאַנדער צבי, האָט זיך איינגעבויגן איבערן 
בעטל, האָט צאַרט געגלעט דודלס הייסן שטערן און געזאָגט : 

,דודל, דו האָסט אָפּגעראַטעװעט דעם קיבוץ, דו דאַרפסט 
מער ניט הייסן דער ,קליינער פּאַרטיזאַן" נאָר דער ,קליינער 
מכבי" ! וׂ 

און אויפן צווייטן טאָג האָט מען דודלען אַריבערגעפירט אין 
אַן אַמבולאַנס אין הדסה-שפּיטאָל אין תל-אביב, - 

און באַלד האָט מען אין גאַנץ תל-אביב, און אין דער גאַנצער 
סביבה זיך דערציילט וי אַזױ דער קליינער דודל האָט אָפּגענאַרט 
די אַראַבישע איבערפאַלער מיט זיין פאַלשן קאַנאָן, און אַזױ אַרום 
אָפּגעראַטעװעט דעם קיבוץ. 

און ווען עס איז געקומען די ערשטע נאַכט פון חנוכה, דער 
יום-טוב פון ליכט, און צענדליקער טויזנטער קינדער האָבן מיט 
געזאַנג מאַרשירט איבער די גאַסן פון תל-אביב, מיט ליכטעלעך 
אין זײַערע הענט, האָבן זיי אַלע זיך אָפּגעשטעלט ביים הדסה- 
שפּיטאָל. זיי האָבן אַרויפגעקוקט צום פענצטער, וואו דודל איז 
געזעסן מיט אַ ליכטל אין דער האַנט, אָנגעשפּאַרט אָן אַ קראַנקנ- 
שוועסטער, און זיינע אויגן, װוי צוויי ברענענדיקע קוילן, האָבן 
געגליט פאַר פרייד. 

און אַלע קינדער האָבן אַרויפגעטײטלט מיט זייערע פינגער- 
לעך צום פענצטער צו : 

;אָט איז. דער קליינער יהודה המכבי !* 






חורה הפט-בי אק זייגע החברים 


(אַ חנוכה-שפּיל) 


זי 
ערער : (מאַכט צורעכט שמואליקלס קאָסטיום און 
666 זאָגט) אָט אַזױ דאַרף ליגן דער פּאַנצער, ער 
איז טאַקע פון פּאַפּיר, אָבער ער איז איבער- 
געליישט מיט גאָלד, און דאָ האָסטו אין דער האַנט אַ לאַנגע שפּיז 
און אין דער צווייטער האַנט װעסטו האַלטן דעם גאַלדענעם שילד, 
אויפגעקלעפּט אויף אים א מגן דוד. (ער מאַכט אים צורעכט די 
טאָגע און דעם קאָפּ-באַדעק, אַ ברייטער טוך מיט בלוי-ווייס פּאַסן), 
די חברה זיינען נאָך ניטאַ אָנצוהײבן די רעפּעטיציע, איז, לערן דער- 
ווייל נאָך אַמאָל אויס די ראָלע דיינע און איך װעל אַראַפּגײן זען 
וואו די יאַטן זיינען אַהינגעקומען. פאַרגעס ניט אַז דו ביסט 
יהודה המכבי. 
(דער לערער אפּ. שמואליקל בלייבט אַלין אויף דער בינע, 
ער באַטאַפּט זיינע מלבושים, גייט צו צו דעם שפּיגל, גיט אויף זיך 
אַ קוק און דערשרעקט זיך פאַר זיך אַלײן. ער װערט אָבער 
דרייסטער ביי זיך און רעדט : װי די קליידער זיינען שיין, וי איך 
װאָלט איצט געװאַלט אַרױסגײן אין פּאַרק און ווייזן מיינע חברים 
װאָס פאַר אַ ראָלע איך װעל שפּילן ! ער לייגט אַרױף די האַנט אויפן 
האַרצן, הייבט אָן צו רעדן מיט אַ געמאַכטער באַסאַװער שטימע. די 
בינע פאַרענדערט זיך, בעת ער גייט אויף און אָפּ און פּלוצלונג גע- 
פינט ער זיך אינמיטן אַ פּאַרק). 
שמואליק : איך בין יהודה המכבי, איך װעל באַפרײען דאָס 
יידישע פאָלק פון גריכישן יאָךְ. װער עס האָט אַ געפיל פאַר 
גערעכטיקייט אין האַרצן און ביי וועמען עס טליעט נאָך אַ פונק 

פון נאַציאָנאַלן שטאָלץ, דער זאָל זיך אָנשליסן אין אונדזער 
מחנה, דער זאָל צושטיין צום אויפשטאַנד ! קומט אַלע מיט מיר 
און לאָמיר אַרױסטרײבן די באַצװוינגער פון אונדזער לאַנד, 

(שמואליק בלייבט שטיין פאַרטראַכט, אַזױ װוי ער זאָל װאַרטן 
די מיטשפּילער זאָלן אים ענטפערן, אָבער קיינער ענטפערט ניט. 
ער קוקט זיך אַרום פרעגט צו זיך אַליין) : ,וואו זיינען זי אַהינ- 
געקומען, פאַרװאָס האָבן זיי מיך איבערגעלאָזט איינער אַלײן 
אויף די בערג פון יהודה ? פאַרװאָס הער איך זיי ניט ענטפערן : 
,מיר זיינען גרייט ! מיר גייען !" (ער ווערט באַשראָקן. שאַרפט 
אָן זיין בליק, מאַכט אַ פּאַר שריט, רעדט ווייטער) : הערט, איר 
יידן פון ירושלים ! די שעה פון באַפרייאונג איז געקומען. לאַמיר 
אַלע זיך צונויפנעמען וי איין מאַן און פאַרטרייבן אונדזער שונא !... 

(פון אַ נעבענדיקער קוסטע שאַרט זיך אַרױס אַ טונקעלהויטיק 
יינגל, אַנגעטאָן אין אַ ברוינער בלוזע. דאָס יינגל דערנענטערט 
זיך צו שמואליקן. שמואליק גיט אַ שטעק אויס די לאַנגע שפּיז 
פאַרשטעלט זיך מיט דעם שילד און רופט אויס : 

מכבי : שטיין בלייבן, ווייל איך װעל שטעכן ! 

יינגל.: װער ביסטו דאָס װאָס וואגסט אַזױ צו רעדן ? 

מכבי : (מיט שטאָלץ) איך בין יהודה מכבי ! 

יינגל : איך האָב נאָך קיינמאָל ניט געהערט פון אַזאַ נאָמען. 

מכבי: האָסט ניט געהערט פון דעם גרויסן יידישן באַ- 
פרייער יהודה מכבי? 

יינגל : (גיט אַ קוועטש מיט די פּלײצעס) ניין ! ניט געהערט ! 

מכבי : ניט געהערט פון יהודה מכבי װאָס האָט צונויפ- 
גענומען די יידישע קריגסלייט און פירט מלחמה מיט די גריכישע 
טיראַנען ? איז װער ביסטו װאָס קומסט אויף די בערג פון יהודה ? 
ביסט אַ שקלאַף ביי די גריכן, און אפשר גאָר אַן אױיסשפּירער ? 
זאָג דעם אמת ! אוב דו ביסט אַ שקלאַף װאָס ביסט פון זי אַנט- 
לאָפן, װעסטו ביי אונדז אויפגענומען װערן װי אַן אייגענער 
ברודער ! 

יינגל : איך בין געווען אַמאָל אַ שקלאַף, אָבער היינט שוין 
ניט מער ! מיין נאָמען אין פרעדריק דאגלאס ! האָסט געהערט 
פון אים ? 

מכבי : װער אין פרעדריק דאגלאס ? קיינמאָל ניט געהערט 
פון אים ! 

יינגל : ניט געהערט פון פרעדריק דאגלאס ? איך האָב דאַָך 
באַפרײט אַלע נעגערס פון שקלאַפּערײי ! 

מכבּי : אַזױ גאָר, אַ קעמפער פאַר פרייהייט ? זיינען מיר 


דאָך פריינט, איז לאָמיר ביידע גייען צוזאַמען און קעמפן פאַר 
דער באַפרײיאונג פון שקלאַפּערײי ! 

(ביידע גייען אין פּאַרק אַראָפּ פון אַ בערגל. זיי מאַכן 
פּאַמעלעכדיקע טריט, וי זיי װאָלטן אױיסגעשפּירט דעם שונא. 
פון דערווייטנס דערזען זי אַ יינגל מיט שװאַרצע האָר מיט אַ 
ברייטן שטרויענעם קאַפּעליש, ברייטע ווייסע הויזן און אַ סא- 
ראפּע פאַרװאָרפן איבער די אַקסלען. דאָס יינגל ליגט בי אַ 
בוים, װי ער װאָלט נאָכשפּיאַנירט עמעצן. מכבי און דאגלאס 
פארשטעלן מיט זייערע הענטלעך די שטערנס, אַזױ װי דעכלעך, 
כדי בעסער אויסצושפּירן דעם שונא. ביידע שטעלן זיך אָפּ. 
מכבי זאָגט צו דאגלאסן) : 

מכבי : אָט דאַרט לויערט אויף אונדז אונדזער שונא, (ער 
גיט אַ געשריי) ; גיב זיך אונטער, ווייל איך װעל שטעכן. (פון 
הינטערן בוים דערהערט זיך אַ שטימע). 

שטימע : איך שרעק זיך ניט פאַר אייך ! (באַלד רוקט זיך 
אַרױס דאָס יינגל פון הינטערן בוים). 

מכבי : װער ביסטו ? 

דאנלאס : זאָג דעם אמת, ביסט אונדזער שונא ? 

יינגל : איר ווייסט ניט װער איך בין ? מיין נאָמען איז דאָך 
אויף אַלע ליפּן פון די איינוואוינער פון מיין לאַנד. איך בין בעניטאָ 
כוארעז ! איך האָב פאַרטריבן דעם שונא פון אונדזער לאַנד 
מעקסיקאָ ! איך האָב באַפרײט אונדזער פאָלק פון שקלאַפּערײ, 
און איר װער זייט ? שפּאַנישע אָדער פראַנצויזישע באַצװוינגער ? 
הערשער איבער פרעמדע פעלקער ? 
| ביידע : ניין, מיר זיינען אויך קעמפער קעגן שקלאַפּערײ 
(זיי שטעלן זיך פאָר פאַר אים) 

מכבי : איך בין יהודה מכבי ! 

דאנלאס : און איך בין פרעדריק דאגלאס ! 

מכבי : איך קעמף קעגן די גריכישע באַצװוינגער אין אונד- 
זער לאַנד יהודה ! 

דאנלאס : איך קעמף קעגן שקלאַפערײי אין אַמעריקע, איך 
װיל באַפרײיען אַלע טונקלהויטיקע מענטשן פון צו זיין קנעכט 
ביי די ווייסהויטיקע ! 

כואַרעז : און איך טו אויך דאָס זעלבע אין מעקסיקאָ. 

מכבי :. אויב, דו ביסט אויך אַ קעמפער קעגן פרעמדן 
יאָך, ביסטו דאָך אונדזער פריינט (שטרעקט צו אים אס די 
האַנט) טאָ, גיב אַ האַנט און לאָמיר זיין פריינט (כואַרעז גיט די 
האַנט צו מכבין, דערנאָך צו דאָגלאסן), 

מכבי : און איצט לאָמיר גייען צוזאַמען זוכן דעם שונא. 

(די דריי קעמפער גייען אין אַן אַלײע פון פּאַרק, פּלוצלונג 
דערהערן זי אַ שאָרך צװישן די ביימער, זיי דערנענטערן זיך, 
רינגלען אַרום אַ קוסטע. עס באַװוייזט זיך אַ יינגל אָנגעטאַן 
אין אַ הויכן צילינדער, באַמאָלן מיט רויטע און ווייסע שטרייפן, 
אַלע דריי רוקן זיך פּאַמעלעך צוריק, מען זאָל זי ניט דערזען). 

מכבי : אָט גייט אונדזער שונא ! 

דאנלאס לאָמיר זיך באַהאַלטן הינטער די ביימער ! 

כואַרעז : לאָמיר אים אַרומרינגלען ! 

(אַלע באַהאַלטן זיך הינטער די ביימער, דאָס יינגל מיטן 
צילינדער דערנענטערט זיך צו זיי. אַלע גיבן אַ שפּרונג אַרױס 
פון הינטער די ביימער מיט א געשריי) : גיב זיך אונטער, ווייל דו 
וועסט דערשטאַכן ווערן ! 

יינגל: אַ ! איר האָט אַ טעות אויב איר מיינט אַז איך װעל 
זיך אַזױ לייכט אונטערגעבן, מיט מיר איז דאָס גאַנצע פאָלק! 
איך װעל אַזױ לאַנג קעמפן ביז איך װעל באַפרייען די באַצװוינגער 
פון אונדזער לאַנד! 

אַלע : װער ביסטו דאָס ? טרייבסט קאַטאָװעס ! 

מכבי : ווילסט אפשר אױיסשפּירן אונדזער מחנה ! 

יינגל : װער איך בין ? איר ווייסט ניט ער איך בין ? איך 
בין דזשאַרדזש װאַשינגטאָן, איך יאָג זיך נאָך די בריטישע באַ- 
צווינגער און איך שווער אַז איך װעל ניט רוען, ביז איך װעל 
ניט דאָס גאַנצע אַמעריקאַנער פאָלק באַפּרײען פון ענגלישן יאַך ! 

אלע : אַזױ גאָר ? 

מכבי : דו ביסט אויך אַ קעמפער קעגן די אַריינדרינגער ? 

דאנלאס : דו קעמפסט אויך פאַר פרייהייט ? 

כואַרעז : דו ווילסט אויך אַז די פעלקער זאָלן זיין פריי ? 

אלע : איז װאָס שטייסטו ? גיט אַ האַנט, ביסט דאָך אונדזער 
פריינט (אַלע גיבן זיך די הענט) און לאָמיר גיין צוזאַמען קעמפן 
קעגן שונא ! 

(מכבי שטעלט זיך פּלוצלונג אָפּ אויף אַ בערגל, ער לייגט 
אַװעק די האַנט אויפן האַרצן, הויבט אָן רעדן זיין איינשטו- 
דירטע ראַלע) 

מכבי : קיין איינער טאַר איצט ניט בלייבן זיצן אין דער 
היים. אַלע דאַרפן אַרױס קעמפן קעגן די גריכישע באַצװוינגער. 
אַלע דאַרפן זיך איצט פאַראייניגן און קעמפן קעגן דעם בשותפות- 
דיקן שונא, קעגן דעם פאַרשקלאַפער פון פעלקער ! גורט זיך 
אָן מיט כוח און גבורה און לאָמיר אַרױף אויף די בערג ! (אויף 


4 








דער בינע ווערט פאַר אַ ווייל טונקל, עס פאַרשוואונדן די פריער- 
דיקע העלדן, עס קומט אַרױף דער לערער מיט אַ גרופּע קינדער, 
װאָס באַטײליקן זיך אין דעם חנוכה-שפּיל, אָנגעטאָן אין די 
היסטאָרישע קאָסטיומען), לאָמיר שווערן אַז מיר װעלן פאַרניכטן 
די פיינט ! שווערט מיט מיר ! 

שטימען : מיר שווערן ! מיר שווערן ! 

לערער : (כאַפּט אָן מכבין ביי דער האַנט) מיר זוכן דיך 
שוין אַרום, שמואליקל, איבער אַ שעה צייט ! אַלע קינדער זיינען 
שוין גרייט צו דער רעפּעטיציע און דו ביסט פאַרלוירן געװאָרן, 
זיינען מיר אַרױס אין פּאַרק דיך זוכן און אָט האָבן מיר דיך 
געפונען שטייענדיק דאָ אויפן בערגל!... 

שמואליקל : (רייבט זיך די אויגן. קוקט פּאַרחידושט) וואו 
זיינען זי ? וואו איז װאַשינגטאָן, וואו איז דאגלאס ? וואו איז 
כואַרעז ? 

לערער : װאָס פּלאַפּלסטו דאָ ? עס איז דאָך איצט ניט 
קיין לעקציע פון געשיכטע ! דו ביסט דאָך איצט מכבי, דו דאַרפסט 
דאָך זיך באַטײליקן אין חנוכה-שפּיל, דאַרפּסט איינחזרן די ראַלע. 
אַנו זאָג נאָר נאָכאַמאָל װאָס דו האָסט פריער געזאָגט : לאָמיר 
שווערן אַז מיר װעלן פאַרניכטן דעם פיינט ! שווערט מיט ! (ער 
ווענדט זיך צו די קינדער -- די מיטשפּילער) קינדער זאָגט נאָך : 
מיר שווערן ! מיר שווערן ! די רעפּיטיציע הייבט זיך אָן (קלאַפּט 
מיט די הענט): אַלע אויף די ערטער, וואו איך האָב אייך אָנגע- 
צייכנט, אַנו, לאָמיר הערן אייער ענטפער : 

קינדער : מיר שווערן ! מיר שווערן ! מיר װעלן באַפרײיען 
אונדזער לאַנד יהודה פון די גריכישע שונאים ! יהודה ועט זײַן 
פריי ! זאָל לעבן יהודה מכבי אונדזער באַפרײער ! 


(פאַרהאַנג פאַלט) 





דער יום:טוב. פון פלאנצן ביימער 


: ט אַנהײב ווינטער אָן, האָבן די קינדער פון קיבוץ 
: כרם ישראל יעדן נאָכמיטאָג געאַרבעט אין 
גלעזערנעם"גאָרטן הויז. י: 

א נידעריקע טישלעך. זיינען געשטאַנען אָנגעפילט קעסט- 
לעך מיט ערד און פון די גלייך -געשניטענע בייטן, האָבן אַרױס- 
געשטעקט יונגע גרינינקע קעפּעלעך. 

אין עק פֿון יעדן בייט איז געווען אויף א ברעטעלע, װאָס 
האָט געשטעקט אין דער ערד, אָנגעשריבן װאָס פאַר אַ מינים 
ביימער דאָ װאַקסן. 

ביי איין בייט אין געווען אָנגעשריבן : ,טענענביימער", ביי 
אַ צווייטן : ,,ציפּרעסן", ביי אַ דריטן : ,,מירטנביימער" און בֿיי' 
אַנדערע בייטן, נעמען פון פאַרשידענע סאָרטן ביימער.- 

ביי יעדער בייט האָבן געאַרבעט עטלעכע קינדער. זי האָבן 
געדאַרפט צוגרייטן די יונגע ביימלעך זאָלן גוט און שיין װאַקסן, 
זי זאָלן זיין גענוג גרויס, כדי מען זאָל זי 'קענען אריינשטעלן אין 
גרעסערע ערדענע טעפּלעך, 

ביי דער בייט פון די יט זיינען געשטאַנען די 
קינדער : דבורהלע מיט חנהלען. זיי האָבן מיט קליינע גאָפּעלעך 
אויפגערודערט די שװאַרצע ערד. זי האָבן אויסגעריסן די ווילדע 
גראָזן, װאָס זיינען געװאַקסן אַרום די יונגע ביימעלעך. דער קליי- 
נער ישראל און מרים זיינען אַרומגעגאַנגען מיט קריגעלעך װאַסער 
און האָבן באַגאָסן די בייטן. אַרום יעדן דינינקען ביימעלע איז 
געווען איבערגעגראָבן די ערד. און ישראל יע מרים האָבן אַרום די 
ביימעלעך געגאָסן װאַסער. 

-- גיב מיר דאָס קריגעלע צו באַגיסן אָט דאָס ביימעלע -- 
האָט דבורהלע זיך געבעטן ביי ישדאלן. 

-- גיב נאָר אַ קוק װי זי היט אָפּ דאָס דאָזיקע ביימעלע -- 
האָט ישראל געזאָגט צו מרימען. -- נאָר אַלײין מוז זי דאָס ביימעלע 
יעדן טאָג באַגיסן. 

-- זי לאָזט אויך ניט קיינעמען צו אויפצורודערן די ערד -- 
האָט מרים צוגעגעבן, -- נעכטן האָב איך געאַרבעט מיט דעם 
גאָפּעלע און דבורהלע האָט געדאַרפט באַגיסן מיטן קריגעלע, איז 
זי צוגעקומען צו מיר און זי האָט זיך ביי מיר געבעטן: 

,גיב מיר דאָס גאָפּעלע אויפצורודערן די ערד אַרום דעם 
ביימעלע." 

-- וי עס װאָלט איר קינד געװוען -- האָט ישראל געזאָגט. 

-- זי היט עס אָפּ וי אן אויג אין קאָפּ -- האָבן די קינדער 
זיך אָנגערופן, 

די קליינע דבורהלע איז געשטאַנען מיט אירע צוויי אויס- 
געדאַרטע הענטלעך וי צוויי יונגע צווייגעלעך, אירע שװאַרצע 
אויגן האָבן געגלאַנצט, וי צוויי שװאַרצע איילבירטן. זי האָט געגאָסן 
פּאַמעלעך און צאַרט פון קריגעלע װאַסער אינעם גריבעלע אַרײן, 
װאָס איז געווען אַרום דעם ביימעלע, װי אַ מאַמע גיט טראָפּנס 
מילך צו אירס אַ קינד. 

-- יאָ, דאָס ביימעלע איז מיר טייערער וי אַן איינציק קינד, 
-- האָט דבורהלע אַ פאַרטרויערטע געזאָגט. 

-- װעסט עס פאַרפּלאַנצן אין דרויסן, חמשה עשר בִשבט -- 
אין יום טוב פון די ביימער פלאַנצונגען ? האָט ישראל נייגעריק 
געפרעגט. 

-- איך האָף אז עס װעט שוין ביז דעמאָלט זיין גענוג גרויס, 
עס זאָל קענען פאַרפלאַנצט װערן אינעם באָדן -- האָט דבורהלע 
געענטפערט. / 

-- װאָס פאַר אַ ביימל איז עס ? -- האָט חנהלע געפרעגט. 

-- עפּעס װאַקסט עס מאָדנע, עס איז ניט קיין מירנטבוים, 
כאָטש עס שטייט אין דער בייט פון די מירטן -- האָט ישראל, װי 
ער װאָלט געווען אַ גאַנצער קענער אויף ביימער, געזאָגט. 

-- עס זעט ניט אויס צו זיין אַ ציפּרעסן-בוים -- האָט מרים 
אַרײנגעװאַָרפן. 

-- עס איז זיכער ניט קיין צעדער-בוים -- האָט חנה געזאָגט. 

-- עס איז קיין איינס פון דעם, װאָס איר האָט אויסגערעכנט 
-- האָט דבורהלע אָפּגעהאַקט געענטפערט -- אָבער איך האָב דאָס 
ביימעלע ליב, איך װעל ביים יום-טוב פון פלאַנצן אַלעמען זאָגן 

װאָס פאַר אַ ביימעלע דאָס איז און פאַרװאָס עס איז מיר אַזױ טייער... 

און די קינדער האָבן יעדן נאָכמיטאָג געאַרבעט אין דעם 
גלעזערנעם גאָרטן-הויז, צוגעגרייט די ביימלעך זיי זאָלן זיין גענוג 
גרויס צום יום-טוב פון פלאַנצן ביימער. 

אין דעם גלעזערנעם ווינטער גאָרטן-הויז, איז געווען אַ מאָדנע 
װאַרעמקײט, דער לערער אהרן איז אַרומגעגאַנגען אַרום די טישן 
און געקוקט אויף די יונגע ביימלעך, מיט אַ געניט אויג. ער האָט 
געמאָסטן די װאַרעמקײט און פייכטקייט אין גלעזערנעם הויז. ער 
האָט געקוקט אויפן באַראָמעטער, ער איז צוגעגאַנגען צו די רערן, 
און האָט עטלעכע רערן פאַרדרייט, עס זאָל ניט אַרײינקומען אַזױ 
פיל היץ. ער האָט געהייסן אַ פּאָר קינדער פאַנאַנדעררוקן אַ טייל 
פאָרהאַנג װאָס איז געהאַנגען אונטער דעם גלעזערנעם דאַך, עס 
זאָל אַרײן מער זון און צו דבורהלע האָט ער זיך געווענדט : 

--- גיי און באַגיס די בייט מירטנביימער, זע פאַרװאָס עס 
האָט זיך דאָרט עפּעס אַרײנגעכאַפּט אַ מאָדנע ביימל, װאָס גע- 
הערט גאָר ניט צו דער מירטן-משפּחה. 

-- דאָס האָב איך דאָס ביימל פאַרפלאַנצט -- האָט דבורהלע 
געזאָגט מיט אַן אַראָפּגעלאָזטן קאָפּ, װי זי װאָלט זיך געשעמט צו 
קוקן דעם לערער אין די אויגן אַרײן. 

--- װאָס פאַר אַ ביימל איז עס -- האָט דער לערער געפרעגט. 

-- דער לערער װעט זיך דערוויסן ווען עס װעט קומען דער 
יום-טוב פון פּלאַנצן די ביימער -- האָט דבורהלע געצויגן די 
ווערטער. 

-- יאָ, איך דערמאָן זיך, די קינדער האָבן מיר שוין געזאָגט 
דערפון, נו, גוט, זאָל עס זיין ‏ ד יין בײמל ביים יום-טוב, אָבער 
זע אַז עס זאָל וואקסן שיין !.. . 

דבורהלע האָט זיך געפילט זייער גליקלעך, ווען זי האָט דאָס 
געהערט, אַז דער לערער װעט איר דערלויבן צו פאַרפּלאַנצן איר 
ביימל אין חמשה-עשר-בשבט. זי האָט זיך געפילט אַזױ גליקלעך, 
וי דעם ערשטן טאָג, ווען זי איז באַפרײט געװאָרן דורך דער 
רויטער-אַרמײ אין װאַלד. זי האָט זיר געפילט אַזױ גליקלעך װי 

דעם ערשטן טאָג, ווען זי איז אַראָפּגעשטיגן פון דער שיף אינעם 
האפן אין חיפה און מוזיק האָט געשפּילט לכבוד די נייע אָנגע- 
קומענע. זי איז פאַר פרייד צוגעלאָפן צום לערער און האָט אים 
אַרומגענומען און געזאָגט : 

-- דו ביסט זייער אַ גוטער, אַהרן -- דו ביסט ניט קיין 
לערער נאָר אַ טאַטע. 

דאָס, װאָס דבורהלע האָט אים פאַרגליכן צו אַ טאַטן, האָט 
אים עפּעס געגעבן אַ פאַרקלעם ביים האַרצן. ער האָט געוואוסט 
אַז דבורהלע איז אַ. קיילעכיקע יתומה, אַז זי האָט ניט קיין טאַטע- 
מאַמע. 

דבורהלע האָט שטילינקערהייט אַרײַנגעמורמלט דעם לערער 
אין אויער : 

-- דו ביסט אַזױ גוט צו מיר, דיר װעל איך אױסזאגן װאָס 
פאַר אַ ביימעלע איך האָב {פאַרפלאַנצט און פאַרװאָס .. 

און די קינדער האָבן ווייטער טאָג איין. טאָג אויס געאַרבעט 
אין דעם גלעזערנעם ווינטער גאָרטן-הױז, ביז עס איז. געקומען 
דער טאָג פון חמשה-עשריבשבט -- דער יום-טוב 8 פאכ 
ביימער. : 
אינעם מיטן קיבוץ. איז אויפגעשטעלט געװאָרן אַ גרויסע 
ביַנע באַדעקט מיט בלוי:ווייסן טוך, און באַצירט מִיט גרינע צווייגן 
און בלומען, 

פון גאַנץ פרי אָן האָבן די יעלטערע קינדער געאַרבעט ביים: 
וועג װאָס האָט געפירּט צום עס-זאל. זיי האָבן. געגראָבן גריבלעך 
און געלאָזט די גריבלעך אָפן. די קינדער האָבן אויסגעצירט דעם: 
אַרײנגאַנג פון עס-זאַל מיט מירטן-צווייגן און פענער. דער ועג: 
וואו די. גריבלעך זיינען געמאַכט געװאָרן, האָט געפּירט פון עס- 
זאַל-צו דער בינע, װאָס איז געשטאַנען אינמיטן דעם קיבוץ. 

קיינער פון די חברים פון קיבוץ איז היינט ניט געגאַנגען צו- 
דער אַרבעט. אַלע חברים און חברטעס, אַלע קינדער זיינען געווען 
יום-טובדיק אָנגעטאָן. עס זיינען געקומען געסט פון די אַרומיקע 
קליינע קיבוצים, און וי נאָר די מאַמעס זיינען אַרוסגעקומען-מיט 
זייערע קינדער פון קינדער-גאָרטן, האָט זיך די פייערונג אַנגעהויבן, 

פון אַ וועלדל זיינען אַרויסגעקומען קינדער אָנגעטאָן אין 
ווייסע קליידלעך און בלוי ווייסע טיכלעך אויף די קעפּ. הינטער 
זי זיינען געגאַנגען יינגלעך מיט ווייסע בלוזעס און מיט גרינע 
קרענצלעך באַצירט זייערע קעפּ. אַלע קינדער האָבן געהאַלטן. 
גרינע צווייגלעך אין די הענט. זי זיינען אַרױף אויף דער בינע. 

אַ קינדער-אָרקעסטער האָט אויף פייפעלעך געשפּילט פאַרשידענע 
מעלאָדיעס. 

און פּלוצלונג איז צװישן די קינדער אויף דער בינע אויס- 
געוואקסן אַן אַלטער מאַן, אָנגעטאָן אין ווייסע מלבושים. אַרום 
אים זיינען געשטאַנען פיר קינדער, װאָס האָבן סימבאַליזירט די 
פיר צייטן פון יאָר. די פיר קינדער האָבן געהאַלטן לאַנגע שופרות 
אין די הענט, און האָבן אויסגערופן אין אַלע פיר זייטן אַז דער 
יום-טוב פון פלאַנצן די ביימער הייבט זיך אָן. 

עס איז אינגאַנצן שטיל געװאָרן אויפן גרויסן פּלאַץ פון 
קיבוץ. דער לערער אהרן, װאָס איז געווען פאַרשטעלט פאַרן 
אַלטן מאַן, האָט אָנגעהויבן לייענען פון אַ מגילה װועגן דעם יום- 
טוב פון חמשה-עשר-בשבט : 

,היינט אין טאָג פון חמשה-עשר-בשבט, אין דעם ראש-השנה 
פון די ביימער, װעלן מיר פאַרפלאַנצן די ,,אלייע פון די גבורים", 
צום אָנדענק פון אונדזערע העלדן װאָס זיינען געפאַלן אין די 
פאַרשידענע טיילן פון לאַנד. די אלייע װעט זיך ציען פון מיטן 
פּלאַץ פון קיבוץ צו דעם אַרײנגאַנג פון עס-זאל. יעדעס ביימל 
װעט פאַרפלאַנצט ווערן צום אַנדענק פון אונדזערס אַ העלד". 

פון אַ זייטיק געסל זיינען אַרױסגעקומען קינדער אָנגעטאָן אין 
ווייסע מלבושים. זייערע קעפּ זיינען געווען באַקראַנצט מיט בלע- 
טער און בלומען. זי זיינען געגאַנגען איינציקווייז, אַ יינגל און אַ 
מיידל. יעדעס קינד האָט געהאַלטן אַ יונג ביימל אין די הענט, 
דער װאָרצל איז געווען איינגעוויקלט אין אַ זעקל מיט ערד. יעדעס 
קינד איז אַרױף אויף דער בינע, האָט אויסגערופן דעם נאַמען 
לכבוד וועמען דאָס ביימל װוערט געפלאַנצט. 

עס איז אַרױף אויף דער בינע דאָס מיידעלע חנהלע. זי האָט 
געהאַלטן אַ מירטן-ביימל אין האַנט און זי האָט אויסגערופן : , איך 
פלאַנץ דעם מירטנבוים, פאַר אונדזער העלד ישראל בן חיים װאָס 
איז געפאַלן אין גליל". 

זי איז דערנאָך אַראָפּ פון דער בינע און צוגעגאַנגען צו אַן 
אַפענעם גרוב און אַריינגעשטעלט דאָס ביימל. קינדער מיט לאַפּע- 
טעס אין די הענט האָבן געהאָלפן פאַרפלאַנצן דאָס ביימל. 

עס איז אַנגעקומען דער קליינער ישראל מיט אַ ציפּרעס- 
ביימל אין דער האַנט. עֶר איז אַרױף אויף דער בינע און האָט 
אויסגערופן : ,,איך פאַרפלאַנץ אַ בוים צום אָנדענק פון אונדזער 
גיבור נתן אלוני, װאָס איז געפאַלן ביי פאַרטיידיקן נגבה ! מיר 
בויען און פרעמדע קומען צעשטערן. אָבער מיר װעלן ווייטער בויען 
ביז עס װעט קומען אַ צייט און אונדזערע שכנים װעלן זיצן צו- 

זאַמען מיט אונדז אונטער דעם שאָטן פון די ביימער װאָס מיר 
האָבן פאַרפּלאַנצט !7... 

ישראל איז אַראָפּ און צו צו אַן אָפן גריבל, צו פאַרפּלאַנצן 
דעם בוים. 

אויפן פּלאַץ האָט זיך באַװיזן דבורהלע. זי איז געגאַנגען מיט 
פּאַמעלעכע און געציילטע טריט, אַלע אויגן זיינען געווענדט געווען 
צו דעם אױסגעדאַרטן קינד. זי האָט שטאָלץ געטראָגן דעם באַ- 
קראַנצטן קאָפּ מיט גרינע בלעטער, אירע אויגן זיינען געווען ווייט 
געווענדט. מיט ביידע הענט האָט זי פעסט צו זיך געדריקט דאָס 
יונגע ביימעלע, װאָס זי האָט אַלײן אויסגעהאַדעװעט. דבורהלע 
איז אַרױף אויף דער בינע, אָבער אָנשטאָט זי זאָל אַלײן אויסרופן 
דעם נאָמען פון העלד אין וועמענס אָנדענק זי פלאַנצט דאָס ביימל, 
האָט דער לערער אהרן, װאָס איז געווען אַנגעטאָן װי אַן אַלטער 
מאַן, אָנגעהױבן צו רעדן : 

,,דבורהלע האָט מיך געבעטן איך זאָל פאַר איר אויסרופן 
אין וועמענס אָנדענק זי פלאַנצט דאָס ביימל, . - 

;אָבער קוקט אָן דאָס ביימל, עס איז ניט קיין מירטנבוים, 
עס איז אויך ניט קיין ציפּרעסנבוים אָדער א טענענבוים. 

;אַלע קינדער װאָס האָבן געאַרבעט אין דעם גלעזערנעם 
ווינטער-גאָרטן-הויז, וואו מען האָט געהאָדעװעט ביימלעך, האָבן 
געװאָלט וויסן װאָס פאַר אַ ביימל דאָס איז. 

,איצט קינדער, על איך אייך אױסזאָגן װאָס פאַר אַ ביימל 
דאָס איז : דאָס ביימל איז אַ מאַנדל-ביימל, און קומען קומט עס 
פון די װעלדער פון פּוילן. באַקומען האָט עס דבורהלע פון איר 
ברודערל חיים, און איר ברודערל חיים, האָט זי מיר דערציילט, 
האָט עס באַקומען פון איר פאָטער אין דער געטאָ אין קראָקע, 
אין טאָג פון חמשה-עשר-בשבט. דער פאַטער זייערער האָט אַרײינ- 





גערופן דבורהלען צוזאַמען מיט איר ברודערל חיימל און האָט זי 
געגעבן חמשה-עשר-פּירות. װאָס פאַר אַ פרוכט האָט מען געקענט 
באַקומען אין געטאַ ? אַן אױסגעדאַרטע פלוים, אַ פאַרטריקנט 
עפּעלע און א צוויי דריי מאַנדל-קערעלעך נאָך אין די שאָלן. און 
דער פאָטער דוד האָט צו זיי געזאָגט : אָט די דאָזיקע פרוכט, די 
מאַנדלען וואקסן אין ארץ ישראל, עס וואקסן דאָרט נאָך גוטע 
פּירות, פייגן, באָקסער, טייטלען און מאַראַנצן. היינט איז דאָרט 
אַ יום-טוב פון פלאַנצן ביימער. מיר דאָ אין געטאָ געדענקען אַז 
איצט איז דאַרט אין ארץ-ישראל דער אָנהייב פונעם נייעם יאָר 
פאַר די ביימער, דערפאַר עסן מיר היינט פאַרשידענע מינים פרוכט. 

,האָט איר ברודערל חיים צוזאמען מיט איר, דבורהלען, צו- 
גענומען די חמשה-עשר-פּירות. דבורהלע האָט אַלץ אויפגעגעסן, 
אָבער איר ברודערל חיים האָט דאָס מאַנדל-קערנדל באַהאַלטן. 
און ווען דבורהלעס טאַטע-מאַמע זיינען פאַרשיקט געװאַרן קיין 
אַשװענטשים, און חיימל צוזאַמען מיט דבורהלען זיינען דורך 
יידישע פּאַרטיזאַנען געראַטעװעט געװאָרן אין װאַלד, האָט חיימל 
תמיד מיט זיך מיטגעטראָגן די מאַנדל װאָס איז געלעגן אין דער 
שאָל. -- ווען עס װעט וװערן שלום, װעל איך די מאַנדל פאַרפלאַנצן 
ביי אונדז אין גאָרטן -- האָט חיימל צו דבורהלען געזאָגט אין װאַלד. 


,און איינמאָל איז חיימל מיט אַ גרופּע פּאַרטיזאַנער גע- 
גאַנגען אויף אַן אויסשפּיר-מיסיע. חיימל האָט געדאַרפט איבער- 
געבן דער גרופּע פּאַרטיזאַנער צי נאַצישע ,,עס-עס-לייט" געפינען 
זיך ביים עק פון װאַלד. די ,עס-עס-לייט" האָבן אָבער פּלוצלונג 
אַרומגערינגלט דעם פּאַרטיזאַנען פּאַטראָל. עס איז געקומען צו אַ 
שיסעריי, די נאַציס זיינען אַנטלאָפן. אַ סך זיינען דעמאָלט פון זי 
געפאַלן, אָבער חיימל איז שוין מער צװישן די לעבעדיקע ניט 
געווען, און דבורהלען האָט מען איבערגעגעבן די מאַנדל װאָס מען 
האָט ביי חיימלען אין קעשענע געפונען. 

,די יידישע פּאַרטיזאַנער האָבן זיך געמוזט איבערטראָגן אויף 
אַן אַנדער אָרט, ווייט אין װאַלד, ווייל זיי האָבן מורא געהאַט אַז 
די נאַציס װעלן זיך דערוויסן וואו זייער באַהעלטעניש איז, און 
דבורה האָט כסדר געהיטן דאָס מאַנדל-קערעלע. וואו זי האָט זיך 
נאָר געפונען, אין אַלע געפאַרן, האָט זי אינזינען געהאַט די מאַנדל 
ניט צו פאַרלירן. אַזױ האָט דבורהלע דאָס מאַנדל-קערעלע, װאָס 
איז געווען אין דער שאָל, געהאַלטן ביז עס איז געקומען דער טאָג 
פון דער באַפרייאונג, ביז די רויטע אַרמײ האָט פאַרנומען די 
גאַנצע געגנט, 

,דבורה האָט דאָס מאַנדל-קערעלע דערנאַך געטראָגן פון 

איין היימלאָזן-לאַגער צום צווייטן. דאָס מאַנדל-קערעלע האָט גע- 
װאָגלט צוזאַמען מיט דבורהלען קיין ציפּערן, און אַנגעקומען צו- 
זאַמען מיט איר אין האַפן קיין חיפה דערנאָך אין קיבוץ כרם 
ישראל. 

,און ווען דבורהלע האָט דערהערט אַז מיר װעלן אין טאָג 
פון יום-טוב פון פּלאַנצן ביימער, פאַרפלאַנצן אַן אלייע צום אָנ- 
דענק פון די יידישע גבורים, האָט דבורה פאַרזייט נאָך פאַר אַ יאָרן 
אין ווינטער-גאַרטן-הוז, דאָס מאַנדל-קערעלע ; זי האָט איבער דעם 
געװאַכט, געהיטן און געפלעגט, עס זאָל וואקסן װאָס שענער און 
גרעסער, און עס איז אַרוסגעוואקסן אָט דאָס ביימעלע און איצט 
וויל דבורהלע אַז אין דער ,אלייע פון די יידישע גבורים פון 
ישראל", זאָל פאַרפּלאַנצט װערן אויך דאָס מאנדל-ביימעלע צום 
אָנדענק פון איר ברודערל חיימל, װאָס איז געפאַלן א העלד אין 
װאַלד אין קאַמף קעגן די נאַציס. 

,מיר האָבן איר בקשה באוויליקט, און צװישן די הויכע ציפּ- 
רעסן און טענענבוימער און שמעקעדיקע מירטנביימער װעט זיך 
געפינען איין מאַנדל-בוים צום אָנדענק פון דעם קליינעם יידישן 
העלד חיים, 

,דער מאַנדל-בוים צעבליט זיך דער ערשטער פון אַלע פּירות- 
ביימער ביי אונדז אין לאַנד. און ווען אָט דער מאַנדל-בוים װעט 
זיך צעבליען ביי אונדז אין קיבוץ, ועלן מיר געדענקען דעם קליי- 
נעם העלד חיים, װאָס איז געפאַלן אין װאַלד אין פּוילן, 

דבורהלע איז געשטאנען מיט פאַרטרערטע אויגן בעת דער 
לערער האָט פאַרענדיקט די לעצטע װוערטער אויף דער בינע. עס 
האָט זיך אויסגעדוכט אַז זי קוקט ערגעץ ווייט אַװעק, אַז זי זעט 
איצט דעם װאַלד הינטער קראָקע, זי זעט איצט װי אַזױ איר ברו- 
דערל חיים האָט זיך העלדיש אַװעקגעלאָזט אין װאַלד נאָכשפּיאָנירן 
/די נאַציס, און מיט געבויגענע טריט איז זי אַראָפּ פון דער בינע 
צו פאַרפלאַנצן אין דער ערד דאָס מאַנדל-ביימעלע צום אָנדענק 
פון איר ברודערל חיים .. . 

א מאריאנעם וואס ויל נים זיין קײַן הכן 


(אַ פּורים שפּיל) 


אָנפּראַנסע : (מאַכט צורעכט די מאַריאַנעטן) דו, 
המן, װעסט אויפטרעטן דער ערשטער, דו, 
מרדכי דער צווייטער, דו אחשורוש, װעסט זיך 

זיצן דערווייל אויף דער כסא-המלוכה און כאַפּן אַ דרימל, און דו, 

אסתר, קאָנסט פאַרריכטן דעם קאָסטיום ביז דו װעסט דאַרפן אַרױס- 

טרעטן : און דו, ויזתא, װעסט וי געוויינלעך זיין דער לעצטער. די 

הױיפּט זאַך איז, איר זאָלט רעדן שאַרף, קלאָר, די קינדער זאָלן הערן 
יעדעס װאָרט װאָס איר זאָגט. און דער עיקר איז, איר זאָלט ניט 
פאַרבייטְן אַ חית פאַר אַ הא, איר זענט דאָך עפּעס געמאַכט פון 
אַמעריקאַנער װאַטע און קלאָטשע, האָב איך מורא, אַז פון מרדכי 
װעט ביי אייך ווערן מאָדעקאַ. און דו המן, ווען דו דאַרפסט זאָגן 
אַז די יידן עסן חלה אום שבת, זאָל ניט װערן קיין הלה און 
ניט קיין כלה. (קוקט אויפן זאַל. די קינדערלעך קומען זיך 
שוין צוזאַמען. אַיי, װעט דאָס זיין אַ פּורים-שפּיל! מאַכט זיך 
גרייט, און איך װעל דערווייל אַרונטערגײן כאַפּן אַ קאָקאָ-קאָלע 
און אַן אייז-קרים. (אָפּ), 
(אויף דער בינע װערט שטיל. די מאַריאָנעטן שטייען װי 
גולמס. קינדער אין זאַל הייבן אָן צו גראַגערן. המן כאַפּט זיך 
אויף, טוט אַ גענעץ, לענגערט זיך אויס, האַלט זיך צו די אויערן 

מיט ביידע הענט, זאָגט) : 

המן : ער גייט זיך טרינקען אַ קאָקאָדקאָלע און עסן אַן 
אייז-קרים און ער מיינט, אַז איך װעל אים דאָ שפּילן דעם המן- 
הרשע. 

מרדכי : (כאַפּט זיך אויף, דערהערט די ווערטער פון המן, 

לויפט צו אים צו) פאַרװאָס ווילסטו ניט שפּילן קיין המן-הרשע ? 

המן : מען פאַרגראַגערט מיר דעם קאָפּ. 

גראַגער : און װאָס מיינסטו, אַז מיר אַלײן טוט ניט וי 
דער קאָפּ פון אַזױ פיל גראַגערן ? 

המן : און אַז דיר טוט וויי דער קאָפּ, ווערט מיר לייכטער ? 
איך װויל ניט שפּילן קיין המן! איך קאָן פון מיין מויל ניט 
אַרויסברענגען אַזעלכע ווערטער וי : ,מען דאַרף אומברענגען 
אַלע יידן !* (ווענדט זיך צו מרדכין) װער דו המן און איך װעל 
ווערן מרדכי. 

אפתר : (כאַפּט זיך אויף, גיט אַ געשריי מיט אַ ווייבעריש 
בייקולכל) גיב נאָר אַ קוק װער עס וויל שפּילן מרדכי. אַנדערש 
שטייט דיר ניט אָן? 0 

המן : יאָ, אַנדערש שטייט מיר טאַקע ניט אַן און אויב דו 
וװעסט שפּילן דיין ראָלע מיט אַזאַ קוויטשענדיק קולכל, װעלן די 
קינדער מוזן אַרײנשטעלן װאַטע אין די אויערן. 

מרדכי : אָבער װאָס הייסט אַז אַ ייד װעט זיין המן ? 

הטן : װאָס איז, עס פּאַסט דיר ניט ? װאָס בין איך אַנדערש 
פון דיר ? מען האָט אונדז געמאַכט פון דער זעלבער שמאַטע 
און אָנגעשטאָפּט מיט דער זעלבער װאַטע. 

ויזתא : (כאַפּט זיך אויף און שפּרינגט אונטער) איך קען 
שפּילן המן ווייל איך בין היקעװאַטע, 

מרדכי : זעסט ויזתא, אויב דו רעדסט שוין מיט גראַמען 
איז -- אַזאַ פּנים האָט דיין טאַטע ! 

אחשורוש : (װי פון הינערפּלעט) און מיר, דעם סאַמע 
גלאַוװונעם קעניג, האָט מען געמאַכט אַ לייבצודאַק מיט אַ לאַטע. 

אפתר : קוקטס נאָר אָן דעם קעניג וי ער שפּילט לעקישע- 

װאַטע, 

המן : און איך קען אייך אַלעמען מאַכן צו בלאַטע. 

(אַלע מאַריאָנעטן צעלאַכן זיך), 

המן : װאָס איז דאָס גרויסע געלעכטער אויף אייך ? איך 
טאָר ניט זאָגן קיין גראַם ? 

אַלע : אָבער אויף יידיש זאָגט מען בלאָטע, ניט בלאַטע. 

המן : איצט בין איך נאָך המן און המן רעדט דייטש. אויב 
אויף יידיש איז בלאָטע, מוז מסתמא זיין אויף דייטש בלאַטע. 
נאָר אויב איר מיינט אַז מיט גראַמען װעט איר מיר פאַררעדן די 
ציין, האָט איר אַ גרויסן טעות. איך װעל ניט זיין המן און דו, 
מרדכי, קענסט שפּילן מיין ראָלע, ווייל מיר זיינען פון דער 
זעלבער שמאַטע געמאַכט און אויס מיט גראַמען. 

גראַנער : אַז מען װויל קאָן מען האָבן אפילו אַ גוטן גראַם 
צו געמאַכט, נאָר אַז המן זאָגט ניין איז ניין, אָן אים קאָן איך דאָך 
קיין גראַגער ניט געבן. 

מרדכי : װאָס זאָגסטו, המן, עס גייט דען אין די שמאַטעס ? 
איך האָב דאָך אַ באָרד מיט פּיאות, האָסטו שוין געזען אַ המן 
מיט אַ באָרד און פּיאות ? 

המן : איי, איי, איי, גיב מיר אַװעק דיין באָרד און פּיאות 
און טו דו אָן מיין היטל, װעסטו זיין המן און איך מרדכי, 

מרדכי : אַ המן בלייבט אַ המן, ער מיינט אַז די באָרד און 
פּיאות זיינען דער עיקר. דאָ-אָ (װייזט אָן אויפן האַרץ) איז 
דער עיקר. איך האָב דאָ באַהאַלטן דאָס פּינטעלע ייד, װאָס װעט 
מיך קיינמאָל ניט לאָזן מאַכן פאַר קיין המן. ווייסט װאָס דאָס 
הייסט אַ יידיש האַרץ ? 

המן : (קוקט אויף מרדכיס האַרץ, גיִט אַ זיפץ, דרייט זיך 
אויס צו אַחשורושן און זאָגט) אויב אַזױ װער דו המן, 

אחשורוש: איך, המן? מען װעט דאָך פון דיר לאַכן 
(זינגט מיט אַ מגילה ניגון) איך בין דאָך אַחשורוש, װאָס טו טאָן 
קיניגן איבער הונדערט און זיבן און צװאַנציק מדינות און אין 
יעדער מדינה וייסט מען, אַז איך בין דער גרעסטער טיפש. 
ווילסטו אַז איך זאָל זיין המן ? אַ המן דאַרף דאָך זיין אַ כיטראַק, 
אַן אויסנוצער, אַ צינגל-דרייער, אַזאַ איינער װאָס רעדט אַנדערש. 
און טראַכט אַנדערש. מיט איין װאָרט, אַן אמתער הֵמן. נו, ווילסטו 
אז איך זאָל ווערן המן ? 

המן : װאָס האָט איר זיך אַלע. אָנגעזעצט אויך מיר :0 
פאַרװאָס פּונקט איך ? װי נאָר מען רעדט אַרױס מיין נאָמען. 
הייבן די קינדער אָן צו גראַגערן. איך דאַרף ריידן רייד װאָס. 
זיינעןן מיר דערווידער. איך. קאָן ניט זאָגן, אַז: די יידן האָבן 
געמאַכט אַ פאַרשווערונג אומצוברענגען די פעלקער, און זי 
לעבן אויפן חשבון פון די אַנדערע 0 --- איך ווייס אַז 
עס איז אַ ליגן. 

אפתר : דערפאַר טאַקע װעט מען דיך דאָך אויפהענגען, 

אָטאַ דאַ-אָ. (ווייזט אים אָן ביים העלזעלע). 

המן : נו, אַז מען װעט מיך שוין אויפהענגען װאָס װעט 
זיין? נאַט זעט װאָס פאַר אַ העלזעלע איך האָב. אַן אויסגע- 
דאַרטס, אַ העלדזעלע פון אַ מאַריאָנעטל. גלויבט מיר, אַז ווען 
איך כאַפּ דעם אמתן המן, װאָלט איך אים אַלײן אויפגעהאנגען. 

; אפתר : ער האָט זיך הייַנט פאַרלײַגט קאַליַע צו מאַכּן דעם 

גאַנצן פּורים-שפּיל. װאָס אַרט עס דיך אַז קינדער װעלן הנאה 
האָבן ? 

המן : אָבער ביז מען גייט שוין הענגען, דאַרף איך אַרױס- 
זאָגן אַזעלכע רייד װאָס עס לייגט זיך מיר גאָר ניט אויף דער 
צונג. יידן זיינען קיינמאָל ניט געווען דאָס, װאָס איך דאַרף אויף 
זיי אױיסטראַכטן. און איך װעל דאָס טאַקע ניט זאָגן. 

אסתר : און װאָס װעט זיין מיט דער שפּיל ? 

המן : ווייסטו גאָר װאָס, װער דו המן ... 

אפתר : איך, המן ? אַ המן שטאַמט פון די אַריסטאָקראַטן, 
פון די רייכע זינדלעך. איך בין דאָך פון פּראָסטן פאָלק. 

המן : האָסט אָבער אַ קוויטשעלע און אַ צינגעלע װאָס קאָן 
צעטומלען אַ טויבן. דו װאָלסט געקענט שוין אײינמאָל זיין אַ המן. 

אפתר : איר זעט, אַז װען עס צערעדט זיך, רעדט עס 
װי אַן אמתער המן. פאַרװאָס וילסטו ניט אַז קינדער זאָלן 
זיך פרייען אום פּורים, אַז זי זאָלן האָבן אַ פריילעכע פּורים-שפּיל ? 

המֿן : ווייל איך וויל, אַז פון שונא-המן זאָל מען ניט בלויז 
מאַכן אַ שפּיל, נאָר מען זאָל אים אינזינען האָבן אַ גאַנץ יאָר. 
ניט בלויז אויפהענגען אַ מאַריאָנעט, ביי אַ שטריקל, נאָר דעם 
אמתן המן זאָל מען צעשיסן מיט קאַנאָנען. (בלייבט שטיין פאַר- 
טראַכט.) אָבער איך זע אַז קיינער פון אייך וויל ניט װערן קיין 
המן, האָב איך קיין אַנדער ברירה ניט, איך מוז זיך ווענדן צו מיין 
חכם ויזתא. זונעניו מיינס, ויזתע'לע קרוין, ווילסט װערן המן ? 

ויזתא : פאַרװאָס ניט ? װאָס איז דער חילוק ? 

המן : איך האָב געוואוסט, אַז מיט אים װעל איך קיין צרות 
ניט האָבן. ער איז שוין מסכים. אָבער וי אַזױ לערנט מען אים 
אויס די ראָלע ? (רופט אים צו) קום אַהער, ויזתא לעבן. ווילסט 
טאַקע זיין המן ? 

ויזתא : און אַז איך בין ויזתא װעט מען דען מיך ניט אויפ- 
הענגען ? 

מרדכי : קוק נאָר װי אַ . שאַרף צינגל דאָס האָט באַקומען ? 
ביסט דאָך עפּעס אַ היקעװאַטער. 

ויותא : איצט שפּילט מען נאָך ניט, קען איך רעדן וי יעדער 
מאַריאָנירטער. 

גראַנער : דו מיינסט אַװדאי װי יעדער מאַריאָנעט. 

המן : לאָזט אים צורו. װאָס האָט איר זיך אַלע אָנגעזעצט 
אויף מיין ויזתא-נותא. הער װאָס דו דאַרפסט זאָגן ווען דו װעסט 
זיין אַ המן, אינעם שפּיל : (רעדט מיט אַ מגילה-ניגון) אדוני המלך, 
עס איז פאַראַן אַ פאָלק װאָס די געזעצן פון קעניג היטן זיי ניט אָפּ, 

זיי װאַשן די טעלער און קושן די מזוזות. נו, זאָג דאָס נאָך. 
ויזתא : אדוני הקעניג, עס איז פאַראַן אַ מלך װאָס די 
געזעצן פון פאָלק היט ער ניט אָפּ, ער קושט די טעלער-אַתאָ און 
װאַשט די מזוזה-תאָ. 
המן : (האַלט זיך צו די אויערן) אוי, װי ער צעדרייט די 
עברי. און װאָס פאַר אַ מזוזה-תאָ, ביסט דאָך ניט ויזתאָ נאָר אַ 
המן. זאָג נאַכאַמאָל, 
ויזתא : עס איז פאַראַן אַ טעלער װאָס די געזעצן פון קעניג 
היט ער ניט אָפּ, ער קושט דעם מלך און װאַשט דאָס פאָלק-אָתאַ. 
המן : אוי, אַ ויזתא בלייבט אַ ויזתא. 
גראַגער: דערפאַר װעט מען אים טאַקע אויפהענגען-אָתאַן. 
מרדכי : דער קאָנפראַנסע קומט, מען דאַרף שוין אָנהייבן 
שפּילן, 
המן : ער מעג קומען. איך װעל ניט זיין קיין המן. איר 
אַלע ווילט קיין המן ניט זיין, נאָר מיך הייסט איר זאָגן אַזעלכע 
שלעכטע רייד. 
קאַנפּראַנסע : אַלע אויף די ערטער ! דו, אחשורוש, מאַך 
דיר גלייך דאָס קריינדל. די שפּיל הייבט זיך גלייך אָן. 
(ווענדט זיך צו די קינדער אין זאַל, זינגט מיט אַ מגילה-ניגון) : 
דו מלך אחשורוש װאָס ביסט אַזאַ גרויסער טיפּש, 
און דיין ווייב ושתי האָט דיין באַפעל ניט געװאָלט טאַן טוען 
אָננעמען, 
האָט דערפאַר אַ פּורים-שפּיל געקענט געשאַפן ווערן צו לאַכן, 
און דיין געליבטע אסתר האָט מען פאַר אַ קעניגין געטאָן 
טוען מאַכן, 
האָט דערפאַר אַ פּורים-שפּיל געקענט געמאַכט ווערן צו לאַכן, 
און דו מרדכי און גראַגער, איר זאָלט אַלע טוען טאָן הערן 
װי דו המן בן המדתא, צורר-היהודים, װעסט טוען טאָן 
שפּרעכן מיט טרערן. 
(ער ווינקט צו המנען, ער זאָל אָנהײבן רעדן. המן קווענקלט 
זיך, אָבער דער קאָנפראַנסע גיט אַ געשריי) : המן, הייב אָן ! 
המן : (שטעלט זיך אַװעק פאַר אחשורושן, הייבט אָן רעדן 
מִיט אַ מגילה-ניגון) אדוני המלך, זיי װויסן, אַז עס איז פאַראַן אַ 
פאָלק, יידן, װאָס זיינען צעשפּרײט איבער הונדערט און זיבן 
און צװאַנציק מדינות. ניט זיי האָבן דאָס געװאָלט, נאָר מען האָט 
זיי געצוואונגען דערצו. די יידן זיינען אַ גוט פאָלק, זיי זיינען 
ניט אַנדערש פון אַלע אַנדערע פעלקער, װאָס זיינען פאַראַן אויף 
דער וועלט. זיי רעדן זייער שפּראַך און ווילן האָבן זייער לאַנד, 

קאָנפּראַנסע : װאָס רעדט ער דאָרט ? ער הרגעט מיר דאַך 
אַװעק די שפּיל. 

המן : און די המנס װאָס ווילן אומברענגען דאָס פאָלק דאַרף 
מען אַלע אויפהענגען. 

קאָנפּראַנסע : (לויפט אַרום אויף דער בינע צעטומלט) ער 
קוילעט אַװעק די שפּיל. װאָס פאַר אַ פּראַזע. װאָס אַ מאַריאַנעט 
פאַרגלוסט זיך. (ווענדט זיך צו דער פּיאַניסטקע) שפּיל דערווייל 
,שושנת יעקב". 

(מען הייבט אָן שפּילן ,,שושנת יעקב". המן הייבט אויך אָן 
זינגען. אַלע מאַריאָנעטן זינגען מיט. המן שטעלט פיס וי צום 
טאַנצן). 

מרדכי: אַז ער רעדט אַזעלכע דיבורים, דאַרף מען מיט 
אים מיטטאַנצן, 

(אַלע מאַריאָנעטן נעמען זיך אַרום און הייבן אָן צו זינגען 
,שושנת יעקב" און מיטצוטאַנצן. די קינדער זינגען מיט). 

קאַנפּראַנסע : אַז עס קומט צו , שושנת יעקב" זינגען אַלע- 
און טאַנצן אַלע מיט. זאָל שוין זיין אַזאַ שפּיל, אַבי קינדער-האָבן 
הנאה פון פּורים. זינגט-זשע טאַקע אַלע מיט :,,שושנת יעקב"... 


(פאַרהאַנג פאַלט) 

